

# برف ۾ سڙندڙ ماڻهو

(ڪهاڻيون)

حڪيم عبدالرؤف ڪيائي

يوسف سنڌي



بِرْفَمِ  
سَرْتَدِزِ  
مَاطِمُو



# برف ۾ سڙندڙ ماڻهو

(ڪهاڻيون)

حڪيم عبدالرؤف ڪياني

يوسف سنڌي



سچائي اشاعت گهر - دڙو

2016ع

## استاڪسٽ

پٽائي بڪ هائوس گاڏي کاتو حيدرآباد.

Cell#0322\_3011506

ڪويتا ڪتاب گهر، ربي سينٽر گاڏي کاتو حيدرآباد.

ڪنگ پن ڪتاب گهر، پريس ڪلب حيدرآباد.

سنڌي ادبي بورڊ جو بڪ اسٽال حيدرآباد.

قليچ ڪتاب گهر لئنگئيج اٿارٽي حيدرآباد.

ڪلچر ڪتاب گهر سامهون ايم پي اي هاسٽل ڪراچي.

مهران ڪتاب گهر گهنٽي ٿاٽڪ نيٽر سپنلان لاڙڪاڻو.

فڪشن هائوس رابع اسڪوائر حيدرآباد.

شاهه لطيف ڪتاب گهر گاڏي کاتو حيدرآباد.

رابيل ڪتاب گهر - لاڙڪاڻو.

297-08  
ع 373 بيا

۱۲۲۸۶۱

## سچائي اشاعت گهر جو ڪتاب نمبر - 118



### حق ۽ واسطا محفوظ

ڪتاب جو نالو :	برف ۾ سڙندڙ ماڻهو
موضوع :	ڪهاڻيون
ليکڪ :	حڪيم عبدالرؤف ڪياني
ترجمو :	يوسف سنڌي
چاپو :	پهريون 2016ع
ٽائٽل ڊزائين :	مور ساگر
ڪمپوزنگ :	جهانزيب علي جوڻيجو (ساحل پرنٽر حيدرآباد)
چپائيندڙ :	سچائي اشاعت گهر - فون: 0301-3640468
چپيندڙ :	ساحل پرنٽرز اينڊ پبلشرز حيدرآباد. 03332634650

قيمت : =/200

Baraf Main Sarndar Manhon (Stories) —BY: Hakeem Abdul Rauf Kayani

Published by. Sachai Ishait Ghar, DARRO. Sindh.

Translet in Sindhi: Yousif Sindhi

Edition First, 2016. Cell: 0301-3640468

Email: myusifmemon@gmail.com

## آرپنا

نه امان جي نالي .... نه بابا جي نالي ....  
نه ڌيءُ جي نالي .... نه پُٽ جي نالي ....  
نه مسلمانن جي نالي .... نه عيسائين جي نالي ....  
نه هنڌن جي نالي .... نه سڪن جي نالي ....  
نه يهودين جي نالي .... نه ٻُڌن جي نالي ....  
نه پارسيين جي نالي .... نه مُلحدن جي نالي ....  
نه مسلڪن جي نالي .... نه غير مقلدين جي نالي ....

دراصل

ورهاست کان مٿاهين

محبت، جرئت ۽ انسانيت جي آفاقي جذبن جي نالي ....

حڪيم عبدالرؤف ڪيائي

مجلس  
التعليم  
بمكة



## فہرست

09	یوسف سنڌي	▪ سنڌيڪار پاران ....
12	حڪيم عبدالرؤف ڪياني	▪ ليڪڪ پاران ...
15		
25		.1 ڪارو جادو
35		.2 احتجاج
45		.3 سياسي خطاب
53		.4 وڏو فرض
65		.5 مسجد
75		.6 پير سائين
83		.7 بڪ
95		.8 انڌو پينو
103		.9 ڪروڙپتي
111		.10 چيڙهه
115		.11 راهب ...!
		.12 لڄ
	پہ ننڍيون ڪهاڻيون	
125		.13 خاموش بابا
126		.14 پارڙي



## سنديڪار پاران ....

ڪراچي لٽري فيسٽيول جي آخري ڏينهن ستين فيبري 2016ع تي، ڪتابن جي اسٽالن کي ڏسندي، جڏهن فڪشن هائوس جي بوڪ اسٽال تي پهتس ۽ ان جي مالڪ جناب ظهور احمد سان ڪچهري ڪري رهيو هئس، جو اوچتو پاڻ منهنجي ڀر ۾ هڪ فل سوت ۾ بيٺل همراه ڏانهن اشارو ڪندي چيائين. ”يوسف صاحب! هن دوست سان ملو... جناب حڪيم عبدالرؤف ڪياني، اردو جو تمام سٺو استوري رائيٽر...“

مون هڪ نظر ان همراه ڏانهن ڏٺو ان وچ ۾ حڪيم صاحب سان ظهور احمد منهنجو تعارف ڪرايو ته اسين هڪٻئي سان ڏاڍي گرمجوشيءَ سان ملياسين. ۽ اُتي ئي بيٺي بيٺي ڪچهري ڪرڻ لڳاسين. ان دوران پاڻ پنهنجا ٻه ڪتاب ”برف ۾ جلڻ لوگ“ ۽ ”خزاں آلود بهار“ مونکي سوکڙي ڪري ڏنائين.

ڪتاب هونئن به وڏو تحفو هوندو آهي... منهنجي لاءِ ته ڪتابن کان وڌيڪ قيمتي ڪو ٻيو تحفو آهي ئي ڪونه... مون سندس مهرباني مڃي. حيدرآباد اچي جڏهن مون حڪيم عبدالرؤف ڪيانيءَ جون ڪهاڻيون پڙهڻ شروع ڪيون ته يڪو پڙهندو ئي ويس. روزاني زندگي جي ڪار وهنوار ۾ پيش ايندڙ ڳالهيون ۽ واقعا... بلڪل سادي ۽ منفرد انداز ۾... هر قسم جي مصنوعييت کان خالي لکڻ جو اسلوب. ڪهاڻيون پڙهي مونکي ايئن محسوس ٿيو ته ڪياني صاحب اردو ادب جو نجم عباسي آهي، سنڌي ٻوليءَ جي وڏي ڪهاڻيڪار مرحوم ڊاڪٽر نجم عباسيءَ جي لکڻ جو اسلوب به اهڙو ئي هوندو هو.

حڪيم عبدالرؤف ڪيائي جي هر ڪهاڻي موضوعي لحاظ کان نه رڳو وسيع ڪٽنواس تي رکي... پر جيڪڏهن انهن ڪهاڻين کي ڊراما تائيز ڪجي ته اسڪرين تي ڏاڍو سٺو تاثر ڇڏين.

حڪيم عبدالرؤف جون ننڍيون ننڍيون ڪهاڻيون وقتائينون ۽ اهم موضوعن تي لکيل آهن. سندس ڪهاڻي ”مسجد“ پڙهي ملڪ ۾ فرقيواريت جي پکڙيل زهر جي سڄي تصوير سامهون اچي ٿي وڃي. ”اندو پينو“ پڙهي فرقيواريت جي بنياد تي دهشتگرديءَ جو شڪار بڻيل ماڻهو ۽ ان کانپوءِ انهن جي ڪٽنبن جا مسئلا سامهون اچيو وڃن... ”وڏو فرض“ پڙهڻ سان احساس ٿئي ٿو ته انسانيت هر مذهبي رسم ۽ عبادت کان وڌو فرض آهي ايئن حڪيم صاحب جي هر ڪهاڻيءَ جو تاثر ڏاڍو گهرو آهي.

حڪيم عبدالرؤف ڪيائيءَ پنهنجي ڪهاڻين ۾ سڄو ڌيان پنهنجي ڳالهه کي پڙهندڙن تائين پهچائڻ تي ڏنو آهي، ان لاءِ پاڻ ٻولي سادي ۽ عوامي انداز اختيار ڪيو اٿس.

حڪيم صاحب پنهنجي ڪهاڻين ۾ جن مسئلن تي قلم کنيو آهي، اهي اڄوڪي دور جا اهم ۽ پرندڙ مسئلا آهن ۽ پاڻ نه رڳو مسئلن جي نشاندهي ڪئي اٿس، پر ڪٿي ڪٿي انهن جو حل به ڏسيو اٿس. ايئن پاڻ ايئن چوندي ڪا به هپڪ محسوس نه ٿا ڪريون ته حڪيم صاحب مقصدي ادب جو قائل آهي ۽ سماجي ناسورن کي قلم جي نشتر سان چيري انهن ناسورن جو گند پٽ ڪڍڻ جي ڪوشش ٿو ڪري. سندس ڪهاڻين جو اهو گڻ، ڪهاڻين جي فني پاسن جي ڪوتاهيءَ کي لڪائي ٿو ڇڏي ۽ قاري هڪ ڪهاڻي پڙهڻ کانپوءِ پاڻمرادو پي ڪهاڻي پڙهڻ ٿو لڳي.

سندس ڪهاڻين جي سنڌي ترجمي ۾ سندس پنهي ڪهاڻين جي مجموعن مان چونڊ ڪهاڻيون ترجمو ڪيون ويون آهن. حڪيم صاحب جي ڪهاڻين جو پيغام محبت آهي. جيڪو هڪ آفاقي جذبو آهي، انسانيت جو پيغام آهي، انسانيت کانسواءِ زندگي جهنم آهي. حڪيم صاحب جي ڪهاڻين جو پيغام فرقيواريت ۽ دهشتگرديءَ جي باهه ۾ سڙندڙ زندگين کي بچائڻ جو پيغام آهي. سندس ڪهاڻيون وهم پرستيءَ تي وار ۽

عقليت پسنديءَ جو پرچار ڪن ٿيون. هو پنهنجي قلم جي وسيلي نقلي پيرن فقيرن جي نڳين جا ٺاهه ڦاڙي ٿو. هو سماج ۾ بغاوت ٿو چاهي اجاين وهمن کان، حڪيم صاحب هڪ اهڙو سماج چاهي ٿو جيڪو فرقيواريت کان پاڪ، اڻ برابري ۽ اوج نيچ کان آجو خوشحال سماج هجي ۽ هڪ باشعور ليکڪ جي لکڻ جو اهڙو ئي مقصد هوندو آهي.

مون سندس انهيءَ پيغام کي سنڌي پڙهندڙن تائين پهچائڻ لاءِ سندس ئي خواهش تحت هنن ڪهاڻين جو سنڌي ترجمو ڪيو آهي ۽ مونکي هيءَ ڪتاب سنڌي پڙهندڙن جي حوالي ڪندي خوشي ۽ اطمينان جو احساس پيو ٿي.

يوسف سنڌي

حيدرآباد، اٺين اپريل 2016ع



## ليڪڪ پاران...

[1]

ڪائنات جي ڏينهن ۽ راتين جي ڦيري ۾ حالتون ۽ واقعا، موقعا ۽ شڪليون بدلايو انساني زندگين تي اثر انداز ٿيندا رهندا آهن. ان اثر پذيريءَ کي ڪير، ڪيئن توڙي، اها پنهنجي پنهنجي سڌ ۽ سمجهه جي ڳالهه آهي، عقل جي درجي جي ڳالهه بي عقل ڪيئن تو سمجهي سگهي. اسانجي ڏينهن ۽ راتين جا معاملا بهترين ادب آهي، جنهن کي مون سهيڙڻ جي ڪوشش ڪئي آهي، اوهانکي منهنجين ڪهاڻين ۾ هن اڌ ميل سماج جا جيئرا جاڳندا ڪردار نظر ايندا. انهن ئي اڌ ميل، سڌ ڪندڙ هلڪڙن ۽ اڇوتن موضوعن تي لکڻ جي ڪوشش ڪئي اٿم.

[2]

مونکي ان ڳالهه جو اعتراف آهي ته منهنجون ڪهاڻيون ڪي اعليٰ معيار جون ناهن. دراصل مون پنهنجي معاشري جهڙيون ئي ڪهاڻيون لکيون آهن. آئون انهن ڪهاڻين جي معيار کي بلند ڪرڻ ۽ وڌي بنائڻ جي ضرور ڪوشش ڪريان ها، جيڪڏهن اهي منهنجي معاشري جا هم وزن نه هجن ها. آئون نٿو چاهيان ته منهنجي معاشري کان وڌيڪ شي منهنجي معاشري جا ماڻهو پنهنجن ڪلهن تي کڻي مونکي پٿون ڏيڻ لڳن. آئون ان ئي بيٺل پاڻيءَ ۾ ترڻ تي مجبور آهيان ۽ مونکي جيڪو نظر آيو آهي، اهو ئي لکيو اٿم ۽ جيڪڏهن ڪنهن کي ڪجهه نظر اچڻ لڳي ته ٻين کي به پاڻ سان گڏ کڻي هلڻ جي مهرباني ڪن ۽ نه ڏسڻ چاهين ته اڪيون ٻوٽي ڇڏين، معاشري ته اڳ ۾ ئي اڪيون ٻوٽي رکيون آهن. آئون به پاڻ کي ننڍي جي هنج ۾ وٺي ٿو وڃان.

هي ڪهاڻيون مون شعور ڪوشش ۽ رياضت سان نه لکيون آهن،  
حقيقت ۾ اهي جگر جي رت جون اهي حرارتون آهن، جيڪي پاڇا بنجي  
قائون ۽ ڪائنات ۾ وڪري ويون.

زندگي جو ڪارو هنوار هڪ جادوگري آهي، جيڪو ڪرتب ڏيکاري رازو  
ريه ڪرڻ جي بدران حيرت ۽ مزاح جي ”فريب“ ۾ ڦاسائي ٿو ڇڏي مونکي  
لکندي پنهنجي مجرد هئڻ جو اعتراف ضرور آهي. هي تخيلي تخليقون الائجي  
ادب جي ڪنهن درجي تي پوريون لهن به ٿيون يا نه البت اها ڳالهه منهنجي لاءِ  
حيرت ۾ وجهندڙ آهي ته زندگيءَ جا تماشا ته خبرون سڏيون آهن، جيڪي  
اخبارن، ٽيلي ويزن ۽ نيت جي سونهن بنجن ٿيون.

يا وري ڪالم ۾ تير ۽ نشتر جي جانچ ۽ پرک جي ور چاڙهيون وڃن  
ٿيون. پر اهو عجيب اتفاق آهي ته اهو ئي تماشو ”فرضي  
ڪردارن“ سان ”ڪهاڻي“ بنجي وڃي. پوءِ اهو نه چيبي ٿو نه وري ڏنگي ٿو  
پر پڙهندڙ بي خود تي پنهنجي مٿان ڪلي ٿو واه ڙي انسان واه. پوءِ پڙهندڙ  
اها ڪهاڻي طاق تي رکي ڇڏڻ کانپوءِ به انهن ئي منظرن ۾ موجود پيچرن تي  
وساريل سارو ٿين جي سهارو پنهنجي جاءِ ڳولهن ۾ پنهنجي هستيءَ کان بي  
خبر گم ٿيو وڃي ٿو.

دنيا جي نقشي تي آئون ڪٿي موجود آهيان... اها حقيقت ۽ اها ڳولا ئي  
پنهنجي وجود ۽ پنهنجي رب جي ڳولا آهي.. جيڪا ”من اعراف“ سڏبي آهي.  
اسين جڏهن باهه ۾ سڙون ٿا ته رڙ ٿا ڪريون، هاءِ گهوڙا ٿا ڪريون، بين تي  
الزامن جي وٺ وٺان لايو ٿا ڏيون ۽ پنهنجي بي ڏوهي هئڻ تي دليل ٿا گهڙيون. پر  
جڏهن اسين نظرياتي طور تي پنهنجن ذهنن کي هٿرادو ۽ مخصوص عقيدن  
سان گڏوگڏ طبقن جي برف ۾ ويڙهي جمود جو شڪار ٿي زندگي گذارڻ لڳون ٿا  
ته ان وقت محبت، برداشت، احترام، فڪر، سوچ ۽ انساني قدر ۽ ملهه، مذهب،  
مسئلي، برادري ۽ طبقات هڪ دائري ۾ قيد ٿي رهجي وڃن ٿا. ۽ انهن شين جي  
شدت ممڪن نه ٿي رهي. ان دائري جي اندر برف ۽ ٻاهر آزادي آهي... هاڻ اها  
اوهانجي مرضي آهي، پاڻ ته آزاديءَ جا قائل آهيون... زندگي لفظن جي ڪيڏ نه  
آهي... سوچ ۽ احساس جي شطرنج آهي.

جيڪڏهن منهنجي ڪتاب جي ڪا قيمت نظر اچي ته ”باوقار“ ڪهاڻيءَ جون شروعاتي ستون پڙهي، انهن تي عمل ڪجو. گهٽ ۾ گهٽ اوهانجو نقصان نه ٿيندو. اوهان هي ڪتاب پئسا ڏيئي خريد ڪيو آهي ته مون اهو ڳرو ملهه ادا ڪري مڪمل ڪيو آهي. تنهنڪري هيءَ ڪتاب منهنجي محبت آهي... مون اهو بي حد قيمتي ۽ ”انمول وقت“ جي عيوض مڪمل ڪيو آهي، اهو انمول وقت مون پنهنجي گهرواري ۽ ٻارڙن کان اڌارو ورتو آهي، ڪهاڻين جي هن ڪتاب ”برف ۾ سڙندڙ ماڻهو“ جو اهو قرض بجا هو.

ان جي عيوضو سولو هو ته آئون پنهنجي ڪلهن تان سماج جو ڳرو قرض لاهي سگهان، جيڪو سماج زبردستي منهنجي مٿان رکي ڇڏيو آهي، آئون نئون هٿس، سمجهه نه هيم ۽ سماج جي ان قرض جي بار هيٺان دٻو پي ويس. آئون نئون هٿس، آئون ٻار هٿس، مونکي آگر کان وٺي سماج جي اينگن اصولن جي قيد جي ڏٺڻ ۾ اچليو ويو. جڏهن بلوغت کي پهتس ته مونکي هڪ رنگين عينڪ پارائي ويئي، جنهن سان مونکي شين جو اصل رنگ نظر نه ٿي آيو. مون جڏهن مذهب، معاشرت ۽ رسمن رواجن کي عينڪ کان سواءِ ڏٺو ته مون سڀني کي ڇڏي گلو ڦاڙي رڙيون ڪرڻ شروع ڪيون. ان طوفان بدتميزيءَ کان سڀ ڊڄي ويا، سڀ منهنجا ڏوهاري هئا. سندن اندر جي ڏوهي احساسن سبب سندن زبانو گنگ ٿي ويو ٿي. مون کي سماج جي فريب جي جيل مان ڪڍي ”بام تماشه“ جي مسند تي ويهارڻ تي به منهنجي سماج جي ڪل نه پي بيٺي، ڇو ته اسين گفتار جا غازي آهيون، اسين پلو ڪرڻ جي بدران چوندا آهيون، ”برف ۾ سڙندڙ ماڻهو“ جي هر ڪهاڻي هڪ اهڙي ڪهاڻي آهي، جيڪا اسان جي گفتار جي نه پر ڪردار آهي.“ مون ڪوشش ڪئي آهي ته آئون اهو نه لکان جيڪو اسين چئون ٿا، پر اهو لکان جيڪو اسين ڪريون ٿا.

**حڪيم عبدالرؤف ڪياني**

7 مئي 2014ع

گوجر خان، راولپنڊي

موبائيل: 03335559859



**برف ۾ سڙندڙ ماڻهو**

/14/



ڪارو جادو



گهڻي ڳولا ٿي ۽ غورويچار جي باوجود ڪجهه به سمجهه ۾ نه پي آيو. گهر وارن، ڀائرن ۽ پيئرن کانسواءِ باقي سڀني متن مائٽن ۽ رشتيدارن کي شڪ جي نظرن سان ٿي ڏٺو. گهر ۾ ايندڙ مهمانن جي ڳالهه بولھ ۾ سختي کي نوت ڪيو پي ويو ۽ انھن جي ويڻ ڪانپوءِ پاڻ ۾ ويھي انھن جي هڪ هڪ لفظ ۽ هڪ هڪ جملي جي اندر لڪل معنيٰ ڳولھڻ جي ڪوشش ڪئي ويندي هئي.

جيڪڏهن وڏي پاءُ چيو ٿي ته مون کي فلاڻي مائٽ تي سؤ سيڪڙو يقين آهي ته پيٽ سندس شڪ کي رد ڪري ٿي ڇڏيو ۽ چوڻ ٿي لڳي ان جو پيرن فقيرن وٽ اچڻ ويڻ گهٽ آهي. اهو ڪم ته اسان جي ڪنهن ڳجهي دشمن جو ڪيل آهي.

”اها وري ڪهڙي دشمني؟ اسين ان وقت انهن جي ڏيئرن جا رشتا گهري وٺون ها ته نوبت هيستائين نه اچي ها.“ وڏي پيٽ منهن ڦٽائيندي چيو. ”هر ڪنهن کي سندس نيت ڪم ايندي.. ڇڏين ڪٿي.“ امٽر مائوسيءَ وارين نظرن سان ڏسندي آهستي چيو.

”نيت به ته ماڻهو اوهان کان ڇا تا گهرن... مون کي ڪنهن عامل يا پير کان حساب ڪرائڻ ڏيو... پوءِ آئون انهن کي گيسيون نه ڪرايان ته مون کي نه چئجو!... بي غيرت ماڻهو!“ نائيءَ ڪاوڙمان چيو.

هن جي جتي به دل چاهي ٿي، اتي ميرا سيرا ڪپڙا اچلي ڇڏيندي هئي. گهر ۾ ڪوئن ۽ جيتن جڻين جي پرمار هئي. ڪنهن پانچا ڪٿي ٿي ڇڏيا ته ڪنهن گنديءَ جي پلانڊ کي ۽ هيءَ چوي ٿي ته ڪارو جادو آهي.

”ڪومون تي ڪارو جادو ڪرائي ته ڏسي... ڪارو جادو بادو ڪجهه به ڪونهي... بس اهو سڀ ڊونگ آهي!“ بابا سخت لهجي ۾ چيو.

”هيءَ وٺ ڪير وٺي اچ!“ بابا خالي بالٽي ڪت تي اڇليندي چيو. ”سڀ ڇنڊا هڪ هنڌ ويهي ڪشمير جو مسئلو حل نه ڪريو... آئون هڪ ضروري ڪم سان وڃان پيو...“

”تون وڃ بابا!... توکي ڪنهن چيو... ته تون اسان سان ويهي ڪشمير جو مسئلو حل ڪرائي... هونئن به هاڻ ڪشمير جو مسئلو پراڻو ٿي ويو آهي... هاڻ ته فلسطين ۽ افغانستان جا مسئلا ان کان به وڏا مسئلا بنيل آهن.“

”چڱو چڱو! اوهان جهڙا حڪمران بنجندا رهندا ته اهي مسئلا ڪڏهن به حل نه ٿيندا.“ اهو ٻڌي سڀ پائر ۽ پينرون کلڻ لڳا.

بابهيس جي جملي سڄي بحث کي سهيڙيندي سڀني تي خاموشي ۽ ڪل جي گڏيل سڏيل ڪيفيت طاري ڪري ڇڏي ٿوري دير کانپوءِ سڀ هٿن سان حيرانگيءَ مان اشارا ڪندي هڪٻئي کي سواليا نظرن سان ڏسڻ لڳا ته ٻيهر بحث جي شروعات ڪير ڪندو.

”ماسي پراڻي زماني جي آهي. سو شايد وهم تي پيو اٿس.“ ڀائٽيءَ مُرڪندي چيو. وچت ڏيءَ اُٿي ۽ الماڙيءَ مان ڪجهه گنديون ۽ شلوارون کڻي هن جي اڳيان اڇلي اتلائي پٽلائي ڏيکارڻ لڳي.

”هي ڏس... هيءَ ڏس!“ پهرين رات هن شلوار جا پانچا هنڌ هنڌ تان ڪٽجي ويا هئا... ان ڏينهن امان نه چانهه پيئي نه ناشتو ڪيو... گذريل ڏينهن هڪ پير صاحب کان تعويد وٺي آئي هئي ۽ اهي گهوٽي پنجن ڏينهن تائين پيئندي رهي... پر جيئن ئي تعويدن جو اثر ختم ٿيو پي ڏينهن وري ساڳي ڪار.

”هي ڏس!... صفا نئون سوت... گذريل هفتي امان شاهده ماسي جي پُٽ جي پرڻي تي پاتو هو. سوت پائيندي ئي پانچن تي هنڌ هنڌ تي گول گول سوراخ ۽ ڪٽي ڪٽي بي ترتيب سوراخ ٿي ويا. ان جي ڪري امان سڄو ڏينهن جيج ۾ احساس ڪمٽريءَ جو شڪار رهي ۽ اسين چئون ٿيون ته اهو وهم آهي... وهم به بي سبب ته ڪونهي هوندو... هي ڏس... جتان ڪٿان سلوارون ۽ گنديون ڇڻ ڦٽنچيءَ سان گُٽريون ويون آهن.“

”اچا ته اها ڳالهه آهي.“ هن ڪنڌ ڏوٽيندي چيو.

سڀني کي ڪاري جادو جو پڪو يقين ٿي چڪو هو. گهر وارن جا شڪ ۽ شهبها دور ٿي چڪا هئا. اڳ ۾ اهي هتان هتان جون بتل سڌل ڳالهيون هيون ۽ ماڻ سڀني کي يقين ٿي ويو هو ۽ سندس ڪچو يقين پڪي يقين ۾ بدلجي چڪو هو.

”هيءَ ضرور ڪارو جادو آهي.“

”الائي جي ڪنهن امان تي ڪرايو آهي.“

”جيئن اوهان جي امڙ تڙپي ته اوهين سڀ ڏڪاريون ٿيون... سڄي برادريءَ جا ماڻهو سمجهن ٿا ته شايد مون ڏيئرن جا رشتا برادريءَ کان ٻاهر طئي ڪيا آهن ۽ پٽ به ٻاهران پراڻايا اٿم... حالانڪ اوهان جو پيءُ هر ڳالهه ۽ هڪجيترو شامل آهي. پر ان جي ڪپڙن جا پانچا ته نٿا ڪٽجن!“ امان طنزيه انداز ۾ هٿ کي جهٽڪو ڏيندي چيو.

”آئون اڳ ئي بيمار ۽ هلڻ چلڻ کان ئي هلاڪ آهيان، وري جڏهن کان مون تي ڪارو جادو ڪرايو ويو آهي، تڏهن کان مٿي ۾ سور الٽي ۽ اٻڙڪا ۽ پيٽ ۾ سور رهڻ لڳو اٿم.“ امان ڳالهائيندي اڪيون ٻوٽي چڙيون ۽ پوءِ ڪت تي ليٽي پئي.

”شڪور منهنجو خيال آهي ته ان عامل کان حساب چو نه ڪرائجي...!“ حسن ننڍي پيءُ کي مخاطب ٿيندي چيو.

”ڪهڙي کان...؟“

”اهو ئي يار...! جنهن جي باري ۾ منهنجو دوست سليمان ٻڌائي رهيو هو ته تمام وڏو عامل آهي... ڪاري جادوءَ جي توڙ جو ته وڏو ماهر آهي... پر في وڏي تو وٺي... پر امان جي صحت جي اڳيان ته ڪجهه به ڪونهي... خبر ته پوي ته آخر ماجرا ڪهڙي آهي. جيڪڏهن بيماري هجي ها ته آئون امان کي ڪار ڪري سٺي مان سٺي ڊاڪٽر وٺ وٺي وڃان ها... پر هن دور ۾ ڪنهن عامل پير فقير جو ملڻ به ته وڏو مسئلو آهي... پوءِ به ڳولهيون ٿا...“ حسن تڏو ساڻه پريندي چيو.

”ترس! آئون اجهو تو پڇان!“ هن جي موبائل آن ٿئي ته ايڊريس به پيچي ٿو وٺانس. هن سليمان کي فون ڪري عامل جي ايڊريس ۽ فون نمبر نوٽ

ڪندي وڏي آواز ۾ چيو. ”هاڻ مسئلو حل ٿي ويندو. بس رڳو هڪ ڀيرو جادو ڪندڙ جي نالي جي خبر پئجي وڃي... ته پوءِ سندس منهن ڪارو ڪري سڄي شهر ۾ نه ڦيرايانس ته منهنجو نالو لاهي ڪٿي تي رکجو.“

گهر جي ماحول ۾ اداسي چائنجي چڪي هئي. عامل چوٿين ملاقات ۾ به في جا پنج هزار روپيا وٺندي ڪارو جادو ڪندڙ جون نشانيون ٻڌائيندي چيو ”منهنجي حساب ۾ اوهان جي ويجهي مائٽياڻي آهي، جنهن جو گهر اوهان جي گهر سان گڏ آهي. هن جا وار ٿورا ڪٽيل آهن. هوءَ تڪو ڳالهائي ٿي... ڪلڻ مهل هن جا سامهون وارا ڏند نظر اچن ٿا. هوءَ اڪثر بند شلوار پائيندي آهي. ڪڏهن ڪڏهن مٿي تي گندي به ڪندي آهي ۽ ڪڏهن مٿي گهاڙي... هاڻ سڃاڻڻ اوهان جو ڪم آهي... اسين نالو ٻڌائينداسين ته ڳالهه جهيڙي جهڙي تائين پهچي وڃي ٿي.“

پوءِ عامل مٿي ڏسندي سندن ماءُ جي هنج ۾ تعويد اچليندي چيو ”هي تعويد پنهنجي گهر جي اڱڻ جي دروازي کان ٿورو مٿي ڪونٽر سان هڻي ڇڏيو ته جيئن هر ايندڙ ويندڙ جي نظر ان جي لکت تي پوندي رهي... ۽ امان ڪي ڇهن مهينن تائين ماتم ۽ شادي مراديءَ واري گهر وٺي نه وڃجو. سبب ڪهڙا به هجن هوءَ اوهان جو گهر برباد ڪرڻ تي چاهي. کيس ڏک آهي. سندس پيٽ ۾ سور جا ڳندا اٿندا آهن ۽ پيٽ ۾ مروڙ پوندي اٿس.“ عامل وڏي آواز ۾ چيو.

”يا غفور،“ يا ڪريم“ چوندي هن پنهنجي ڏاڙهي جي سفيد ۽ ڪارن وارن جي وچ ۾ آڱريون ڦيريندي هنن ڏانهن ڏسندي چيو ”هاڻ وڃو... شاباس!... هاڻ وڃو ۽ انتظار ڪريو... جلد ئي ڪارو جادو اوهان جي دشمن جي ڪنڌ تي سوار ٿي ڳالهائڻ لڳندو... هو لڳندو، تڙپندو منهن مٿو پٽيندو... هڪ ڏينهن هن جي ڪپڙن ۾ باهه لڳي ويندي. پنهنجي گهر جي اندر ڳولهيوس... اتان ئي ملندو.“

”چا بابا سائين!“

”تعويد ڀٽا... ڪارو جادو اندران ئي نڪرندو... رمز کي سمجهو... وڃو...“  
ڀٽ... شاباس... وڃو... پریشاني جي ڪا ڳالهه ڪونهي. اوهين صحيح

هند تي پهتا آهيو. هاڻ ڪارو جادو اوهان جو ڪجهه به بگاڙي نه سگهندو.  
الله خير... ٻيڙائي پار...“ عامل بابا جهومندي چيو. گهر جا سڀ ڀاتي هڪٻئي  
ڏانهن سواليا نظرن سان ڏسندا اُتي ڪڙا ٿيا ۽ عامل بابا ڀرندڙا گرتين مان  
اتندڙ دونهن کي ڏسندي ڪمري جي پت تي لڳل ڪعبه الله ۽ روضي رسول  
جي تصويرن ڏانهن يڪ ٽڪ ڏسڻ لڳو.

گهر واپس ورندي هو سڄو رستو پنهنجن مٿن مائٽن جا مهاندا تصور ۾  
آڻيندا. بابا جي ٻڌايل منهن مهاندي واري عورت خيال ۾ آڻڻ جي ڪوشش  
ڪندا رهيا. جنهن عورت تي به پيڻ پاءُ سهمت ٿيا تي ته ٻين پيڻن ۽ ڀائرن  
نهڪار ۾ ڪنڌ تي ڏوٽيو. نيٺ تن چئن ويجهين رشتيدار عورتن تي اتفاق  
ڪندي ڀائر ۽ پيڻون ان بابت ڳالهائڻ لڳا. بحث ڪندي ڪار گهر جي مکيه  
گيت تي پهچي چڪي هئي. ائين لڳو جڙ ٻن ڪلاڪن جي مسافري  
ڪجهه گهڙين ۾ طئي ٿي ويئي هجي.

”اهوئيڪ آهي... پر هاڻ گهر جي جڙ تي ورتي وڃي... ڪٿان نه ڪٿان

ڪجهه ته ملي پوندو“ ننڍي پيڻ يقين واري لهجي ۾ چيو.

ڳولا جي دوران مکيه دروازي تي پهچي وڏي پيڻ بيهي رهي. هي ڏسو

پراڻا تعويد.

”واھ... پئي... واھ!“

”تعويد ملي ويا...“

”گڊ... ويري گڊ... شاباس منهنجي پيڻ!“

”اسين سڀ تڏهن ته چوندا آهيون ته تون ڏاڍي ذهين آهين... ان ڪري

بابا ۽ امان توسان ئي صلاح ڪندا آهن.“

”اها ٿي نه ڳالهه؟“

”ڏس ته سهي... قراني آيتن سان گڏ ڪجهه وار به رکيل مليا آهن. هڪ

پراڻي گسيل سئي به ملي آهي... اها سڀ عامل بابا جي برڪت آهي... اها

ڪرامت آهي ڪرامت!“

ننڍي پيڻ اتندي آئي، ”هاڻ ته آئون حساب ڪرائينديس ته آئون

بي. ايس. آنر جي امتحان ۾ پاس ٿينديس يا نه.“

”هاڻ اهو به تو حساب ٿئي، جيڪو پوڪيو هوندئي، اهو ئي لُٽندينءَ“ ننڍي  
پيءَ طنز به لهجي ۾ چيو. ”اڳ ۾ ئي چاليهه هزار دق تي چڪا آهن.“

”ڪيترا پئسا...؟... ڪيترا پئسا...؟... پڻهنس اندر گهڙندي ڪاوڙ ۾ پڇيو.  
”ڪجهه به نه... اوهان کان ته پئسا وٺي مون نه ڏنا... اوهان ته ٻاهر وڃي  
ويهو... هي ڏسو تعويد... اوهين ته انهن شين کي مڃيو ئي نٿا. هن سان گڏ  
انساني وار ۽ ڪسيل سئي ته ڏسو...“ وڏي پيءَ سواليا انداز ۾ چيو.

”ٺيڪ آهي... هنن کي ڪٿي منهنجي نظرن کان پري ٿي وڃو... اوهان  
جهڙن ڪمزور عقيدن وارن ماڻهن جي ڪري ئي اهڙن جعلي پيرن ۽ عاملن جو  
ڌنڌو هلندو آهي. ائين نه!“ پڻهنس بيزاريءَ مان ٻي طرف منهن ڦيريندي چيو.  
”ته پوءِ هي وري ڇا آهي؟.. هي ڏس، انڌي کي به نظر پيو اچي... ڪسيل  
سئي انساني وار ۽ قرآني آيت جو ٽڪرو...“ ماڻهنس ٻي پاسان تيز وڪون  
ڪڍندي آئي. ”واقعي!“

”هائِ ظالمو! اوهان جوشل پيرو ٻڏي“ ماڻهنس، پڻهنس ڏانهن ڏسندي  
چيو ”هاڻ هن کي ته مون سان ڪا غرض ئي نه رهي آهي... هاڻ ته آئون  
پوڙهي ٿي چڪي آهيان. هن کي ٻي شادي ڪرايو... هن کي ته هاڻ منهنجي  
موت جو اوسيٽرو آهي.“  
ها ها ها.

”تنهنجي مرڻ سان ڪهڙا مسئلا نبرندا... وهم اٿئي... پئي چئو... مون  
سان وڙهڻ ته تنهنجو من پسند مشغلو آهي.“  
”ها... جڻ قسم ڪنيل اٿم.“

”تون ئي قسم آهين... مون کي قسم نٿا اچن... مون ته سادي سودي انداز  
۾ زندگي گذاري ڇڏي آهي.“

”تون ته جوانيءَ ۾ وڏن پانچن واريون سلوارون ۽ ڀرت ريل پهراڻ پائي  
نهي جڙي ٻاهر نڪرندو هئين... پر توکي ته ان وقت ڪنهن اک به نه  
هنئي.“ زالهنس، مڙسهنس کي تنقيدي لهجي ۾ چيو.

”اک رکڻ واري به ته تون هئينءَ، تون گهر ۾ ڪنهن چڱي ۽ سهڻي صورت  
کي پير رکڻ ئي ڪٿي ڏيندي هئين؟!“ ڳالهه ڪري مڙسهنس چپ ٿي ويو.  
”اوهين ٻڌو ٻارو... ڪٿي منهنجو وات نه کلي پئي، چڱائي ان ۾ اٿئي ته  
چپ رهو.“ هن ڪاوڙ ۾ مڙسهنس ڏانهن ڏسندي چيو.



هو سگار دکائي باهر اڳڙ ۾ پيل صوفي تي وڃي ويهي رهيو.  
 زالهنس چيو ”شڪر ٿيو جو تعويد ملي ويا. هاڻ منهنجي مٿي ۾ سور به  
 نه رهيو آهي ۽ هائو هي وار به ته منهنجا ئي پيا لڳن، منهنجي مٿي جي وارن  
 ۾ جادو ڪرايو ويو آهي ته جيئن آئون هر مهل سوچيندي رهان ۽ مٿي جي  
 سور ۾ قاتل رهان.“

”ها ها... وار تنهنجا ئي آهن، تون هتي هتي اچلي ڇڏيندي آهين... ۽  
 آئون وري اهي ڪٿي پتين جي سوراخن ۾ رکي ڇڏيندو آهيان ته انهن تي پير  
 پوڻ سان گناهه ٿئي ٿو ۽ ڪنهن بي ادبيءَ جي ڊپ کان آيت جو ٽڪرو مٿي  
 رکي ڇڏيو آهي ۽ تون وري ان کي تعويد سمجهي رهي آهين.“ مٿسهنس  
 بيزاريءَ مان چيس.

”ڇهن مهينن جي وٺ وٺان ۽ ڊوڙ ڊوڙان کان پوءِ مس وڃي اهو گجهه  
 نبريو آهي ته سڀني سُڪ جو ساهه کنيو آهي ۽ تون وري پيو مذاق  
 ڪرينءَ!“ جوڙهنس سُست لهجي ۾ چيو.

ان دوران دروازي جي گهنٽي وڳي. اڻپيل ۽ بنا چوٽي ڪيل، گچي ۾  
 گندي پاتل ڪلندي، موتين جهڙن ڏندن واري هڪ عورت اندر گهڙي  
 ”ويلڪم آنتي ويلڪم! تنهنجو ئي اوسيٽرو هو“

”چو... خير ته آهي... اسان غريبن کي وري چوياد ڪيو ويو“  
 ”غريبن جا تمام وڏا ڪارناما آهن... نه گهرندي به انهن کي ياد ڪرڻون  
 پوندو آهي“ وڏيءَ پيٽ طنز به لهجي ۾ چيو.

سڀني پيٽن ۽ پائرن هڪ ڪمري ۾ مٿو جوڙي ويهي اهو فيصلو ڪندا  
 رهيا ته هن سان ڪهڙو سلوڪ ڪيو وڃي.

”هيءَ ئي آڏي اثر اسان جي گهر چڪر لڳائيندي رهندي آهي ۽ هن  
 جي وڏي ڌيءَ جو امان جي پاءُ جي لاءِ رشتون نه گهريو هو هوءَ اڄ به ڪنواري  
 ويٺي آهي، کيس اسان جون خوشيون ڪندو بنجي ڪن ٿيون.“ وڏي پيٽ  
 سڙپاٽ ڪندي چيو.

”اهو ته نيڪ آهي پر جهيڙو نه ٿي پوي بابا به باهر ويٺو آهي“ پاءُ چوڻ لڳو.  
 ”بهتر اهو رهندو ته هن جي مٿس سان ڳالهايو وڃي“

”تون رهڻ ڏي، هونءَ ڪنهن جي پن ۾ نه تن ۾!“ وڏي پيٽ طنز ڪندي چيو.  
 ”پوءِ...! ڇا ڪجي.“

سيئي پيٽون ۽ ڀائر فڪر مند هئا ته ڪو نبيرو ڪڍيو وڃي.  
 ”نيٺ به ته کيس سندس عملن جي سزا ملڻ گهرجي. هڪ ڏينهن حشر  
 جو ميدان ته ٻريا ڪرڻون پوندو... ڳالهه هر هنڌ پکڙبي...“  
 ”پر ڪجهه ٻيا ماڻهون به پنهنجن ڪرتوتن کان توبه تائب ٿي  
 ويندا...“ وڏي ڀاءُ ڳالهه چڪيندي چيو.

ايتري ۾ ننڍو ڀاءُ ڪمري ۾ گهڙيو ۽ ڀرسان پيل ٽپائيءَ تي ويهي رهيو.  
 ”لڪ چپ ۾ ڇا تي پئي ڳالهه ٻوله ٿئي.“

”تون ٻاهر هليو وڃ... تنهنجو دماغ ڪم ٿو ڪري“ پيٽ کيس گهوريندي چيو.  
 ”تون بيوقوف آهين!“

”ڪيئن؟... ته ڇا اوهان سڀني جا دماغ جاپان ۽ آمريڪا مان امپورٽ  
 ٿيا آهن؟ آئون هتي ئي ويهندس ۽ هن سڄي ڪارروائي ۾ مخالف ڌر جو  
 ڪردار ادا ڪندس.“ هن ڪنڌ ڌوڻيندي وڏو تهڪ ڏنو ۽ پنهنجي هٿن سان  
 تازي وڄائي ۽ پوءِ انهن جي ڳالهين جي وچ ۾ بار بار... جي... جي... جي...  
 بلڪل... چوندي جهومندي ڳالهائڻ لڳا. ايتري ۾ سندن امڙ ٻاهران اُٿي  
 ڪمري ۾ آئي ۽ چيائين، ”آهستي ڳالهائو اوهان جو گوڙ ٻاهر پيو ٻڌجي ۽  
 اها به ويني آهي. جنهن جو اهو ڪارنامو، آهي.“ اهو چئي ماڻهس اڳيان  
 وڏي الماڙي مان ڪپڙا ڪڍڻ لڳي.

ايتري ۾ ننڍي ڀاءُ زور سان رڙ ڪئي، ”هو ڏسو!... هو ڏسو!... ڪارو جادو ڏسو.“  
 اهو چئي هو اُٿي جهومڻ لڳو ۽ پئي هٿ مٿي کڻي دمال وجهڻ لڳو. امڙ  
 جي گندي جو پلانڊ ڪپڙن جي الماڙيءَ ۾ رکيل يو.پي. ايس. جي بيٽري جي  
 مٿان پيو هو. ۽ سلوار جو پانچو بيٽري سان لڳي رهيو هو. بيٽري جي تيزاب  
 سان پانچي جي هڪ سائيڊ ۽ گندي جو پلانڊ هنڌ هنڌ تان سوراخ ٿيو پيو هو.  
 سڀ ڪلي ڪلي پيڻا ٿي ويا.

”اڇا ته هي بيٽريءَ جي تيزاب جو جادو آهي“ اوچتو سيئي هڪٻئي  
 ڏانهن حيرانيءَ مان ڏسڻ لڳا.

ايتري ۾ سندن پيءُ اندر گهڙيو ۽ چوڻ لڳو ”اڙي بي غيرتو! آئون ڪيترا  
 ئي ڀيرا اوهان کي چئي چڪو آهيان ته ويلڊنگ جي دوڪان تان لوھ جو هڪ  
 ڪاريڪ ٺهرائي اچو... ۽ هيءُ يو.پي. ايس. ۽ بيٽري مٿي ڪري ان ۾ رکو.“

احتجاج



ڊاڪٽر تپاسٽ ڪانپوءِ شاهد ۽ معظم ڏانهن ڏسندي چيو ”هيءَ دل جو دورو به ٿي سگهي ٿو. کيس جيترو به جلد ٿي سگهي اسلام آباد جي ڪنهن وڏي اسپتال ۾ پهچائڻ جو بندوبست ڪريو.“

هنن پنهنجي پيءُ کي سنڀاليندي ايمبولينس ۾ اسٽريچر تي لڻايو ۽ ٻئي ڀائر ڀرسان سٺ تي ويهي رهيا. ايمبولينس نيشنل هاءِ وي تي هلڻ لڳي، ٽريفڪ جي رفتار تمام گهڻي سست هئي، پري پري گاڏين، بسين ۽ ترڪن جي هڪ ڊگهي قطار نظر اچي رهي هئي. ساڄي کاٻي پاسي کان ڪجهه موٽر سائيڪل سوارن غلط مٽرندي ٽريفڪ کي وڌيڪ پيچيده بنائي ڇڏيو هو. ٽريفڪ جي سست رفتاريءَ سبب ڪجهه ڊرائيور پنهنجون گاڏيون هاءِ وي سان لڳ روڊ تي لاهي هڪ ڪچي رستي تان ٻين گاڏين کان اڳيان نڪرڻ جي ڪوشش ۾ رڌل هئا.

شاهد، معظم کي اشارو ڪيو ته اسين به ان رستي تان اڳتي وڌون. لڳ ڀڳ ٽن ڪلوميٽرن جي ڪچي ۽ خطرناڪ رستي تان ٿيندي هو هڪ ننڍي پل ٽپي ٻيهر هاءِ وي تي پهتا ته ڪجهه پريرو نوجوان هٿن ۾ ڏنڊا، هاڪيون ۽ لوهي پائپ کڻيو بيٺا هئا. ڪن جي هٿن ۾ ته پٿرول سان ڀريل پلاسٽڪ جون بوتلون به هيون.

اوچتو هاءِ هاءِ ڪندي نوجوانن جا جتا اچي پهتا. هنن رستي تي گاڏين جا پراڻا ٽائر اڇليا ۽ انهن تي وڻن جون سڪل تارون رکي باهه ڏيئي ڇڏي. شاهد معظم کي هيٺ لهڻ جي لاءِ چيو.

هو ٻئي ايمبولينس مان لهي پنڌ هلندي اڳيان وڌيا ۽ انهن احتجاج ڪندڙ نوجوانن کي منٿون ڪرڻ لڳا ته اسان کي لنگهڻ جو رستو ڏيو اسان

جو پيءُ دل جي دوري سبب سخت تڪليف ۾ آهي، پر هنن رستو کولڻ کان انڪار ڪندي کين پٺتي هٽڻ جي لاءِ چيو ائين نه ڪرڻ جي صورت ۾ هنن جو باهه جي وڪڙ ۾ اچڻ جو امڪان آهي.

معظم پنهنجون ٻانهون ڪنجيون ته جيئن انهن سان به به هٿ ڪري سگهجن، پر شاهد کيس ٻانهن کان چڪيندي چيو ”جلدي واپس هل! بابا جي طبيعت اڳ ۾ ئي وڌيڪ خراب ٿي رهي آهي... ائين نه ٿئي جو پاڻ ڪنهن بي مصيبت ۾ اڙجي وڃون!“

معظم ڪنڌ جهڪائي انهن نوجوانن کي ڪاوڙمان گهوريندي واپس وريو. شاهد چوڻ لڳو ”خبر ڪونهي ته هيءُ احتجاج چو پيو ٿئي... نه ڪو بينر نه وري ڪو پوسٽر، نه ئي وري هنن نوجوانن جي ڪواڳواڻي ڪندي پيو نظر اچي.“

معظم چوڻ لڳو ”هٿ ته جنهن کي ڏس ته نورا هٽندو... زنده باد... مرده باد ڪندو هاءِ هاءِ... چور ۽ ڪرپٽ حڪومت جا نورا هٽڻ شروع ڪري ٿو ڇڏي اسان جو به ڪو حال ڪونهي... اسين پهرين انهن سياستدانن کي ووٽ ڏيڻ ۽ ڪٽرائڻ جي لاءِ رشتن ناتن ۾ ويڙيون وجهي ڇڏيندا آهيون ۽ انهن جي سچائي ۽ ايمانداري جون ساڪون ڏيڻ لڳندا آهيون... پوءِ جڏهن اهي اقتدار جي ڪرسيءَ تي ويهندا آهن ته انهن جي خلاف ئي احتجاج ڪرڻ جي لاءِ رستن تي نڪري ايندا آهيون. ووٽ ڏيڻ کان اڳ ۾ اسين چو نه سوچيندا آهيون.“

شاهد نفرت مان چوڻ شروع ڪيو ”دراصل ملڪ جون واڳون سنڀالڻ اسان جي سياستدانن جي وس ۾ ڪونهي... فوجي حڪومت ئي بهتر هوندي آهي.“

معظم شاهد ڏانهن ڏسندي ورائيو ”هائو ڪو سخت قسم جو جنرل حڪومت تي قبضو ڪري ٿو ته سياستدان به چپ ڪريو ڇڏين ۽ عوام تي بي وسي چانئجي وڃي ٿي... باقي هتي ته هڪ پارٽي اقتدار ۾ اچي ٿي ته ٻي پارٽي سندس تنگن چڪڙ تي لڳي... ملڪ جو نظام نيڪ ٿئي به ته ڪيئن؟“

هو ڳالهيون ڪندا ايمبولينس وٽ پهچي ويا. معظم پنهنجي پيءُ جي  
 نس ڏسندي حال احوال پڇيو هن جي طبيعت وڌيڪ خراب ٿي رهي هئي.  
 رنگ هٽيو ٿي چڪو هئس ۽ سور سبب ويهاڻي جو سهاور وٺي ويهڻ جي  
 ڪوشش ڪري رهيو هو.

ايتري ۾ روڊ تي ڪجهه همراهه بينر ۽ ڪتبا ڪٽي نعرا هڻندي لنگهيا.  
 انهن بينرن تي لکيل هو.

بجلي پاڻي... هاءِ هاءِ... گئس جي بندش هاءِ هاءِ  
 حڪمرانو جواب ڏيو... بجلي، گئس ۽ پاڻي جو حساب ڏيو  
 نامنظور نامنظور... ڪرپٽ حڪومت نامنظور.

ڏسندي ئي ڏسندي دونه جا ڪارا ڪڪر فضا ۾ چائنجڻ لڳا.  
 ڊرائيو ايمبولينس جي سائرن جو آواز تيز ڪري ڇڏيو پر ان جو ڪنهن  
 تي به اثر نه پيو. گاڏين جي ڊگهي قطارن مان نڪرڻ جي ڪا سبيل پيدا ٿي  
 ٿي ته نوجوانن ڏنڊا ڪٽي، گاڏين جي اڳيان پٿر اچلي ٿي ڇڏيا. جيڪڏهن  
 ڪنهن انهن پٿرن تان لنگهڻ جي ڪوشش ڪئي ٿي ته ان گاڏي جا ڏنڊن  
 سان شيشا پڇي ٿي ڇڏيائون.

ڪجهه گاڏين کي باهه به لڳائي ويئي. مظاهرين ۾ اهي نوجوان به شامل  
 هئا، جيڪي حب الوطنيءَ جي دعويٰ ڪندا ۽ سياسي جلسن ۾ زنده باد ۽  
 مرده باد جا نعرا هڻندي نه ٿڪبا هئا.

نظرن جي حد تائين گاڏين جون ڊگهيون ڊگهيون قطارون هيون. مظاهرو  
 ڪندڙ گرمي ۽ سخت اُس ۾ به نعري بازي جاري رکيو آيا.

ٿوري دير کان پوءِ پوليس به اچي پهتي. پوليس وارا وين بيهاري مظاهرو  
 ڪندڙن سان ڳالهين جي لاءِ اڳيان وڌيا ته پويان ڪجهه مظاهرين پوليس  
 وين تي پٿرول هاري باهه لڳائي ڇڏي ۽ پوليس وارن جون ورديون ڦاڙي  
 ڇڏيون... ان دوران پوليس پاران لاني چارج، فائرنگ ۽ مظاهرين پاران پٿراءِ  
 شروع ٿي ويو. جنهن جي نتيجي ۾ ڪجهه پوليس وارا ته ڪجهه مسافر به  
 زخمي ٿي پيا. ان چڪ چڪان ۾ ڪجهه همراهه ته اٿي پڳا، پر گاڏين ۾ فائل  
 مسافر ڪيترن ئي ڪلاڪن تائين نيشنل هاءِ وي تي ڦاٿل ٿرئيفڪ ۾  
 ڪيترن بي وسيءَ جي تصوير بنيا وينا رهيا.

هنن جي لاچارِي جو ڪو اوهي واهي نه هو. هر شخص ڊنل هو. ٽريفڪ جي بندش کي ڪيترائي ڪلاڪ گذري ويا. ڏسندي ئي ڏسندي ڪيترائي ڦيرين وارا جوس، منرل واٽر جون بوتلون ۽ ٻيون شيون وڪڻڻ جي لاءِ ڪٿي اچي پهتا. وڏي عمر جا مسافر، مرد، عورتون ۽ ٻار گاڏين مان لهي ڀر وارين هوٽلن ۾ چانهه بسڪوٽ ۽ ڪائڻ پيئڻ ۾ مصروف ٿي ويا.

اڪثر مسافر ڪنن سان موبائيلون لڳايو پنهنجن متن مائٽن ۽ دوستن يارن کي ٽريفڪ جي بندش جي باري ۾ ٻڌائي رهيا هئا. ڪنهن کي ايئرپورٽ پهچڻو هو ته ڪنهن کي پنهنجي ڪنهن مٽ مائٽ ۽ دوست يار جي شاديءَ ۾ وڃڻو هو. ڪو ڪنهن مريض کي پڇڻ جي لاءِ وڃي رهيو هو ته ڪو وري ڪيترن ئي مهينن کانپوءِ پنهنجي ڪم تان موڪل وٺي پنهنجن ٻارن ۽ گهر وارن سان ملڻ جي لاءِ وڃي رهيو هو. ڪو گهران اسڪول يا يونيورسٽي وڃڻ جي لاءِ نڪتو هو ته ڪنهن جي امڙ مرض جي شدت سبب پنهنجي پٽڙي جي راهه ٽڪي رهي هئي. ڪٿي ڪنهن پياري جو جنازو تدفين جو منتظر هو ته هو اچي آخري ديدار کانپوءِ کيس پنهنجن هٿن سان لحد ۾ لاهي.

سڄي دنيا ۾ روز جي معمول وانگر ان ڏينهن جو سج به الڻ وهائيءَ جو اُڀريو هو ۽ کيس ڪنهن رڪاوٽ کان سواءِ پنهنجي وقت تي لهي وڃڻو هو. مظاهرين سان انتظاميه ۽ پوليس جي ڊگهين ڳالهين ۾ هاڙين کانپوءِ ٽريفڪ کي گرِين سنگل ڏنو ويو. ٽريفڪ جي لڳاتار ڇهن ڪلاڪن جي بندش کانپوءِ هوريان هوريان گاڏين رستي تي سُرڻ شروع ڪيو. گاڏين کي ائين هوريان هوريان سُرندي به وڌيڪ تي ڪلاڪ گذري ويا. ٽريفڪ ۾ قاتل رهڻ سبب سندس پيءُ تڪليف سبب ڪنجهي رهيو هو. ائين لڳاتار نون کان ڏهن ڪلاڪن جي دير کانپوءِ جڏهن هو اسلام آباد جي هڪ وڏي اسپتال جي ايمرجنسي وارڊ ۾ پهتا ته وارڊن ۾ ڪجهه نرسن ۽ اسپتال جي عملي ڪانسواڙ ڪنهن به ٻي ڊاڪٽر کي اُت موجود نه ڏسي هو بي وسي، لاچارِي ۽ حسرت جي تصوير بنجي ويا.

ڊاڪٽر ٽن ڏينهن جي هڙتال تي هئا. ٿوري دير کانپوءِ سفيد گائون پاتل ڪجهه ڊاڪٽرن ۽ ليڊي ڊاڪٽريائون ڪتبا ڪٿي احتجاج ڪندي



اسپتال جي حدن ۾ گهريا. ٻنهي ڀائرن ڌار ڌار ڪجهه ڊاڪٽرن کي منٿون ۽ ايلاز ڪيا ته ڪو سندن پيءُ کي هڪ نظر ڏسي وٺي، شايد ان جي جان بچي وڃڻ جي ڪا اميد نظر اچي. پر مسيحيان جڻ ٻڌي اڻ ٻڌي ڪري ڇڏي شاهد حسرت وارين نظرن سان ڪنهن مسيحا جو منتظر هو ۽ دل ٿي دل ۾ سوچي رهيو هو ته، ”هي ڪهڙا مسيحا آهن، جيڪي ڪجهه پئسن جي عيوض پيغمبري پيشي سان غداري ڪري سگهن ٿا.“

معظم چوڻ لڳو ”ادل، هي پرڏيهي دواساز ڪمپنين جا چاڙتا آهن. کين ان ڳالهه سان ڪا به غرض ڪونهي ته ڪو مري ٿو يا جيئي ٿو.“

”سڀ ماڻهو هڪجهڙا نه هوندا آهن... پنجنئي آڪريون برابر ڪونهن، انهن ۾ درد دل رکندڙ مسيحا به آهن.“

هو اڃا پاڻ ۾ اهو بحث مباحثو ڪري رهيا هئا ته اسپتال جي گئلري مان لنگهندي هڪ ڊاڪٽر، سامهون بيٺل هڪ نرس کي جلدي جلدي سندس پيءُ کي ايمرجنسي ڪمري ۾ شفٽ ڪرڻ ۽ دوائن سان گڏ ضروري ٿيستن ۽ آڪسيجن لڳائڻ جي هدايت ڪئي.

اهو ڏسي ٻنهي ڀائرن جي پيٽ ۾ ساهه پيو. هو ڊاڪٽر جي مهرباني مڃڻ لڳا ۽ ڊاڪٽر مرڪي ايمرجنسي روم جو دروازو کوليو ۽ سندس پيءُ کي تپاسي اُتان هليو ويو. ٿوري دير کان پوءِ واپسيءَ تي ڊاڪٽر سندس پيءُ جون تفتيشي ليبارٽري ٿيستن ڏسندي ان جي باري ۾ مڪمل معلومات وٺڻ چاهي، پوءِ هن ٻين کي پنهنجي وات ۾ وجهندي چپاڙيندي ڪن ترسي، ڪجهه سوچيندي چيو ”هن کي ٻه ڀيرا هارٽ اٽيڪ ٿي چڪو آهي. هتي آڻيندي اوهان کي ڪافي دير ٿي چڪي آهي.“

ٻئي ڀائر ڊاڪٽر جي چهري کي ڏسڻ لڳا.

”منهنجي خيال ۾ مون کي هاڻ ڊاڪٽرن جي احتجاج ۾ شامل ٿيڻ گهرجي، نه ته هي همراهه هروڀرو...“

ائين چئي هو دروازو کولي تڪو تڪو هلندي اسپتال جي وراندي ۾ موجود ڊاڪٽرن جي ميٽر ۾ گم ٿي ويو.

ٿوري دير کانپوءِ ڊاڪٽرن جي هٿ تال ختم ٿيڻ جي خوشخبري ملي. وارڊ ۾ ليڊي ڊاڪٽرن ۽ ڊاڪٽرن جي اڇ وڇ ٿيڻ لڳي. ان دوران شاهد ۽ معظم جون پيرون، پاڻ ۽ مٿ مائٽ بيمار کي پڇڻ جي لاءِ اچڻ شروع ٿي ويا. سڀئي نيشنل هاءِ وي تي احتجاج ڪندڙن جي باري ۾ گهٽ وڌ ڳالهائي، انهن جي مذمت ڪري رهيا هئا. احتجاج جي حوالي سان ان پڙهيل ۽ ڄٽ ڳوناڻا به اهڙي ته دانشورائي گفتگو ڪري رهيا هئا، جنهن سڄي زندگي اهڙو ڪوبه ڪم نه ڪيو هجي. جنهن مان پين کي تڪليف پهتي هجي.

ڪجهه همراھ ته پنهنجي صفائي ۾ ائين ڳالهائڻ لڳا جو جنهن وٽن پنهنجن نمازن، روزن جي پابندي ۽ صبح و شام جي تسبيح ۽ وظيفن جي ذڪر کانسواءِ ٻيو ڪو موضوع ئي نه هجي. ڪي وري اهو ٻڌائي رهيا هئا ته توبه... اسفغان اسان جو اولاد ته اهڙي ڪنهن به احتجاج ۾ ڪڏهن به شامل نه ٿيندو آهي. اسان ته انهن جي اهڙي تربيت نه ڪئي آهي. اسان جو نانو ته طبيعت جو ايترو ته سخت هو جو هو ٻارن کي ڪرڪيٽ کيڏڻ به نه ڏيندو هو. جيڪڏهن هن جي ڪو ڳالهه نه ٻڌندو هو ته هو بيبي بيبي ٻارڻن کي چڱو ڪٽڪو ڏيئي ڇڏيندو هو. اسان جي سڄي پاڙي جا ٻار ڪانس ڏاڍو ڊڄندا هئا. هو ٻارن کي هر وقت نماز پڙهڻ ۽ وڌڻ جو احترام ڪرڻ جو درس ڏيندو رهندو هو. ڪي وري چئي رهيا هئا ته احتجاج ڪجي ته ڪو ڍنگ جو ۽ ناهي نوڪي ڪجي، پارليامينٽ جي اڳيان ڌڙو هڻجي. ڪنهن کليل ميدان ۾ وڃي نعرا هڻجن، بجلي، گئس ۽ ميونسپل ڪميٽي جي آفيس جي سامهون وڃي ڌڙو هڻجي. پر هيءُ وري ڪهڙو احتجاج آهي ته ڪنهن جي جان وڃي ته پلي وڃي... ڪو بيماري سبب ترپندو رهي ته پلي ترپي...

معظم انهن ماڻهن جي ڳالهه ڪٽيندي چيو ”اها ڳالهه منهنجي سمجهه کان ته صفا ٻاهر آهي. ڀلا اهو ته ٻڌايو ته اوهان جن گهرن جي بجلي جي لوڊشيڊنگ يا گئس جي بندش حڪومت ڪئي آهي. يا عوام...؟ اوهين پنهنجن ئي ماڻهن کي تڪليف چوڻا رسايو... تريفڪ ۾ قاتل وڃياري عوام جو ڪهڙو ڏوهه...!“ هن اڃا ڳالهه پوري ئي مس ڪئي جو کيس سڏ ٿيو معظم معظم... شاهد... شاهد... ڪٿي آهيو!“ پيٽس روئندي سڏيس.

ٻئي ڀائر تڪا تڪا هلندا هنن جي ڀرسان پهتا ته سندن امٽريڪ ڏيندي  
روئنڊي ايمرجنسي ڪمري مان ٻاهر نڪتي.  
”هاءِ... هاءِ... اوهان جو پيءُ!“

”صبر ڪر... امان... جيڪا رب جي رضا!“ وارڊ نرس هن جي ڪلهي  
تي هٿ رکندي چيو.

اسپتال جي عملي ضروري لڪيڙهه کانپوءِ، کين ڪائونٽر تي بل ڏيئي  
ميت ايمبولينس ۾ رکڻ جو چيو. ايمبولينس سائرن وڄائيندي اسپتال جي  
مڪيه دروازي مان اندر گهڙي پنهي ڀائرن ميت ايمبولينس ۾ رکيو.

ايمبولينس جو دروازو بند ڪندي هنن ايمبولينس جي ڊرائيور کي  
ايمبولينس هلائڻ جي لاءِ چيو. هو ۽ سندن پينرون روئنڊي سندس پيءُ جي  
موت جو ذميدار رستي تي احتجاج ڪندڙن کي قرار ڏيئي رهيا هئا. سڄو  
رستو هنن جي ڳالهين جو موضوع احتجاج هو.

هڪ ڪلاڪ جي مسافري کانپوءِ هو پنهنجي شهر جي حدن ۾ گهڙيا.  
جتي نيشنل هاءِ وي تي سندس پاڙي جا ماڻهو مت مائٽ ۽ دوست يار پري  
پري کان هنن جي اچڻ جي اوسيٽري ۾ بيٺا هئا. سڀئي احتجاج ڪندڙن کي  
گهٽ وڌ ڳالهائي رهيا هئا. ايتري ۾ ايمبولينس به اچي هنن جي ڀرسان بيٺي  
ته مت مائٽ کين ڳرائڻي پائي روئڻ لڳا ۽ عورتن روئڻ ۽ پٽڻ شروع ڪيو.

ان روئڻ ۽ پٽڪي ۾ ڪجهه همراھ هڪٻئي سان هٿ ملائيندا  
افسوس ڪندا اڳتي وڌندا رهيا. ڪن دوستن شاهد ۽ معظم کي صلاح ڏني  
ته اسان کي دفنائڻ کان اڳ احتجاج جي ذريعي حڪومت کي اهو پيغام  
ڏيڻ گهرجي ته هيءَ موت رستي جي بند ٿيڻ سبب ٿيو آهي ۽ آئنده اهڙا  
موت نه ٿيڻ گهرجن. توري ڳالهه بولھ کانپوءِ احتجاج جو طريقو طئي ٿي ويو.  
سڀ ماڻهو ان ڳالهه تي سهمت ٿي ويا. هنن ايمبولينس کي سڌو ڪري  
نيشنل هاءِ وي تي وڃ روڊ تي بيهاريو ۽ تريفڪ بيهاري ڇڏي. مٿن مائٽن  
رستي تي وڏا وڏا پٿر ڦٽا ڪري ڇڏيا ۽ حڪومت جي مخالف ۾ نعرا هڻڻ  
شروع ڪري ڇڏيا. ڏسندي ئي ڏسندي گاڏين جون ڊگهيون ڊگهيون قطارون  
بيهي ويون. روڊ جي وچ تي ريتڙهين وارا ۽ مزدور پنهنجون ريتڙهيون گهيلي

آيا ۽ سامان رکي وڪڙڻ لڳا ۽ مسافر بي وسيءَ جي حالت ۾ تريفڪ ڪلڙ  
جو اوسيئڙو ڪرڻ لڳا.

چوڌاري تريفڪ جي بندش جو خراب حال هو. ماڻهو گاڏين مان لهي  
احتجاج ڪرڻ جو سبب پڇي ميت کي ڏسي انا الله وانا اليه راجعون چوندا  
واپس وڃي پنهنجي گاڏين ۾ ٿي ويٺا. ٻنهي ڀائرن جي گهر هئي ته ڪنهن  
اعليٰ حڪومتي عملدار جي آمد کانسواءِ هو هتان ميت نه ڪندا. ڪجهه  
مسافر هيٺ لهي، ڪجهه پڇڻ ڳاڇڻ کانسواءِ تريفڪ جي تيز رفتاريءَ تي  
افسوس ڪندا وڃي پنهنجي گاڏين ۾ ٿي ويٺا.

تريفڪ جي بندش کي ڪيترائي ڪلاڪ گذري چڪا هئا.

ان ڏينهن شاهد ۽ معظم کي پنهنجي ڏک جي ڪري اهو خيال ئي نه  
رهيو ته ڪٿي پريان گاڏين جي ڊگهين قطارن ۾ ڪا ايمبولينس قاتل هوندي  
يا ڪنهن گاڏيءَ ۾ ڪو مريض اسپتال وڃڻ جي لاءِ تڙپي رهيو هوندو.



# سیاسی خطاب



ميمبر اسيمبلي هال ۾ هڪٻئي سان کلندي، مڙڪندي، گلي ملندي ۽ هڪٻئي کي مبارڪون ڏيندي پنهنجي پنهنجي سين تي ويهي ٿا رهن. پهرين ۽ ٽينهن ۽ اسيمبليءَ جي پهرينءَ اجلاس ۾ شرڪت جتي دلي خوشي ۽ فخر جو ڪارڻ هئي، اتي اسيمبليءَ ۾ پهچڻ جون ننڍڙيون خواهشون ۽ سارو ٿيون هن جي دل ۾ گڏ وڃڻ تي رهيون هيون.

هڪ پاسي دماغ ٿيلي ويزن اسڪرين جي طرز تي ٺهيل اسيمبلي هال جي خوبصورت منظرن جي عڪاسي ورجائي رهيو هو ته ٻي طرف هن جون نظرون شناسا اسيمبلي ميمبرن جي شناسا چهرن جي ڳولا ۾ ساڄي ۽ کاٻي ڏسي رهيون هيون.

هوريان هوربان هو پنهنجي سوچ کي هڪ نقطي تي بيهارڻ جي ڪوشش ڪرڻ لڳو. سڀني ميمبر پنهنجي پنهنجي پارٽي جي اڳواڻن سان ملاقات جي اوسيٽري ۾ پنهنجي سين تي ويٺا هئا. ميان نصير کي اسيمبلي جي سٽ تي ويهندي جنهن خوشيءَ جو احساس ٿيڻ گهرجي ها، اهو هان ڪرڻ جي شڪل اختيار ڪري رهيو هو. چونڊن جي ڏينهن جون سرگرميون هن جي دماغ ۾ خواب جيان گردش ڪري رهيون هيون... هو سوچي رهيو هو ته ڪيترا نه ڏکوئيندڙ ۽ ڪربناڪ منظر هئا. هر طرف نعري بازي، بينرز وال چاڪنگ جا منظر ۽ جيئي جيئي... آوي هي آوي ميان نصير اسان جوشينهن آهي... وغيره وغيره.

نه ڏينهن ڏينهن هو نه رات رات هئي. نه صبح صبح هئي، نه شام شام هئي، نه اليڪشن آفيس وڃڻ جو وقت مقرر هو نه گهر وڃڻ جو وقت مقرر هو. صبح جو گهران نڪري هڪڙي پاسي ويٺو هو ته شام جو الائجي ڪٿان وڃي نڪريو هو. پئسي ڏوڪڙ جي ڌار بربادي ۽ ناڪامي جو سوچيناي ئي ساهه پوسا تڃندو محسوس ٿيندو هو.

سامهون بينل اميدوار جي وڌن وڌن جلسن جون خبرون ٻڌندي ئي پاڻي جو ڍڪ ئي نڙي کان هيٺ نه لهندو هو. ڪڏهن هو ڳوٺن جي پيچرن تي پيو هلندو هو ته ڪنهن مهل وري سوڙهن ۽ ڌڏڙ هائڻ رستن تي ڪٿي تيمارداريون ٿي ڪرڻيون پيون ته ڪٿي ڇهه ڇهه مهينا ۽ سال سال پراڻيون تعزيتون.

پر وليم ۽ شادين جي ڪاڄن کان سٺا موقعا ميسر اچڻ ممڪن ئي نه هئا. اُتي ته ڪيتريون ئي غير متوقع ۽ خوشگوار ملاقاتون ٿي وينديون هيون. ڪهڙا نه نظارا هئا. جن خواب حقيقت جو روپ وٺي چڪا هئا.

جن جو ڏندو ڌاڙي نه هوندو هو يا واندا هوندا هئا، سي اچي منهنجي آفيس ۾ ديرو ڄمائيندا هئا. جن سندن پنهنجو گهر هجي. انهن ماڻهن تي آئون ڏاڍو حيران آهيان، جيڪي مون سان هٿ ملائي ايترو ته خوش ٿيندا هئا، جن هنن ڪا ڪپ ڪٿي هجي ۽ پوءِ هو ڪيترن ئي ڏينهن تائين پنهنجي يارن دوستن ۾ اهو ٻڌائيندي ٿڪبا ئي نه هئا. ڪيترين ئي وڏين برادرين جا ماڻهو اسان جا حمايتي بنجي چڪا هئا. هو اسان جا حمايتي اسان جي ڪنهن ڪارڪردگيءَ جي ڪري نه ٿيا هئا، پر هنن ته پنهنجي حريف کي اسان جي مخالف اميدوار جي چونڊ مهم ۾ وڃڻ جو مزو چڪائڻ تي چاهيو ۽ سڀني کان وڌيڪ اليڪشن وارن ڏينهن ۾ برادرين جو پاڻ ۾ ڌڻيڙا اسان جي ڪم آيو.

پر منهنجي ڪاميابيءَ جي پويان جنهن شخص جو هٿ هو اها منير جي ذات هئي. منير به پنهنجي نالي جيان روشن ۽ منير شخص آهي. هن کي به ته ڪهڙو نه ذهن ۽ دماغ مليو آهي. پهرين ئي ڏينهن ڪاغذ جو هڪ ٽڪرو هٿ ۾ ڏيئي چيائين، ”جيڪڏهن اوهين هن ۾ لکيل ڳالهين ياد ڪري ڇڏيو ته اوهان جو مخالف اميدوار اوهان کي ڪڏهن به شڪست ڏيئي نه سگهندو.“

ان ڪاڳر تي لکيل راز جن مصري اهرامن جون اڳڪٿيون هيون. جيڪي اڄ ڏينهن تائين سچ ثابت ٿيون آهن. کيس ايترو عقل ۽ سٺ سمجهه ڪتان ملي، هن ننڍي وهيءَ ۾ اهڙا راز ۽ اهي به هڪ ڪاغذ جي ٽڪري تي، جن درياءَ کي ڪوزي ۾ بند ڪيو ويو هجي.

منهنجي چونڊ مهم جو پهريون ڪامياب عوامي جلسو ان ڪاڳر جي ٽڪري تي لکيل راز جي ڪري ٿي سگهيو. ان ڪاڳر تي لکيل لکت کي



جڏهن مون پنهنجي تقرير جو حصو بنايو ته اُتي موجود ماڻهن جي دلين ۾  
منهنجي سچائي، حب الوطني ۽ علائقي سان گهري وابستگي جي ڏاڪ  
ويهي رهي.

اهو راز هي هو: ”دوستو! آئون ڪامياب ٿي اوهان جا لڙڪ اڳهندس،  
اوهان جن بي روزگار ٻارن کي وڏن عهدن تي آفيسر ڀرتي ڪرائيندس.“  
مٿيان جملا ٻڌي پنڊال ۾ موجود هر عمر جو ماڻهو منهنجي هر جملي  
تي تاڙيون وڄائي رهيو هو.

پهرين جلبي جي ڪاميابي کانپوءِ منهنجي دل خوش هئي. ماڻهن مون  
کي علائقي جو درد رکندڙ اميدوار چئي ٿڪيا ٿي نه هئا. ڪيترين ئي  
برادرين ۽ شهري تنظيمن جي ماڻهن پنهنجن گهرن جي مٿان منهنجي  
پارٽيءَ جا جهنڊا هڻي ڇڏيا هئا.

ٻارن تي شرٽس تي منهنجي تصويرن وارا بيچ ۽ اسٽيڪر هڻي ڇڏيا.  
جڏهن منهنجي جيت کي للڪاريو ويندو هو ته چؤڀول ٿيندو هو ته هن کان  
وڌيڪ علائقي جو تعمير ۽ ترقيءَ جو جذبو ڪنهن بي اميدوار جي دل ۾ ٿي  
ٿي نٿو سگهي.

مخالف اميدوار جڏهن پنهنجي ڪاميابيءَ جي لاءِ منهنجي ڪردار  
ڪشي جو سهارو ورتو هن ڪڏهن اقربا پروريءَ ته ڪڏهن شراب نوشي ته  
ڪڏهن وري عيش عشرت ۾ ٻڏو رهڻ جهڙا الزام هنيا، پر منهنجن حامين  
ايندڙ مرحلي جي لاءِ هڪ وڏي جلبي جي تياري مڪمل ڪري ورتي ۽ اهو  
جلسو منهنجي فتح کي يقيني بنائڻ جي لاءِ آخري معرڪو هو.

منير رات جو دير سان منهنجي گهر آيو. اتي موجود ماڻهن جو ميٽر ڊهل  
جي وچ تي نچي ۽ تاڙيون وڄائي رهيو هو. منير منهنجي ڪن ۾ سرڀاٽ  
ڪندي سڀاڻي جي جلبي جي لاءِ هدايتون ڏيڻ شروع ڪيون.

”ڇا آئون اهي سڀ وعدا پورا ڪري سگهندس؟“

جواب ۾ هن چيو ”سياست ۾ ڪرڻو ڪجهه به نه هوندو آهي...  
سياست فقط هڪ سياسي خطاب جو نالو آهي. پنهنجو خطاب يقيني بڻائي  
۽ ماڻهن کي ڳالهين سان قائل ڪرڻ جي ڪوشش ڪر بعد ۾ فائدو نه ملڻ ۽  
مخالف اميدوار پاران ڪمن ۾ رڪاوٽون وجهڻ جو بهانو ڪري پنج سال  
گذاري ڇڏج... ڳالهه کي سمجهڻ جي ڪوشش ڪر.“

ٻي ڏينهن پندال سڄي چڪو هو ۽ وڏين وڏين برادرين ۽ تنظيمن منهنجي حمايت جو اعلان ڪري ڇڏيو. ماڻهو پري پري کان ٽولين ۽ جلوسن جي صورت ۾ اچي رهيا هئا. وڏيون وڏيون قد ڪاٺ جون مالڪ شخصيتون به پنهنجون پارٽيون بدلائي اسان جي پارٽيءَ ۾ شامل ٿي چڪيون هيون. ماڻهو کين سياسي لوٽن جو خطاب ڏيئي رهيا هئا، پر کين پنهنجو آئيندو اسان جي پارٽي ۾ نظر اچي رهيو هو. هو پنهنجي اڳوڻي پارٽي جي قيادت تي الزامن جو مينهن وسائي، جواز جي لاءِ ماڻهن کي ڦاٽل ڪرڻ جي ڪوشش ڪري رهيا هئا.

جلسي کي خطاب ڪندي مختلف برادرين جي چڱن مڙسن جذباتي انداز ۾ منهنجي مخالف اميدوار تي طنز جا تير هلايا ۽ ٽائون جي سياست جا الزام هڻي کين بچڙو ڪرڻ جي ڪوشش ڪئي.

ڪاڳر جي ٽڪري تي لکيل لکت مون کي زباني ياد هئي. پنهنجي واري اچڻ تي آئون استيج تي موجود ڊانس جي پويان اچي بيٺس. منهنجي تقرير کان اڳ منهنجي پارٽي، منهنجي ذات جي حوالي سان ايمانداري ۽ ديانتداري جا زوردار نعرا هنيا ويا.

مون مائڪ کي هٿ ۾ جهليو ۽ هڪ هڪ ڪاغذي هدايت تي ماڻهن جي ضميرن کي لوڏي ڇڏيم. ”اوهين آزمايل ماڻهن کي ٻيهر نه آزمايو پنهنجي هن خادم کي هڪ ڀيرو موقعو ڏيو.“ پوءِ ڇا هو مون علائقي جي بنيادي هيلٿ سينٽرن، سرڪاري اسپتالن جي بهتري ۽ اتي موجود ڊاڪٽرن جو قبلو درست ڪرڻ جي هام هڻندي زوردار لفظن ۾ اسڪول، ڪاليجن جي چوڏيواري، خاص ڪري گرلس اسڪول جي چوڏيواري ۽ گرلس اسڪولن کي هائر سيڪنڊري اسڪول جو درجو ڏيارڻ، علائقي ۾ يونيورسٽيءَ جي قيام بجلي ۽ گئس جي رٿائن جو اعلان ڪيو. پندال بار بار ٽائون جي آواز تي ٻرائجي ٿي ويو.

منير جي هدايت تي مون هر برادريءَ جي سرگرم اڳواڻن جا نالا وٺي سندن ٿورا مڃيا ۽ پاڻ کي سندن نوڪر ۽ پانهون چيم. پنهنجي سادگي جو ذڪر ڪيم ۽ سندن رهنمائي ۽ هدايتن جي مهرباني مڃيم. ۽ مون هر گهڙي انهن سان صلاح مشورو ڪري پنهنجو سياسي سفر جاري رکڻ جو ذڪر ڪيو. بس پوءِ ڇا هو. ڪجهه ڏينهن کانپوءِ ٿيندڙ چونڊ ڪٿڻ منهنجي

لاءِ يقيني هئي. پر پوءِ به بي يقينيءَ جي ڊيجاريندڙ ديوي منهنجي مٿان چانيل رهندي هئي. اليڪشن جا ڪيترائي مرحلا ڪنهن حد تائين سهڻا جوڳا هئا، پر ننڍن ننڍن اڏن تي مڪين جي ڀڙ ڀڙ ۾ چپر وارين هوٽلن ۾ ويهي ڪنين پيالين ۾ چانهه پيئڻ ۽ ميرن سيرن تانن ۾ رکيل مائين مان گرهه ڀڃي ڪاٺ ڏاڍو ڏکيو مرحلو هو. ڪنهن قيد ۾ هئڻ جيان!

چانهه جي پيالن تي ڀڙ ڀڙ ڪندڙ مڪين کي هر هر هٿ سان اڏائڻ ۽ چانهه جون سرڪيون پري اڏ پيالي اتي ڇڏي ڀڄڻ ۽ ڏيهاري وارن مزدورن جي چاڀلوسي ڪرڻ، ووت گهرڻ ۽ کين فرمانبرداريءَ جي پڪ ڏيارڻ، مٿي هاڻن ۽ ميرا ڪپڙا پاتل مزدورن کي گلي لڳائي ملڻ ڪنهن خواب جي تعبير کان گهٽ نه هو.

شروع کان وٺي آخر تائين عجيب قسم جي منافقت ائين گڏ هلي رهي هئي. جيئن بدن روح کي گڏ ڪڍي هلندو آهي. انهن خيانتن ۽ منافقائين مصروفيتن جو نوحو رات جو بستري تي لپٽ مهل پڙهڻ جي ڪوشش ڪندو هئس ته ٽڪل هئڻ سبب سمهي پوندو هئس. رات ائين گذرندي هئي، جڻ بس اجهو سٽو هئس. جاڳندي ئي بي ڏينهن جي معرڪي لاءِ اتي ڪڙو تبو هو. ان ڏينهن ۽ رات جي هن وٺ ۽ ڀڄ ڊڪ سبب شهر شهر ۽ ڳوٺ ڳوٺ جا ماڻهو اسان جي ڪاميابي جا ڳڻ ڳائي رهيا هئا. جنهن جي نتيجي ۾ اڃ آئون قومي اسيمبلي جي هن حال ۾ ڪرسيءَ تي ويٺو آهيان.

اوچتو هن ڪنڌ کي جهٽڪو ڏنو ته اسيمبلي حال ۾ قومي اسيمبلي جو ٽيندڙ پهريون اجلاس پڄاڻيءَ تي پهچڻ وارو هو. اسيمبلي ميمبر واپسيءَ جي تياري ڪري رهيا هئا. جيئن ته سڀ ميمبر وڏو معرڪو سر ڪري هتي پهتا هئا. تنهنڪري هو سينو ٽاڻي، وڏي غرور واري چال مان هلي رهيا هئا ۽ دلين ۾ ائين هئڻ جڻ کين زميني جنت ملي ويئي هجي.

اجلاس ختم ٿيو ته ڪجهه همراھ اسيمبلي ڪيفي ٿيريا ۾ وڃي چانهه جون چشڪيون وٺي رهيا هئا ته ڪي وري گاڏي جي هنڌ جي وڏين وڏين هوٽلن ۽ ريسٽورينٽس ۾ هليا ويا.

خوشقسمتيءَ سان ميان نصير جي پارٽي اقتدار ۾ اچي چڪي هئي. ڪجهه وقت کانپوءِ ميان نصير گاڏي جي هنڌ ۾ ئي رهائش اختيار ڪري ورتي ۽ منير کي پنهنجو ذاتي سيڪريٽري مقرر ڪيو.

”منير يارا! هي منهنجي پهرين ۽ آخري اليڪشن هئي.“  
”ڪيئن سائين!“

”يارا! هي منهنجي وس جو ڪم ڪونهي.“  
”هتي جيڪو به ايندو آهي، ان جي واپسي گهر جي بدران بي پارٽي ۾  
هوندي آهي.“ منير تهڪ ڏيندي ورائيو.

نصير ميان چين ٿي چين ۾ هلڪي مایوس ڪندڙ مُرڪ سان  
خاموشي اختيار ڪري ورتي.

هو ڪڏهن ڪڏهن پنهنجي علائقي مان به ڦيرو ڏيئي ايندو هو. ووتر  
اکثر هن جي گهر ملاقات جي لاءِ ايندا هئا ته اتي موجود نوڪر چاڪر چانهه  
بسڪوٽ ۽ شربت سان سندن خدمت ڪري، کين ميان نصير سان ملائڻ جي  
بدران ضروري ۽ اهم گڏجاڻيءَ جو چئي کين چلتو ڪري ڇڏيندا هئا.

هاڻ ڪڏهن ڪڏهن هو پنهنجي مخالف اميدوار جي ووترن ۽  
پنهنجي حمايتين جي جهيڙي جي صورت ۾ پنهنجن حمايتين جي لاءِ ٿاڻي  
تي فون به ڪري ڇڏيندو هو. صفا گچيءَ ۾ پوندڙ شخص جي چوڻ تي  
ڪنهن غريب جي ٻار جي نوڪريءَ لاءِ درخواست تي صحيح وجهي  
واسطيدار کاتي ڏانهن موڪلي ڇڏيندو هو ۽ پوءِ اتي فون ڪري سمجهائي  
ڇڏيندو هو ته کين چئجو ته جاءِ خالي ٿيندي ئي کيس ڀرتي ڪيو ويندو.  
پنجن سالن ۾ حڪومت مخالف نعري بازي، بجلي، گئس ۽ پاڻي جي  
بحران، دهشتگردي، مدرسن جي خلاف پاليسين ۽ ڪمزور معاشي رٿابنديءَ  
سبب ميان نصير ايندڙ چونڊن ۾ پنهنجي نه کٽڻ جو خطرو محسوس  
ڪندي، پنهنجي اليڪشن جا خرچ حڪومت طرفان ملندڙ فنڊن مان پورا  
ڪري ورتا هئا.

”هاڻ پارٽي بدلائڻ ضروري آهي.“ منير چيو.  
”ڇو...؟“

”ته جيئن اسان جو مستقبل اونهاون نه ٿئي“ ملڪي سياست ۾ روشن  
مستقبل پارٽي بدلائڻ سان مشروط آهي.“ منير هن کي ڏسندي ورائيو.  
هاڻ ميان نصير جي ذهن ۾ سياست جو چسڪو ويهي رهيو هو ۽ هاڻ  
هو ايندڙ چونڊن ۾ پارٽي بدلائڻ جو سوچي رهيو هو.

مقبول عوامي پارٽي به سندس حيثيت کي مڃي چڪي هئي. چونڊن

کان اڳ هن ان عوامي مقبوليت رکندڙ پارٽيءَ ۾ شموليت اختيار ڪري ورتي. چونڊن جي شيڊول جو اعلان ٿي چڪو هو. چونڊ مهم زورن تي هئي. نئين سياسي پارٽي ۾ شامل ٿيڻ جي باوجود به هن جي منهن مان مايوسي جا ڪي به آثار نظر نه پيا آيا.

جلسي جي لاءِ پنڊال ٺڳي چڪو هو. ماڻهو ٽولين جي صورت ۾ جلسي ۾ اچي رهيا هئا. هو پرجوش ۽ پراميد هو. هن پنهنجي تقرير ۾ پنهنجي اڳوڻي پارٽي تي ڪرپشن، پنهنجا نوازڻ ۽ فنڊن جي ناانصافي واري ۽ غير قانوني ورڇ جي الزامن جي بوجاڙ ڪري ڏني. اهڙين تقريرن جي ڪري هو هڪ ڀيرو ٻيهر ماڻهن ۾ مقبول ٿيڻ لڳو. ماڻهن سندس بيوسي ۽ لاچارِي کي مڃي کيس علائقي جي پسماندگي جو ذميدار قرار ڏيڻ جي بدران الزام سندس اڳوڻي پارٽيءَ تي مڙهيو. ٻي ڏينهن سندس تقرير وڏين سرخين سان اخبارن ۾ ڇپي ۽ تجزيي نگارن جي تجزين ۽ ڪالمن جي ڌيان جو مرڪز رهيو.

ميان نصير چونڊون کٽي هڪ ڀيرو ٻيهر اسيمبليءَ ۾ پهچي چڪو هو. هن جون دلي حسرتون ۽ خواهشون هڪ ڀيرو ٻيهر پروان چڙهڻ لڳيون. هن پنهنجي باقي رهيل ڪهيل ”خواهشن جي پورائي لاءِ پنهنجي تڪ جي ترقي لاءِ ملندڙ فنڊن کي ٿورو گهڻو استعمال ڪري ماڻهن کي منهن ڏيکارڻ جي قابل بنجي چڪو هو. ”ميان نصير اوهان پارٽي جو بدلائي“ ماڻهو پڇندا هئس.

”منهنجي اڳوڻي پارٽيءَ اقربا پروريءَ جا رڪارڊ توري ڇڏيا هئا. حڪومتي خزاني کي دل کولي لٽيو هو. اسين کين عدالت جي ڪٽهڙي ۾ کڙو ڪندا سين.“ ميان نصير پرجوش جواب ڏنو.

ڪجهه وقت کان ملڪ جي صدر اسيمبليون توري ڇڏيون ۽ نين چونڊن جو اعلان ڪيو ويو.

هن ڀيري سندس پارٽي تي آمريڪي وفاداريءَ جا الزام لڳا ۽ ان حوالي سان اخبارن ۾ خبرون ۽ تجزيا ڇپيا.

اليڪٽرانڪس ميڊيا ۾ هن جي پارٽيءَ کي سڌن سنون پروگرامن ۾ بحث ۽ مباحثي ۾ خوار ٿيڻو پيو. هوريان هوريان عوامي ذهن ٻڌتر جو شڪار ٿيڻ لڳا ۽ هاڻ عوام جون نظرون ڪنهن ٻي سياسي پارٽي تي ڪٽيون، جنهن جي ملڪ جون واڳون سنڀالڻ جو چوڀول ٿيڻ لڳو. هاڻ هو ان پارٽيءَ ۾ شامل ٿيڻ جو سوچڻ لڳو. ملڪي سياست جي فضا مڪمل طور تي بدلجي

چڪي هئي. سياسي پارٽين کي هاڻ گهٽين ۽ پاڙن جي رستن جي تعمير، اسپتالن ۽ ڪاليجن جي اڏاوت لاءِ ڪروڙين روپين جا فنڊ ڏيڻ ۽ عملي طور تي فنڊ خرچڻ جي باوجود به ووت ملندا نظر نه پيا آيا.

هن هڪ ڀيرو ٻيهر پنهنجي سياسي پارٽي کي ڇڏي ڏنو ۽ مشهور محب وطن ۽ آمريڪا مخالف نعرا هڻندڙ سياسي پارٽي جي ڪڇ ۾ پناهه ورتي. چونڊن جا ڏينهن ويجهڻا هئا. پنڊال هڪ ڀيرو ٻيهر لڳي چڪو هو. حد نظر تائين ماڻهن جو ميٽر ڪنوڻي چڪو هو. ماڻهو پنهنجا ڪم ڪار ڇڏي جلسي گاهه ۾ ائين اچي مڙيا هئا، جڙ ڪين هتي اچڻ جي مزدوري ڏني ويئي هجي.

هن جلسي گاهه جي پهرين قطار ۾ علائقائي پريس ڪلب جي سينيئر صحافين جي لاءِ خالي ڪرسيون رکرايون هيون. پر ان ڏينهن هڪ به صحافي جلسي گاهه ۾ نه آيو هو. ميان نصير پنهنجي تقرير ۾ پنهنجي من، مقابل اميدوار ۽ پنهنجي اڳوڻي پارٽيءَ تي دل کولي چوهه چنڊيا. عوام جي لاءِ تعميراتي ڪمن جا وعدا ورجايا. پر کيس بي ڏينهن اهو سڀ اخبارن ۾ نه اچڻ جو خدشو هو. هن چاهيو ته اخبارون کيس هڪ ڀيرو ٻيهر رپورٽ ڪوريج ڏين.

”يار منير هاڻ ڇا ٿيندو؟“ ميان نصير پريشاني مان چيو.

”اوهين الڪونه ڪريو... آئون پريس ڪلب فون ٿو ڪريان“ منير ورائيو.

منير ٿوري دير فون ملائيندو رهيو. ”تون بزي آهي... شايد فون خراب آهي.“

بي ڏينهن هن جي حيرت جي حد نه رهي جڏهن اخبارن جي پهرين

صفحي تي سندس لفظ بلفظ تقرير چپي. اخبارن جون سرخيون ڏسي هن منير کي مخاطب ٿي چيو.

”يار منير صحافين کي غيب جو علم هوندو آهي ڇا؟ هنن ته منهنجي

تقرير جو هر جملو جلسي گاهه ۾ نه هئڻ جي باوجود به چپي ڇڏيو آهي.

منير کلندي ورائيو ”ميان نصير صاحب!... هيءَ اها ئي تقرير آهي،

جيڪا اوهين هر ڀيري پارٽي بدلائڻ مهل سامهون بيٺل اميدوار ۽ پنهنجي

اڳوڻي پارٽيءَ جي خلاف ڪندا آهيو ۽ عوام کي دلاسا ۽ آسرا ڏيندا آهيو.

اهي خبرون چار پنج سال اڳ اخبارن ۾ چپي چڪيون آهن.

هوان ڏلت جي ڪيفيت کي محسوس ڪندي پنهنجي هٿ جي آڱرين

جي پورن کي ڪنهندي هڪ ڀيرو ٻيهر سياست جي مونجهارن ۾ گم ٿي ويو.

﴿

وڈو فرض





رات جي پهرين ۽ پوئين ۽ پهر ۾ سمهڻ دوران اوچتو راشد جي اک کلي تي ويئي. هن هر پيري پنهنجي سري کان رکيل موبائل تي وقت تي ڏٺو ۽ ٻيهر اکيون ٻوٽي تي ڇڏيائين ۽ سمهڻ جي ڪوشش تي ڪيائين. کيس اهو ڪٿو هو ته ڪتي ائين نه ٿئي ته صبح جو دير سان جاڳ ٿيڻ سبب فارم جمع ڪرائڻ ۾ دير نه ٿي وڃي. هو فجر جي بانگ سان گڏ ئي اُٿي ويٺو ۽ ريموت سان ايئرڪنڊيشن بند ڪري فجر جي نماز پڙهڻ جي لاءِ وضو ڪرڻ واش روم هليو ويو. وضو ڪري موٽي هن پنهنجي زال کي سڏيو ”رقيه... اورقيه... هاڻ سجاڳ ٿي... فجر جي نماز ۾ بنهه ٿورو وقت اچي بچيو آهي... اتي نماز پڙه... ۽ پوءِ منهنجي لاءِ ناشتو تيار ڪر... مونکي اڃ حج جي لاءِ درخواست جمع ڪرائڻ جي لاءِ آفيس وڃڻو آهي... سفر به پن ڪلاڪن جو آهي.“

ٻاهر تيز هوا ۽ طوفان سبب دروازا ۽ دريون زور زور سان پاڻ ۾ ٽڪرائجي رهيا هئا ۽ هوا جي شور سبب سيٽي جهڙا آواز پيدا ٿي رهيا هئا. رقيه اتي دريءَ جا پرڏا هٽائي ٻاهر ڏٺو ته هوا جي تيز جهونڪن سبب وڻ به جهڪي رهيا هئا.

”اوهين مسجد پيا وڃو ڇا؟“

”نہ! ٻاهر مينهن جي مُنڌ آهي... گهر ۾ ئي نماز پڙهان ٿو.“

راشد لائونج ۾ مصلو وڃائي نماز پڙهي ۽ قرآن پاڪ جي تلاوت ڪرڻ لڳو. ٿوري دير کانپوءِ رقيه به پاسي ۾ مصلو وڃائي نماز پڙهي، ناشتو ٺاهڻ جي لاءِ رڌڻي ۾ هلي ويئي. راشد به قرآن کي چمي پنهنجي اکين سان لڳايو ۽ پوءِ ان تي اڳيچاڻي ويڙهي الماڙيءَ ۾ رکي ڊائنگ ٽيبل جي سامهون ناشتو جي انتظار ۾ ڪرسيءَ تي ويهي رهيو.

درين جي جھروڪن ۽ دروازن جي هيٺان گذرندڙ هوا جي جھونڪن سبب پيدا ٿيندڙ شور ڊپ جھڙو ماحول پيدا ڪري ڇڏيو هو. هوا جي زوزاتن مان ائين پي محسوس ٿيو ته ڪو اڪيلو شخص پيلي مان لنگهي رهيو آهي ۽ چوڏس وٽن جي پتن ۽ تارين جي ٽڪرن سبب سنساهت پيدا ٿي رهي هئي.

بيٽي زال مڙس، ٻارڙن جي جاڳي وڃڻ جي ڊپ سبب پاڻ ۾ صفا آهستي ڳالهائي رهيا هئا. رقيه رڌڻي ۾ تائون نهايت آهستي آهستي رکي رهي هئي. هن رڌڻي مان سڌ ڪري پنڪو تيز ڪرڻ جي لاءِ چيو ته متان شهروز جاڳي نه پوي ايتري ۾ ٻارڙي جي روئڻ جو آواز آيو. راشد ڪمري ڏانهن ڊوڙيو. هي ٻارڙي کي الله هو... الله هو جي لولي ڏيئي ٿڌي سمهارڻ جي ڪوشش ڪرڻ لڳو. پر ٻارڙي جون نظرون ماءُ کي ڳولھڻ لڳيون. هو نظرون هيڏانهن هوڏانهن گھسائي وري روئڻ لڳو.

”رقيه فيڊر ته ڪٿي اچ... هي ته ماڻ ٿي نٿو ڪري“

”نيٺ به ته پٽ ڪنهن جو آهي.“ رقيه فيڊر راشد جي هٿ ۾ ڏيندي چيو. ٻارڙي ماءُ کي ڏسندي ئي روئڻ بند ڪري ڇڏيو. راشد ٻارڙي کي فيڊر سان کير پيارڻ لڳو ۽ هاڻ هو اڪيون ٻوٽي فيڊر پيئڻ لڳو ۽ راشد آرام ۽ احتياط سان اٿي پيهر ڊائنگ ٽيبل جي ڀرسان رکيل ڪرسيءَ تي ويٺو.

”بيگم... ناشتو ڪٿي اچ!... جلدي.. ٻاهر موسم ڏاڍي خراب آهي... گوڙ به پيو ٿئي... آئون جلدي وڃڻ تو چاهيان... ڪٿي ائين نه ٿئي ته حج جو فارم جمع ڪرڻ ۾ دير نه ٿي وڃي.“

ايتري ۾ رقيه ٽيبل تي ناشتو رکندي چيو ”هي وٺو سرڪار... ناشتو حاضر آهي“ گهڙي کن ترسي چيائين، ”مون کي به ساڻ وٺيو هلو ها ته آئون به الله جي گهر جو ديدار ڪري اچان ها... منهنجي حسرت به پوري ٿي وڃي ها... خير منهنجا اهڙا ڀاڳ ڪٿي!“ اهو چئي رقيه ٿڌو ساھ ڀري ڪولر مان پاڻي ڪٽڻ جي لاءِ رڌڻي ۾ هلي ويئي.

ناشتو ڪندي رقيه جي اکين ۾ لڙڪ پرجي آيا.

”شهر روز ننڍو نه هجي ها ته توکي به وٺيو هلان ها. في الحال ته مون وٽ اهي ئي پئسا آهن... سوچيم حج جو فرض ادا ڪري اچان!“ راشد کيس

دلداري ڏيندي چيو ”چوندا ڪين آهن ته... وقت پيري گرگ ظالم شود  
پرهيزگار.“

”ان جو مطلب ڇا ٿيو“ رقيه راشد ڏانهن ڏسندي چيو.  
”ان جو مطلب اهو ٿيو ته پيريءَ ۾ ته بگهڙ به شڪار ڪرڻ ڇڏي ڏيندو  
آهي... الله کي جوانن جي عبادت پسند آهي.“  
تيز هوا سبب دروازن ۽ درين جي پاڻ ۾ تڪرڻ جي آوازن سبب ائين  
پي محسوس ٿيو جن ڪو لڳاتار دروازو کڙڪائي رهيو آهي. رقيه چانهه جو  
ڪوپ ميز تي رکندي چيو.

”ٻاهر ڪو دروازو پيو کڙڪائي ڇا؟“

”نه ڪڪرن جي گڙڙ جو سور آهي.“

”تون ٻاهر وڃي ڏسين ڇو نٿو.“

”هي گڙڙ وارا وسندا گهٽ آهن... خبر ڪونهي بس اسٽاپ تان گاڏي  
ملندي به ڪي نه...“ راشد چانهه جي سرڪي پريندي چيو.

ناشتو ڪري راشد ڪپڙا بدلایا ۽ بوت پاتائين. پاسپورٽ، شناختي  
ڪارڊ ۽ گهريل ڪاغذ کيسي ۾ رکندي جلدي پرفيوم جي شيشي کڻي بغلن  
جي هيٺان ۽ سيني تي اسپري کيائين ۽ پوءِ ڪمري مان ٻاهر نڪتو.  
هن ڌيمي آواز ۾ لبيڪ... اللهم لبيڪ چوندي. رقيه کي چيو ”بيگم!  
دروازو بند ڪر... آئون هاڻ وڃان پيو.“

راشد جيئن ئي دالان جو دروازو کوليو. ٻاهر تيز طوفان سان گڏ  
بونداباندي شروع ٿي وئي.

هن ڪنڌ ورائيندي سڏ ڪيو ”بيگم... بيگم... اڙي رقيه ڪٿي آهين؟  
ٻڌ ته سهي... شهروز جو خيال رکج... آئون شام تائين موٽي ايندس.“... هو  
خود ڪلامي ڪندي چوڻ لڳو ”حج وڏو فرض آهي... اهو ادا ٿي وڃي ته  
انسان جا سڀ گناهه ڌوڄي وڃن ٿا... ڪاش آئون گناهه گار الله جي گهر  
جي طواف لاءِ منظور ڪيو وڃان.“ هو ٻاهر نڪرڻ جي لاءِ دروازي تي پهتو ته  
دروازي کڙڪڻ جو آواز آيو.

هن دروازو کوليو ته ٻاهر هڪ پوڙهي مائي بيٺي هئي. هن جو چهرو  
مُرجهائيل هو. هن ڏڪندي پنهنجا ڪمزور ۽ ڏٻرا هٿ راشد جي اڳيان وڌايا.

”پتا! آئون هڪ بيوه عورت آهيان... الله رسول جي مهابي منهنجي مدد ڪر منهنجون جوان ڌيئرون آهن ۽ ڪمائن وارو ڪوبه ڪونهي... خيرات ۽ صدقي جي حقدار آهيان... ڪوڙ ڪونه پئي چوان... خدا ڪانسواءِ منهنجو ٻيو ڪوبه سهارو ڪونهي.“ هو عورت جي هيٺل چهري تي ڏسڻ لڳو. مينهن سبب هن جا پُٺيل ڪپڙا ڏسي هن جي اندر ۾ همدرديءَ جو احساس اڀري آيو. هن کيسي ۾ هٿ وڌو پر کيسي ۾ ڪليا نه ڏسي پشيماني محسوس ڪندي کيس سوڙ جو نوت ڏيندي چيائين، ”هي وٺ پاڻ وٽ رک ۽ مون کي پنهنجي مقصد ۾ ڪاميابي جي لاءِ دعا ڪر.“

پوڙهي مائي کيس ۽ سندس ٻارن کي دعائون ڏيندي هوريان هوريان ٿري واپس هلي ويئي. هو کيس حيراني مان ويندي ڏسندو رهيو ۽ پوءِ سوچن ۾ گم ٿي ويو. جڏهن هو سندس نظرن کان اوجھل ٿي وئي ته هو دروازو بند ڪري واپس لائونج ۾ آيو ۽ تنگي ۾ تنگيل چٽي لاهي چوڻ لڳو

”بيگم! هاڻ وڃان پيو... دروازو بند ڪري ڇڏ!“

”تون اڃا هتي آهين ڇا...؟“

”ٻاهر مينهن پيو پوي، سو چٽي کڻڻ جي لاءِ آيو هوس. ها ٻاهر هڪ مائي خيرات وٺڻ آئي هئي. هاڻ دروازو بند ڪري ڇڏج. فقير جمع جي ڏينهن ڏاڍو تنگ ڪندا آهن.“

”آئون گڏ ٿي هلاڻ... وري ڪنهن گهرندڙ سان بيهي نه رهين... گهرڻ ته انهن جو ڌنڌو آهي. تون هر ويرو پنهنجو وقت اڃاين ڪمن ۾ نه وڃائي... هونئن به ٿورو جلدي وڃ، اڄ جمع جي ڏينهن آفيس جو وقت گهٽ هوندو آهي.“

ايتري ۾ دروازي تي وري ٺڪ ٺڪ ٿي. رقيه اڳيان وڌي دروازو کوليو ته ٻاهر هڪ ڪمزور بزرگ، اکين تي تلهن سيشن وارو چشمو مٿي تي اچي پڳ ۽ هٿ ۾ لٺ جلهي بيٺو هو. هن ڏڪندي چيو ”ڏيءَ راشد گهر ۾ آهي؟“

هوءَ واپس گهر ۾ ويئي ۽ چوڻ لڳي، ”ڏي منهن! هاڻ ٻاهر ڪو ٻيو پينو آيو اٿئي، کيس به پنجاهه سوڙي ۽ جلدي نڪر...“

راشد اڳيان وڌيو... دروازي تي ڏسندي ئي چيائين، ”سائين... سائين! اوهان... خير ته آهي... اوهين هن مهل!“

اهو چئي هو کيس پانهن مان جهلي اندروني آيو.  
 ”رقيبا هي اسان جو استاد فيروز دين آهي...“ هن کيس بينڪ ۾  
 ويهاريندي بيگم کي چانهه کڻي اچڻ جي لاءِ چيو.

”سائين! ناشتو ڪيو اٿو؟“ راشد چيو.

”هاڻو ڀٽا آئون ناشتو ڪري آيو آهيان. منهنجي ناشتي جو فڪر نه ڪر.“  
 هو پنهنجي استاد کي پاڻ وٽ اچڻ، پاڻ لاءِ خير ۽ برڪت جو سوڻ  
 سمجهندي خوش ٿيڻ لڳو. اسڪول واري زماني ۾ استاد صاحب جي ڪيل  
 نصيحتن ۽ پرائمري اسڪول جون ساروڻيون ساريندي هو مرڪڻ لڳو ۽  
 چوڻ لڳو ”سائين! اهي به ڪهڙا نه سٺا ڏينهن هئا. جڏهن اسڪول جي تڏن  
 ۽ توڻن تي ويهي پڙهندا هئاسين.“ هو ڳچ دير تائين هتان هتان جون  
 ڳالهيون ڪندو رهيو ۽ ماضي جون ساروڻيون ساريڻدو ڪنهن مهل ڪليو ٿي  
 ته ڪنهن مهل خاموش ٿي ويو ٿي.

”اوهان جو رعب ئي اهڙو هو جو ٻارن جو اصل ساهه پيو نڪرندو هو.

اسڪول جا استاد به اوهان جي قابليت جا قائل هئا.“

ائين ڪجهه دير ڳالهيون ڪندي پوءِ ڪجهه ياد ڪندي پڇيائين، ”ها،  
 سائين! ياد آيم اوهان جي نياڻي ڪيئن آهي... ان وقت صفا ننڍي هئي...  
 جڏهن اسان پرائمري پاس ڪري مدل اسڪول ۾ داخلا ورتي هئي.“

”ڀٽ! سلمیٰ هاڻ جو ان آهي. ڪجهه ڏينهن کانپوءِ سندس شادي  
 آهي... ڏاڍو پریشان آهيان... ان سلسلي ۾ ڳوليڻدي پڇائون ڪندي تو وٽ  
 آيو آهيان... مالي حالت ڏاڍي خراب اٿم. پينشن مان مڙيئي گهر جو گاڏو پيو  
 هلي، غربت سبب ويجهن متن مائٽن ۽ ڀائرن به ڏيئي جو رشتو نڪرائي  
 ڇڏيو. سلمیٰ! ايم. ايس. سي. جو امتحان پاس ڪيو آهي.“

ائين چئي استاد توري دير چپ ٿي ويو ۽ پوءِ وري چوڻ لڳو ”برادري  
 کان ٻاهر هڪ هنڌ مائٽي ڪئي اٿئون... جنهن کي ٻه سال گذري ويا آهن.  
 هو هاڻ شادي لاءِ مجبور پيا ڪن پر ڏاج جو ڪو بلو نه پيو ٿئي. قرض کڻي  
 ڪيترائي سامان ورتو اٿم. اڃا، ڪيتريون ئي شيون وٺيون آهن... باقي  
 منهنگائي جي هن دور ۾ ٻن ويلن جي ماني به عزت سان نصيب ٿئي ته غنيمت  
 آهي.“ ماسٽر فيروز دين ٿڌو ساهه کڻندي چيو.

ايتري ۾ رقيه چانه، بسڪوٽ ۽ ڪيڪ ميز تي رکيا. چانهه پيئندي  
پنهنجي ڳالهه کي جاري رکندي راشد پڇيو.

”سائين! اوهان کي ڪيتري رقم گهربل آهي.“

”پُٽ! مون کي جيڪڏهن هڪ لک روپيا ڪٿان ملي وڃن ته آئون  
جلد واپس موٽائڻ جي ڪوشش ڪندس. ٻڌو اتم ته تون حج تي پيو وڃي...  
پر ڪنهن ضرورت مند جي مدد ڪرڻ سڀ کان وڏو فرض آهي.“ ڳالهه  
ڪندي ماسٽر فيروزدين جو آواز ڏڪڻ لڳو ۽ پوءِ هن پنهنجي اچي پڳ جي  
لڙڪيل سري سان پنهنجون اکيون اڳهندي راشد ۽ جوڻهنس ڏانهن التجا  
وارين نظرن سان ڏٺو.

ماسٽر صاحب جي لهجي ۾ منت، اکين ۾ ڳوڙها هئا، جيڪي ڳڙي  
سندس اچي ڏاڙهي کي پڇائي رهيا هئا.

هن پنهنجي لٺ هڪ پاسي رکي ۽ پنهنجا ٻئي هٿ ڳوڙن تي رکي  
صوفي سیت جو سنهارو وٺي اُٿي بيٺو ۽ راشد ۽ سندس زال جي اڳيان هٿ  
ٻڌي منت ڪرڻ لڳو. هن جا هٿ ڏڪي رهيا هئا ۽ هن چوڻ شروع  
ڪيو ”پُٽ خدا ۽ رسول جو مهابو اٿئي... مون کي مايوس متان ڪرين...  
منهنجي عزت جو سوال آهي.“

هن پنهنجي ڏاڙهي جي وارن کي کاپي هٿ جي آڱرين سان جهلي  
چيو ”هنن اچن وارن جي عزت رکج... ائين سمجهه ته تنهنجو پيءُ تنهنجي  
اڳيان هٿ ٻڌيو بيٺو آهي. خدا جو سُنهن ته آئون اها رقم هڪ سال جي اندر  
اندر توکي واپس ڪري ڇڏيندس.“

اهو ٻڌي راشد جي دل خدا جي خوف سبب ڏڪڻ لڳي.  
هن پاسپورٽ ۽ ڪاغذ الماڙي ۾ رکندي اتان هڪ لک روپيا ڪڍي  
ماسٽر فيروزدين جي هٿ ۾ ڏنا.

رقيه کيس آڏي اک سان ڏسندڙ رهي. هن ڏانهن ڏسندي چيو ”شهر روز  
ٿورو وڏو ٿئي ته ايندڙ سال پاڻ پيئي گڏجي حج تي هلنداسين.“

مسجد





حي علي الصلواه، حي الصلواه... الله اڪبر... الله اڪبر جون صدائون فضا ۾ گونجي رهيون هيون. بانگي جي سُريلِي آواز فضا ۾ اڌار ڪندڙ پڪين جي اڌار جي جوش ۾ به هڪ هيڃاڻي ڪيفيت پيدا ڪري ڇڏي هئي. اباييلون ۽ جهرڪيون مسجد جي مينارن جي ساڄي ۽ کاڀي ٻولينديون اڌري رهيون هيون. بهار جي خوبصورت منجهند هئي. اُس ۾ گرمي جي سختي هئي ۽ نه سيءَ جي شدت هئي ۽ هو جڏهن پهريون ڀيرو پنهنجي پيءُ سان گڏ پاڙي جي مسجد ۾ داخل ٿيو ته مسجد جي اڱڻ ۾ وڇايل درين تي ويٺل ڳوٺاڻن مان ڪي اُس سيڪڙ سان گڏ امام صاحب جي وعظ جي اوسيٽري ۾ هئي ته ڪي سنتون پڙهي رهيا هئا.

ان کان اڳ کيس مسجد جي اندرين ۾ رونق ماحول جو اندازو نه هو. هو اڪثر مسجد جي ٻاهران ئي لنگهي ويندو هو. ڪڏهن ڪڏهن دوستن سان ڪيڏندي مسجد ۾ دروازي سان لڳ وضوءَ جي لاءِ لڳل توثين مان پڪ پاڻي جا پيري پنهنجي اُچ لاهيندو هو ۽ پوءِ هليو ويندو هو. پر ان ڏينهن کيس ان ڳالهه جي خوشي هئي ته هو نماز پڙهڻ جي لاءِ آيو هو.

کيس مسجد ۾ ماڻهن جو هڪٻئي جي پويان اچڻ ڏاڍو سٺو لڳي رهيو هو. ڏسندي ئي ڏسندي مسجد جو اڱڻ ۽ مسجد جي مٿين منزل، ايتريقدر جو مسجد جي ڇت تي به ماڻهن جون صفون ٻڌجي ويون. اهو جمعي جو ڏينهن ۽ رمضان شريف جو پهريون ڏهو هو. مسجد جي اڏاوت به ڏاڍي سهڻي ٿيل هئي ۽ اندرينءَ حصي ۾ سفيد ماربل جي سيلن تي ڪاري رنگ جون اُڀريل آيتون هر نمازيءَ جي لاءِ روحاني سکون جو سبب هيون.

هن مسجد جو مولوي پنهنجي شعل بيانيءَ جي ڪري گهڻو مشهور هو. هو وعظ جي دوران هڪ مضبوط ڏنڊو جيڪو ڪنهن ماهر وادي ڏاڍي محنت سان جوڙيو هو پنهنجي هٿ ۾ کڻي بار بار هوا ۾ لهرائي ۽ پوءِ فرش

تي هٽندو ٻين فرقن جي عالمن کي للڪاريندو ۽ پنهنجي تقرير جي تصديق جي لاءِ وڏي واڪي قرآن ۽ حديث جا حوالا ڏيندو هو. جنهن تي ٻڌندڙن جو وڏو تعداد نعرن سان گڏ هٿ مٿي کڻي روايتي انداز ۾ ماشاالله ۽ سبحان الله ڪندو رهندو هو.

نمازي تمام وڏي تعداد ۾ جمع جي ڏينهن صبح جو سوڀر ئي پري پري جي ڳوٺن ۽ آسپاس کان گڏ ٿيڻ شروع ٿيندا هئا. امام صاحب کي مسجد جي لاءِ ماڻهن ڪيترائي لائوڊ اسپيڪر عطئي طور ڏنا هئا. جيڪي مسجد جي چئني ڏسائن جي مينارن تي لڳل هئا. اهي لائوڊ اسپيڪر ايتري تي گهڻي انگ ۾ لڳايا ويا هئا، جو ايتري ئي وڏي انگ ۾ پڪي انهن ۾ پنهنجا آڪيرا ٺاهيندي نظر ايندا هئا. هر لائوڊ اسپيڪر مان سُڪل ڪڪ ۽ ڪانا لڙڪي رهيا هئا.

پر جمع جي ڏينهن پڪين کي مجال ئي نه ٿيندي هئي ته هو انهن آڪيرن ۾ ويهي سگهن. هو مولوي جي سڄي واعظ دوران اڻڄاتل ڊپ، پرسرور گهڙين يا پرڪيف ڪيفيت ۾ اڏار ڪندا رهندا هئا. سندس پيءُ کي ان مسجد ۾ نماز پڙهندي اڌ صدي اچي ٿي هئي. سندس پيءُ ان مولوي صاحب جو گهڻو عقيدتمند هو. سندس چوڻ هو ته مولوي صاحب جي پيءُ جي تقرير ٻڌڻ جي لاءِ ته ماڻهو پاڙيسري ملڪن هندستان ۽ چين مان به ايندا هئا ۽ ان جي جلال جو اهو عالم هو جو ڪيترا ڀيرا تقرير جي دوران اسپيڪر آواز جو جلال نه سهي ڦاٽي پيا هئا.

عبداللہ روزانو مسجد جي مولوي صاحب جون تعريفون ٻڌي ۽ ان جي قابليت جو قائل ٿيندو ويو. ڪجهه وقت کانپوءِ هو مسجد ڪميٽيءَ جو ميمبر به بنجي ويو هو ڪميٽي جو سڀ کان ننڍي وهيءَ جو ميمبر هئڻ سان گڏ سمجهدار ۽ ديانتمدار به سمجهيو وڃڻ لڳو. ان وچ ۾ هن مئٽرڪ پاس ڪري ورتي ۽ پري واري شهر جي ڪاليج ۾ داخلا به وٺي لڌائين.

هڪ ڏينهن هن پنهنجي ڪاليجي دوست سان ڪچهري ڪندي کيس چيو ته تون ڪڏهن اسان جي پاڙي جي مسجد ۾ جمع جي نماز پڙهڻ اچ ۽ اچي ڏس ته اسان جو مولوي صاحب ڪهڙي نه ڏيا واري شخصيت وارو آهي ۽ سندس جلال ۽ وعظ ٻڌڻ جي لاءِ ماڻهو ڏورانهن هنڌن تان ڪهي ايندا آهن. هو هر فرقي جي عالمن کي للڪاريندو آهي. تون به هڪ ڀيرو سندس وعظ ٻڌڻ ضرور اچ.

دوست ورائيس، ”اسان جي مسجد جو امام صاحب به وڏي علم وارو آهي. پهرين تون اسان جي مسجد ۾ اچ.“

پنهنجي دوست ناصر جي ضد ۽ زور ڀرڻ تي عبدالله هن جي پاڙي جي مسجد ۾ وڃڻ تي مجبور ٿي پيو.

هو جڏهن ان پاڙي جي مسجد ۾ پهتو ته نمازين جون اڪيون مٿس کڻي ويون. عبدالله هڪ مخصوص مذهبي گروهه جي سڃاڻپ جي رنگ ۾ رنگيل هو. سندس پڳڙي ڪپڙا ۽ ڌاڙهي جو اسٽائل به اتي جي نمازين جي پڳڙين ۽ ڪپڙن جي ڊزائين کان ڌار هو. ان مسجد جي امام صاحب تقرير جي دوران ڪنهن ڪنهن مهل وڏي آواز ۾ باقي ڏيئي لهجي ۾ خطاب ٿي ڪيو. اهو سٺ ۽ ڪاهلي وارو انداز کيس پان ڏانهن متوجه نه ڪري سگهيو. هو پنهنجي مسلڪ جي حق ۾ دليل ڏيئي رهيو هو ۽ فرقن جا تفصيل ٻڌائي رهيو هو ته ڪل ٽيهتر فرقا ٿيندا. جن مان رڳو هڪ جنتي آهي ۽ اهو جنتي اسان جو فرقو آهي.

واپسيءَ تي هن اهو سچو قصو پنهنجي پيءُ کي ٻڌايو جنهن تي پهريون ڀيرو کيس پيءُ جي ناراضگي سهڻي پئي. اها ڳالهه پاڙي جي مسجد جي مولويءَ تائين به پهتي. جيڪو سندس پيءُ تي ڏاڍو ناراض ٿيو ته پنهنجي پٽ کي گمراهيءَ کان بچائي ۽ کيس چئو ته اها نماز قضا ڪري جيڪا پيءُ مسجد ۾ پڙهي اتائين ۽ آئنده اهڙي حرڪت کان توبه ڪري ان ڳالهه کيس ڪيترائي ڏينهن پريشانيءَ ۾ مبتلا رکيو. ان پريشانيءَ ۾ هو ڪڏهن گهر ته ڪڏهن مسجد ۾ نماز پڙهندو هو ۽ ڪڏهن ته نماز قضا به ٿي ويندي هيس.

هو سوچ ۽ فڪر ۾ ايترو ته ٻڏي ويو جو پڙهڻ کان به دل ڪڇڻ لڳيس. حيرت ۽ نااميديءَ سان گڏ کيس ڪيترن ئي ڏينهن تائين گهٻراهت به گهيري رکيو. نيٺ هو هڪ ڀيرو پهر پاڙي جي مسجد ۾ اچڻ وڃڻ لڳو. پر هاڻ نمازي ۽ مولوي کيس تڪين نظرن سان ڏسڻ ۽ ساڻس طنز به لهجي ۾ ڳالهائڻ لڳا، چو ته کين اها خبر پئجي چڪي هئي ته هو مذهبي فرقي بندين جي حوالي سان ٻڌڻ جو شڪار آهي.

مسجد جي مولوي تي اهو اتو پتو ڄاڻڻ تي چاهيو ته هو ڪهڙي مسجد ۾ نماز پڙهڻ ٿو وڃي ۽ ڪهڙو مسلڪ اختيار ڪرڻ ٿو چاهي؟ جيئن ته هر پاڙي جا ماڻهو پنهنجي گهرن جي پروارين مسجدن کي ڇڏي اتي نماز پڙهڻ

ايندا هئا ۽ پاڙي جي ساڄي کاٻي لڳ ڀڳ سڀني مسلڪن جون مسجدون موجود هيون، تنهنڪري هر پاڙي جا نمازي مولويءَ کي خبرون چارون ڏيندا رهندا هئا ته هو هڪ نماز پڙهڻ کانپوءِ ٻي نماز وري ٻي مسجد ۾ پڙهي ٿو. هن جي ڳولا ۽ گهرج جو دائرو ڪيترن ئي شهرن ۽ ضلعن تائين پکڙجي ويو.

هو جيترو وقت به ڳولا ۽ تحقيق ۾ رڌل رهيو ان عرصي دوران مولوي صاحب جي لقبن ۽ مشهوريءَ ۾ تمام گهڻو واڌارو ٿي ويو هو. هو ٿوري ئي وقت ۾ اعليٰ حضرت مولانا...! المعروف ڏنڊي واري سرڪار مشهور ٿي ويو هو.

هن جي تحقيق سالن تائين هلي ٿي. ان دوران هو ڪيترن شهرن جي مسجدن ۽ هر فرقي جي ماڻهن جي صحبت ۽ عالمن جي فتوائن ۽ دعوائن کان واقف ٿي چڪو هو. مٿس مسلڪن جا راز پڌرا ٿي چڪا هئا.

ان دوران هو گهٽ ۾ گهٽ 73 مناظرا، 360 مشهور جلسا، 420 کان به وڌيڪ جلوسن ۾ شريڪ ٿيڻ کان سواءِ لڳ ڀڳ پنج سؤ ڪتاب پڻ پڙهي ۽ 72 عالمن سان ملي چڪو هو.

هو پنهنجي زندگيءَ جي ڊگهي عرصي جي جدوجهد، شهر شهر، ڳوٺ ڳوٺ کي لتاڙڻ کانپوءِ هڪ ڀيرو ٻيهر پنهنجي پاڙي جي مسجد ۾ جمع جي نماز پڙهڻ جي لاءِ اندر گهڙيو ۽ سڌو لئبرريءَ ۾ هليو ويو. ڪجهه ڪتابن جا صفحا اٽلائڻ کان پوءِ کيس ان ڳالهه تي سخت حيرت ٿي ته لئبرريءَ ۾ ٻي مسلڪ جو ڪوبه ڪتاب موجود ڪونهي.

لئبرري جو انچارج هڪ اچي ڏاڙهيءَ وارو بزرگ هو جيڪو هڪ صندل جي ڪاٺ مان ٺهيل هڪ ڊگهي تسبيح جا داڻا تيز رفتاريءَ سان ڪيرائي رهيو هو. هو ساڻس مخاطب ٿيو.

”ائين، اوهان جي لئبرريءَ ۾ ڪنهن ٻي مسلڪ جو ڪو ڪتاب موجود آهي؟“ جواب ۾ هن لاهول ولا قوت پڙهندي ڪاوڙ مان اڪيون ڦوٽاريندي ورائيس، ”ڪونهي!“

مختصر ۽ رُڪي جواب کانپوءِ عبدالله کي ٻيهر سوال ڪرڻ جي همت ٿي نه ٿي. هو مسجد جي هڪ ڪنڊ ۾ وڃي ڪنڊ جهڪائي مولويءَ جي تقرير ٻڌڻ لڳو. ان دوران هو مولوي جي رڙين تي مُرڪي به ٿي پيو.

دلچسپي نه هئڻ سبب نه نعرن جو جواب، نه جوش ۽ ولولو نه جوش خطاب جو داد، نمازين پاران تحسين جا نعر ۽ سبحان الله... الله اڪبر جا لفظ ٻڌڻ جي باوجود هن جي چهري مان ڪنهن به قسم جي جذباتيت جي ڪا به نشاني ظاهر نه هئي.

هو ڪجهه منتن جو اهو جذباتي منظر ڏسندو رهيو جنهن ۾ مقررين جو جوش ۽ ولولو ۽ مولوي پاران قرآن ۽ حديث جا دنياوي مثال ڏيئي، ڏنڊي کي هوا ۾ لهرائڻ، ۽ پنهنجي هٿن کي زور سان گوڏن تي هڻڻ ۽ ڪاٺ جي ڏاڪڻين واري منبر تان هر هر اٿڻ ۽ وري ويهڻ جو انداز ۽ پنهنجي ڏاڙهيءَ تي هٿ ڦيري، ٻين عالمن کي للڪارڻ شامل هو. جنهن تي ڪجهه نمازي اڳيان وڌي، مولوي جي خطابت جي جوش کي داد ڏيئي رهيا هئا ۽ ان سان گڏ مٿس ڏهن ۽ ويهن روپين کي گهوري، واپس اچي پنهنجي جاءِ تي ٿي ويٺا.

جواب ۾ مولوي ”جزاڪ الله“ جو ڪٽڪيڊار آواز گلي مان ڪڍي پنهنجي واعظ کي جاري رکندي، الله جي وات ۾ پئسا خرچڻ وارن کي جنت جي خوشخبري تي ٻڌائي ۽ هو نمازين کي مخاطب ٿي چوڻ لڳو.

”منهنجي مسالڪ جا مڃيندڙو! اوهان جو جذبو ڏسي دل چوي ٿي ته پنهنجي ڳالهه کي جاري رکڻ ۾ جمع جو وقت ٿي رهيو آهي... ايندڙ جمعي تي پنهنجي ڳالهه کي اتان ئي ڪٽندس... جتي ڇڏي اٿم... جن سنتون نه پڙهيون آهن سي سنتون پڙهي وٺن.“

پانگو جمع جي ٻي پانگ لاءِ پنهنجي خوبصورت ۽ سُريلي آواز ۾ الله اڪبر... الله اڪبر جي صدا بلند ڪري ٿو. هو اهو سچو جذباتي منظر ڏسي حيرت ۽ پريشاني ۾ ويٺو رهيو. جيئن ئي جمعي جي نماز لاءِ جماعت ڪڙي ٿي، هو هڪ صف ۾ بيهي نماز پڙهي گهر موٽي ويو.

ٻي ڏينهن صبح جو هو دستور موجب آفيس روانو ٿيو ۽ دل ٿي دل ۾ سوچڻ لڳو ته آخر مسلمانن جو ڇا ٿيندو؟ چوڌاري فرقيواريت ۽ هر فرقي وٽ پنهنجي مسلڪ جي حق ۾ دليل موجود آهن... هر فرقو ٻي فرقي جي مذهبي جلوسن، عبادتن ۽ رسمن کي غير شرعي ۽ غير اسلامي قرار ٿو ڏئي ڇا ائين ممڪن ڪونهي ته مسجد فقط الله جو گهر هجي ۽ هر مسلڪ جا ماڻهو اتي اچي نماز پڙهن، منجهن محبت، رواداري، درگذر اخوت ۽ پائپچاري جا جذبا هجن.

ماڻهوءَ جو احترام هجي. عزت ۽ احترام جو معيار مسلڪ جي بدران  
انسانيت هجي. مذهبي رواداري هجي نه ڪي مختلف خيالن وارن جو پاڻ ۾  
جهيڙو جهتو.

اڄ هو پنهنجي سوچ ۽ فڪر جي حوالي سان حسرت ۽ مايوسي جي  
گڏيل ڪيفيت سان ٽن ٽن سوچي رهيو هو ته مفسد ڪير آهي؟  
پاڻ ۾ محبت جي درس جو مطلب ڪهڙو آهي؟

الله جي رسيءَ کي مضبوطيءَ سان جهليو ۽ ٽولا ٽولا نه ٿيو جو مطلب  
ڪهڙو آهي. آفيس پهچي هن قرآن مجيد کولي سوره انعام کي پڙهڻ شروع  
ڪيو. آيت 5، 6 ۽ 159 جي تلاوت کانپوءِ هو سوره آل عمران جي آيت 105  
جي تلاوت ۽ ترجمو پڙهندي پنهنجن لڙڪن تي قابو رکي نه سگهيو ۽ روئڻ لڳو.  
روئندي روئندي هن جو گلو ويهي رهيو. ان دوران سندس آفيس جو  
دروازو کولي سندس ڪجهه دوست اندر گهڙي آيا ۽ کيس ان حالت ۾ ڏسي  
ماڻ ڪري ويهي رهيا. هن قرآن کي ويڙهي الماڙيءَ ۾ رکيو. دوستن کانئس  
روئڻ جو سبب نه پڇيو. هو سندس بدلجندڙ رويي ۽ ڏينهن رات جي مذهبي  
تحقيق ۽ ڳولا کان واقف هئا.

هن دوستن کي مخاطب ٿي چيو:

”چا اوهان پنهنجي ملڪ ۾ ڪڏهن ڪنهن مسجد ۾ نماز پڙهي  
آهي“ هن جي سوال تي سندس دوستن خاموش ۽ حيران هئا.  
هن وري پڇيو:

”جيڪڏهن پنهنجي ملڪ ۾ ڪنهن دوست ڪا مسجد ڏني آهي ته  
مهرباني ڪري مون کي ٻڌائي“

عبدالله پنهنجي ڳالهه جاري رکندي چيو.

”دوستو! هر مسلڪ پنهنجي پنهنجي جماعت خانن جي ٻاهران مسجد  
جا بورڊ هڻي ڇڏيا آهن... جيڪڏهن اهي مسجدون آهن ته هڪ مسلڪ جا  
ماڻهو ٻي مسلڪ جي مسجد ۾ نماز چوڻا پڙهن؟“ اٿون پنهنجي ملڪ ۾  
هڪ اهڙي مسجد اڏڻ ٿو چاهيان جيڪا مسلڪن جي چاپ کان آجي  
هجي. جنهن ۾ نماز پڙهندڙ فقط مسلمان سڌرائڻ پسند ڪن. اتي ڪنهن به  
مسلڪ جا ماڻهو اچي نماز پڙهي سگهن. اتي خطبو نه جاندار هجي ۽ نه ئي  
ڪنهن جي دل ڏڪوڻڻ جهڙا اجتماع ڪوٺايا وڃن. ان مرڪز مان ڳوٺ ڳوٺ،

پاڙي پاڙي ۾ مسلمانن جي ٻڌي ۽ اسلامي سڃاڻپ جو پرچار ڪيو وڃي. اها مسجد شعائر اسلامي جي اها جيئري علامت جو پتو ڏيندي هجي. جيڪا اسان جي شروعاتي مسلمانن جي خبر ڏيندي هجي. جيڪا قديم کان قديم، صدي کان صدي، انهن چوڏهن سؤ سالن جي قديم اسلامي دور جو روشن حال هجي، جنهن جو درس اسان جي مذهب ڏنو هو.

دوست خاموش ويٺا رهيا. هن پنهنجي ڳالهه ختم ڪرڻ سان گڏ ئي پنهنجا لڙڪا اڳيا ۽ مرڪڻ لڳو.

هن پنهنجي خواهش جي پورائي لاءِ پنجن سالن تائين سخت محنت ڪري، پنهنجي ميڙي چونڊي مان مسجد جي لاءِ هڪ ايڪڙ زمين خريد ڪئي ۽ اتي هڪ بورڊ هڻي ڇڏيو جنهن تي لکيل هو ”مسجد عهد اسلام“ زير تعمير آهي. ڪجهه ماڻهن فنڊ ڏيڻ جي لاءِ هن سان ملاقات ڪئي ۽ ملاقات جي دوران هنن مسلڪ جي ڳالهه ڇيڙي ته عبدالله سڌو سادو جواب ڏنو ته اها مسجد ”عهد اسلامي دور“ جي ياد ۾ اڏرائي پئي وڃي، هتي فرقي واريٽ جو ڪوبه عمل دخل ڪونهي.

اهو ٻڌي بزرگ شخص پنهنجي ڀر ۾ ويٺل پنهنجي هم عمر شخص ڏانهن حيرت مان ڏسندي اک جي اشاري سان اٿڻ جي لاءِ چيو ۽ هو وڌيڪ بنا ڪچڙ پچڙ جي هليا ويا.

ڪجهه ڏينهن کانپوءِ پرواري ڳوٺ مان ڪجهه همراھ آيا، اهو مسلڪ اڃا ڳوٺ ۾ هاڻ پهتو هو. هو مسلڪن جي خلاف ڳالهائڻ لڳا. جنهن تي هن جي دل ۾ تورو همدردي جو جذبو مس پيدا ٿيو ته هنن پاڻ کي غير مقلد چئي پنهنجو مسلڪ نه ٻڌائيندي به پنهنجو مسلڪ ظاهر ڪري ڇڏيو... هو پنهنجي عقيدتي جي مسجد جو سائن بورڊ هڻڻ تي لکين روپين جي فنڊ جو يقين ڏياري رهيا هئا.

پر عبدالله پنهنجي ضد تي قائم رهيو. ساڻس هر عقيدتي ۽ مسلڪ وارن ماڻهن جي ملاقاتين جي هڪ ڊگهي فهرست آهي.

ان کان پوءِ ساڻس ويجهي علائقي جو هڪ چوڌري ملڻ جي لاءِ آيو. هن جي راءِ موجب چوڌري بهادر شير ولي تمام وڏو چوڌري ٿي گذريو هو تنهنڪري اهو وڌيڪ مناسب رهندو ته مسجد جو نالو هن جي نالي پٺيان رکيو وڃي، ائين چوڌري ڪٿنب جا ماڻهو ان مسجد ۾ وڏي انگ ۾ نماز پڙهڻ

جي لاءِ ايندا. ائين الله جو گهر به آباد رهندو ۽ مسجد جي اڏاوت جي لاءِ چوڌري بهادر شير علي جي وصيت موجب ڏهه لک روپيا ڏنا ويندا.

پر عبدالله صاف انڪار ڪري ڇڏيو. ان انڪار تي چوڌري برادري جي ناراضگي فطري ڳالهه هئي. هڪ ٻن هفتن کانپوءِ راجا برادريءَ ۽ ملڪ برادريءَ به پنهنجون پنهنجون خدمتون آڇيون. مسلڪن ۽ برادري ازم جي بنيادن تي مسجد قائم نه ڪرڻ سبب پر پاسي جي پاڙن، خاص ڪري چوڪن، هوٽلن، مسجدن ايتريقدر جو موتي فوتي ۽ شادي مراديءَ واري گهرن ۾ به ”مسجد اسلامي دور“ بحث هيٺ هئي. ماڻهن برملا چوڻ شروع ڪيو ته هن مسجد ۾ ڪير نماز پڙهندو؟

ڪجهه ماڻهو فتوائون ڏيندي چوندا هئا ”اتي نماز ٿيندي ئي ڪون.“  
ڪجهه ماڻهو وري کيس پاڳل، چريو ڀليل ۽ گمراهه ٿيل سمجهندا هئا. ڪن مٿس معتزله نه ... ڪن وري خارجي هئڻ جون فتوائون ڏيڻ شروع ڪيون. اهي سڀئي زياني فتوائون ۽ گومگو جي ڪيفيت جا تير سهندي کيس لڳ ڀڳ ڏهه سال اچي ٿيا هئا. چوڌاري چؤپول هو ته عبدالله جي عمر پنجاهه سالن کان مٿي ٿي چڪي آهي ۽ هو پنهنجي رتا کي اڏ ۾ ڇڏي ئي مري ويندو ۽ ڪانس پوءِ سندس اولاد اتي گهوڙن جو طنبيلو ٺاهيندو. دياندار ۽ ديندار هڪ زبان ۽ هڪ آواز هئا.

هن جي سوچ ۽ رتا نيٺ رنگ لائو ۽ ڪجهه ئي عرصي ۾ هن پنهنجي ذاتي پئسن مان سيمنٽ ۽ ريتي خريدي بلاڪ ٺهراڻ شروع ڪيا. ڏسندي ڏسندي هڪ نهايت سهڻي ۽ قديم دور جي عڪاسي ڪندڙ عاليشان مسجد جي اڏاوت شروع ٿي ويئي.

ماڻهو ان اڏجندڙ مسجد کي ائين ڏسڻ ايندا هئا، جڻ اهو ڪو عجوبو هجي يا مسلمانن جي آباديءَ ۾ ڪنهن ٻي مذهب جي عبادت گاهه زبردستي اڏجي رهي هجي. مسجد جي سونهن ۽ سجاوت جي لاءِ خوبصورت ٽائلز ۽ شيشي جي ملمع ڪاري ۽ قرآني آيتن جا جڙيل خوبصورت ٽائلز مسجد جي مکيه دروازي ۽ سامهون واري حصي تي هنيا ويا. هڪ سال جي مختصر عرصي ۾ دلڪش ۽ خوبصورت پٿرن جي امتزاج سان جڙندڙ مسجد کي آخري شڪل ڏني ويئي ۽ بجلي جي جهازن سان مسجد کي سڃائي باقاعده اعلان ڪيو ويو ته ”سڀاڻي جمع جي ڏينهن، جمع جي نماز کانپوءِ درس قرآن



سان گڏ نمازين ۾ لنگر به ورهايو ويندو. فرقيواريت کان مٿانهان تي مسلم  
 اُمت هئڻ جو ثبوت ڏيو ۽ خدا جا ٻانهن بنجي وڃو. الله جي گهر ۾ هر گروهه ۽  
 هر مسلڪ جا ماڻهو ڪلهي ۾ ڪلهو ملائي الله جي رسيءَ کي مضبوطيءَ  
 سان جهلڻ جو عملي ثبوت ڏيو. الدعوي الخير خادم المسلمين عبدالله.

هو وچين نماز مهل خوبصورت ٿڌي ٽائڙ واري فرش تي مصلي  
 کانسواءِ نماز پڙهڻ کانپوءِ ”سوره العصر“ جي تلاوت ڪند روئي پيو. هن  
 مسلمانن جي اتحاد ۽ ٻڌي سان گڏوگڏ انهن جي عظمت جي بلنديءَ جي لاءِ  
 الله جي بارگاه ۾ پاڏائي دعائون گهريون.

اڄ مسجد مقفل هئي. هن کانسواءِ ٻيو ڪير به نه هو. ڏسڻ واري فقط الله  
 جي هڪ ذات هئي وحده لا شريڪ.

هو سُمهاڻي مهل گهر موٽي ويو.

ان ڏينهن هڪ عظيم خوشيءَ جي لهر هن جي رات جي ننڊ تي اڏائي  
 ڇڏي هئي. هن کليل اکين سان ال وهائيءَ جڏهن پانگي جي صدا، ”الصلواه  
 خير من النوم“ ٻڌي ته هو مسجد روانو ٿي ويو.

فجر جي نماز پڙهي هو گهر موٽيو ۽ اچڻ سان ئي جمعي جي نماز جي  
 تياري شروع ڪري ڇڏيائين. ڏيهاري تي گهرايل مزدورن کانسواءِ مسجد جي  
 صفائي جي بندوبست ۾ پيو ڪنهن جو به ڪو هٿ نه هو. جمعي جي نماز  
 جي لاءِ پانگ ڏني ويئي. عبدالله خطبو اردو زبان ۾ ڏيڻ شروع ڪيو. لائوڊ  
 اسپيڪر جو آواز ڏيمو هو جيڪو مسجد کان ٻاهر نه پي ويو. مسجد ۾  
 مزدورن کانسواءِ ٻيو ڪير به نه هو ۽ نه وري ڪنهن نمازيءَ مسجد طرف رخ  
 ڪيو. پاڙي جي سڀني مسجدن جي لائوڊ اسپيڪرن جا منهن ”مسجد  
 اسلامي ڊور“ ڏانهن ڪيا ويا هئا. هن جو خطبو ٻڌڻ ته پنهنجي جاءِ تي، انهن  
 جي آوازن ڪن ٿي ٿاريا.

لڳ ڀڳ ستن مسجدن جا عالم جنهن ۾ هر فرقي جا عالم هئا ان ڳالهه  
 تي سهمت هئا ته هو گمراهه ڪندڙ پروپيگنڊه ڪري، مسلڪن جي خلاف  
 ڪوڙيدوڙبڪي، مسلمانن کي پاڻ ۾ ويڙهائڻ تو چاهي. ائين مسلمان فرقن ۾  
 ورهائجي ويندا. جيڪڏهن هو ڪامياب ٿيو ته هر مسلڪ جا ماڻهو نمازون  
 پڙهڻ لڳندا. هو ماڻهن کي پنهنجن ابن ڏاڏن جي مسلڪن کان هٽائي  
 مسلمان سڌرائڻ تي ضد ٻڌيو پيئو آهي، جيڪا سراسر گمراهي آهي.

مسجدن جي لائون اسپيڪرن مان انهن مسجدن جي مولوين جي دڙ  
 ڊاڦ ۽ طعني زني وارن خنجرن جا رعبدار دڙڪا جاري هئا. ثبوتن ۽ مدلل  
 ڪن ڦاڙ دعوائن کانپوءِ مولوي مناظري لاءِ للڪاريندا تقريرون ڪري رهيا  
 هئا. هڪ مُلئين ته ائين به چئي ڏنو ته، ”هو پير جي وٺ جي ٻرندڙ باهه ۾ اسان  
 سان ٽپ ڏيئي ڏسي جيڪو حق تي هوندو اهو سڙڻ کان بچي ويندو. مُلن جي  
 ڪاڪڙن مان نڪتل آواز فضا ۾ پرائجي رهيا هئا.

هر مسجد مان نمازين جي زوردار مخالفاتي نعري بازي جاري هئي، جو  
 ان دوران ڪي مٿي ڦريل همراه هٿيارن پنهورن سان ”مسجد اسلامي دور“ ۾  
 گهڙي آيا ۽ عبدالله ڪي ڏڪا ڏيئي مسجد مان ٻاهر ڪڍي مسجد تي قبضو  
 ڪري ورتائون. عدالت کان ديواني دعويٰ جي ذريعي مسجد جي ملڪيت  
 جي لاءِ اسٽي آرڊر وٺي، دعويٰ جي پيروي به شروع ڪري ڇڏيائون هو اُتي  
 پڳو. ڪجهه ماڻهن هن جو پيڇو ڪرڻ شروع ڪري ڏنو. کيس ڪنهن ٻي  
 مسجد ۾ پناهه ڏيڻ ڪيري گناهه سان گڏ دين ۽ مذهب کان بعاوت قرار ڏنو  
 ويو. هو مصلو ڪلهي تي رکيو ڊوڙندو ڊوڙندو هڪ ڪليسا ۾ گهڙي ويو. هن  
 پادريءَ جي اجازت سان ڪليسا جي اڱڻ ۾ گلن جي ٻارين جي وچ ۾ چپر تي  
 مصلو وڇائي نماز پڙهي. آسمان تي ڪڪر چانئجڻ جي ڪري چوڌاري  
 اونداهي پڪڙجي ويئي.

اوچتو ڪليسا جو دروازو زور زور سان ڪرڪڻ لڳو. هن دروازو کوليو ته  
 زمين، سج جي چوڌاري ڦرڻ جي بدران بيهي رهي ۽ آسمان تيزي سان زمين  
 جي چوڌاري ڦرندو نظر اچڻ لڳو. هن جي اکين جي اڳيان اونداهي چانئجي  
 ويئي. ڪڪرن جي پويان وچ ڪڙڻ سان گڏ هڪ زوردار ٽماڪي جو آواز  
 ٻڌڻ ۾ آيو ۽ گڏوگڏ واچوڙو ۽ طوفاني بارش شروع ٿي ويئي.

گيت جي ٻاهران هر فرقي جا باريش ۽ سفيد پوش هٿن ۾ ڏنڊا کڻيو هڪ  
 قطار ۾ بيٺا، مرتد مرتد جا زوردار نعرا هڻي رهيا هئا. هاڻ هنن جي وچ ۾ فرقن  
 جو ڪوبه اختلاف نه هو. هو سڀ متحد هئا، پر فقط ان ڳالهه تي ته عبدالله تي  
 حملو جائز آهي. هو ڏنڊا لهرائيندا هن تي ڪاهي پيا ۽ هو انهن جي ڏندن جي  
 ڏڪن جي ست نه سهندي غش کائي پٽ تي ڪري پيو.

﴿

پیر سائین



حسن عليءَ جو پيءُ ويهه ورهيه اڳ ڪشمير جي علائقي ”باغ“ مان روزگار سانگي لڏي اچي راولپنڊيءَ ۾ رهيو هو. جتي هو محنت ۽ مزدوري ڪري پنهنجن ٻارن جو پيٽ پاليندو هو. هن جي خواهش هئي ته کيس ڪنهن پير جي آستاني تان ڪو اهڙو تعويد ملي وڃي جنهن جي برڪت سان رات وڃ ۾ ئي گهر ۾ پئسن جو مينهن وسي وڃي. اهو مقصد حاصل ڪرڻ جي لاءِ هو رات ڏينهن آستانا بدلائيندو رهندو هو. هر آستاني تي صدا هڻندو تعويد آزمائيندو ۽ دم ڪرائيندو ويندو هو. هڪ پاسي هو ڪجهه پئسن جي اميد ۾ تعويد وٺندو هو ته ٻي پاسي کيس نظر ۽ نياز جي لاءِ ڪجهه عطيو به ڪرڻون پوندو هو. سلسلو ائين ئي هلندو رهيو. هن جي گهر ۾ پئسن جي ريل چيل ته نه ٿيڻ لڳي، البت جڏهن هو به هو ججهي محنت ڪندو هو يا کيس سٺو ڪم ملندو هو ته وٽس چار ڏوڪڙ سرس اچي ويندا هئا. جنهن کي هو تعويدن جي برڪت سمجهندو هو ۽ سندس تعويدن تي ايمان پختو ٿيندو ويو.

تنگي جي ڏينهن کان سٺن ڏينهن جو اهو سفر نه ڪٽندڙ نظر اچي رهيو هو. ڪجهه سالن کانپوءِ جڏهن سندس پٽ حسن علي جوان ٿيو ته هو به پنهنجي پيءُ جي اثر ۾ روحاني شخصيتن کي وڏي عزت ۽ احترام جي نظرن سان ڏسجڻ لڳو. هن جي اها دلچسپي رڳو تعويدن يا دم جي ڦوڪن تائين نه رهي، پر هن جي روحانيت سان ڏينهن ڏينهن دلچسپي گهري ٿيندي ويئي. هو جتي به ويندو هو کيس پيرن جي قربت حاصل ٿيندي هئي. ائين هو ان سڄي ماحول جو مشاهدو ڪندو رهيو. کيس هڪ فئڪٽريءَ ۾ جونيئر ڪلارڪ جي نوڪري ملي ويئي هئي.

هو پيرن جي گهرن کان وٺي لنگر خانن ۽ سندن پري پري جي دورن تي ساڻن خصوصي معاون طور ڊيوٽي انجام ڏيندو هو. ائين کيس پيرن کي ملندڙ ججهي نذر ۽ نياز جو به اندازو ٿيندو ويو. اهو ڏسي هن جي دل ۾ اهو

خيال پختو ٿيندو ويو ته مستقل ۾ هو به ڪنهن پير جو خليفو بنجي وڃي ۽ ائين بهترين روزي رزق جو سلسلو هلڻ لڳي.

پير صاحب جي صاحبزادي جو چوڻ هو ته کيس خلافت سان نوازيو ويندو پر پير صاحب جو چوڻ هو ته خلافت کان پوءِ هن جهڙي محنتي ۽ سڄي خدمتگار شخص جو پيهر ملڻ ڏاڍو ڏکيو آهي.

هڪ ڏينهن پير صاحب جي آستاني تي ويٺي سندس حيرت جي حد تي نه رهي. ماڻهو هڪٻئي جي پويان ايندا پي ويا. هنن جنهن قسم جي دعا تي ڪرائي ته نذر ۽ نياز به ان حساب سان ٿي ڏنو. جن کي روزگار گهٽ بل هو تن پنج سؤ روپين تائين ۽ جن کي پاهرين ملڪن ۾ روزگار يا ڪاروبار جا مسئلا درپيش هئا، تن وري هزارن ۾ رقم جو نذرانو ٿي ڏنو. جن ماڻهن جي زمينن جا ڪيس عدالتن ۾ هلي رهيا هئا، تن ته ٻڪرا ۽ ڇيلا ۽ جن ماڻهن جي گهرن ۾ پير سائين جي دعا سان پٽائون اولاد ٿيو هو اهي مينهن، ڳئون يا ڍڳو وٺي پير سائين جي آستاني تي ٻڌي ويندا هئا.

سالياني عرس جي موقعي تي کيس محفل سماع جي لاءِ پير سائين بندوبست ڪرڻ جي لاءِ چيو. ان لاءِ پري پري کان قوال گهرايا ويا. پير سائينءَ جي آستاني تي سندس خليفن ۽ پير پائرن جي اچڻ جو سلسلو جاري هو. هو انتظامن مان واندو ٿي پير سائين جي حجري ۾ وڃي ويهي رهيو.

پير سائين پنهنجن مريدن کي، جن ۾ زائفائون به شامل هيون، وحدت الوجود جو فلسفو سمجهائي رهيو هو. پير سائين فرمايو ”اهو لدني علم آهي، تصوف صوف مان نڪتو آهي ۽ اصحاب صنف دراصل صوفي هئا. تصوف جي شروعات اسلام جي شروعاتي دور کان ٿي وئي هئي. ان هوندي به ماڻهو راه سلوڪ جو ماخذ قرآن ۽ سنت کي نٿا مڃين. قرآن مجيد ۾ ان جي لاءِ لفظ ”احسان“ جو استعمال ٿيو آهي. اهي راز ۽ نياز جون ڳالهيون رڳو خاص ماڻهو ئي سمجهي سگهن ٿا.

... ڪائنات هڪ وجود آهي، وحدت اچ ڪثرت ۾ جلوه گر آهي. وحدت الوجود جو فلسفو جنهن کي سمجهه ۾ اچي وڃي، اهو انالحق جو نعرو مستانه چو نه بلند ڪري؟ هتي وصل جي لذت جو سکون آهي. هتي ڪٿي ليلي، ڪٿي مجنون جي بدران، مجنون جي پڪار آهي ”انا ليلي“ جڏهن ذري ذري ۾ خدا جو نور آهي ته سڀني شين جي اصليت هڪ ئي آهي. هتي

هم اوست جي ڳالهه صادق اچي ٿي. ان وقت خالق ۽ مخلوق جي وچ ۾ موجود پرڏا ختم ٿي رجن ٿا. پوءِ ٻانهي تي خالق جي حقيقت آشڪار ٿئي ٿي. ان حالت تي ضبط رکڻ تي تصوف آهي.“

هن وڌيڪ فرمايو:

”فصوص الحڪم ۾ محي الدين ابن عربيءَ شرح و بسط سان ان فلسفي جي تشريح فرمائي آهي. پوءِ به ڪجهه ماڻهو ان کي ”فلسفہ اوتاد“ ۽ ”فلسفہ يونان“ سان جوڙين ٿا ۽ ان فلسفي جون ڪڙيون مذڪوره فلسفي سان وڃي ملائين ٿا. اهو يوناني فلاسفرن جي وس جو ڪم ڪونهي ته هو ”وحدت الوجود“ جي حقيقت بيان ڪري سگهن.

... وحدت الوجود دراصل ڪائنات کي هڪ ايڪائي مڃڻ جو نالو آهي. جڏهن ڪائنات هڪ ذات آهي ته ڪنهن ٻي جي موجودگيءَ جو سوال ئي پيدا نٿو ٿئي. اصل ۾ شرڪ اهو آهي ته اوهين ڪائنات کي هڪ وجود مڃڻ جي بدران، پاڻ کي ان ذات جو حصو مڃڻ جي بدران، ان ذات کان ڌار تصور ڪن.“

اهي ڳالهيون جاري هيون.

ڪجهه ماڻهن تي وجد طاري ٿي ويو. هو محفل ۾ اُٿي ”انا الحق“ ۽ ”يا منصور“، حق منور جا زوردار نعرا هڻندا، پٺ تي لنيٽريون پائيندا حق، حق، حق جون صداڪن بلند ڪندا جهومڻ لڳا.

گفتگو جي دوران وحدت الوجود جي واٽ تي هلندڙ مغل بادشاهه اڪبر به بحث هيٺ آيو. ان جي دين الاهي ۽ وحدت الاديان جون ڳالهيون ٿينديون رهيون. حسن علي پٽيل اڪين سان واٽ بند ڪريو ڪنهن مٿي جي ٻُٽ وانگر سڀ ڪجهه ٻڌندو ۽ ڏسندو رهيو.

ٿوري دير کان پوءِ هو پير صاحب کان موڪل وٺي فئڪٽري روانو ٿي ويو. هو مهيني ۾ هڪ ڀيرو ان جي آستاني تي ضرور حاضري ڏيندو هو. کيس پنجن سالن جي مختصر عرصي ۾ سينٽر ڪلارڪ طور ترقي ملي. هاڻ هن جون حالتون ڪافي بهتر ٿي ويون هيون. هن جي دل ۾ اڃا تائين تصوف جي لڳن ۽ سلوڪ جي راه جو راز ۽ نياز جو تجسس برقرار هو.

هڪ ڏينهن هو دستور موجب پير سائين جي آستاني تي پهتو جتي هڪ بزرگ ويٺو هو. پير سائين سندس تعارف ڪرائيندي چيو ”اعليٰ حضرت هڪ مشهور گاديءَ جو سجاده شين آهي... عربي، اردو ۽ فارسي ۾ چڻ

سندس در جي گولي ۽ ٻانهي آهي. کيس مثنوي مولانا روم گلستان ۽ بوستان سعدي ديوان حافظ شيرازي تي وڏي دسترس آهي. سندس واسطو نقشبندي سلسلي سان آهي، جيڪو تصوف جي چئن سلسلن مان هڪ آهي ۽ ساز ۽ طبلي جي ان ۾ منع آهي. اهو تصوف جو اهو سلسلو امتيازي حيثيت ٿورڪي. “ اهو بزرگ فرمائڻ لڳو.

”دراصل اسلام ۾ ساز حرام آهي. اسين حوالي ۽ طبلي کي نه مڃيندا آهيون. اسين ”وحدت الشهود“ جا داعي آهيون.“

هن جي لاءِ اها معلومات نئين هئي.

ان بزرگ پنهنجي ڳالهه جاري رکندي چيو ”حضرت مجدد الف ثانيءَ وحدت الوجود جي ضد ۾ وحدت الشهود پيش ڪيو هو. ان وقت اڪبر بادشاهه وحدت الوجود تحت هم اوست جي ڪري گمراهه ٿي چڪو هو. هتي خدا خالق ۽ ٻانهون مخلوق، خدا مطلوب ۽ ٻانهون طالب، هتي وصل جي سکون ۽ انالحق جي نعري جي بدران لذت جي طلب جي فضا قائم ڪئي ويئي. هڪ ڀيرو ٻيهر گناهه ۽ ثواب جو نظريو سٺي نموني سامهون آندو ويو. جنت ۽ دوزخ جي اهميت بيان ڪئي وئي. هي اهو فلسفو هو جنهن سان ”حواليه ثالثه“ سان گڏوگڏ زيني ۽ آسمان جي هر شيءِ جو سرچڻهار خدا جي ذات کي ثابت ڪيو ويو هو. ان فلسفي موجب صوفين جي اندر مجذوبانه ڪيفيت ۾ غرق ٿيڻ جي بدران درد بيدار ڪيو ويو هو.“

هو حيرت ۾ ان بزرگ صوفي جون ڳالهيون ٻڌندو رهيو. پوءِ هو بسهجي مرشد جي دست بوسي ڪري روانو ٿي ويو. ان دوران هو ڪڏهن وحدت الوجود ته ڪڏهن وحدت الشهود جي علمي پهلوئن تي سوچيندو پنهنجي منزل جو تعين ڪندو اچي گهر پهتو.

کيس پنهنجي پير صاحب جي چاڪري ڪندي اچي ٻارهن سال ٿيا، پر پير صاحب سندس ڪنهن به قسم جي خلافت جو اعلان نه ڪيو جڏهن ته ڪانئس پوءِ ايندڙ مرید خلافت ملڻ کانپوءِ پنهنجن پنهنجن آستانن تي عوام کي روحاني فيض ۽ برڪتن سان نوازي رهيا هئا.

کيس هڪ اٽڪل سڄهي.

هو اتان لڏي هڪ امري علائقي ۾ هليو ويو جتي سندس چارڻ سڃاڻ نه هئڻ جي برابر هئي. هن اتي هڪ ننڍي گهر ۾ پنهنجن ٻارن ۽ والدين



سان گڏ رهڻ شروع ڪيو. اتي هو پنهنجو تعارف ڪرائيندي چوندو هو. ”منهنجو پورو نالو حسن علي شاه آهي ۽ اسين ستن پيڙهين کان پاڪستان جي مشهور آستانن جا مجاور رهي چڪا آهيون. اسين پنهنجي پير سائين جي حڪمتي هن شهر ۾ لڏي آيا آهيون نه ته اسان جي وڏنن جا آستانه اڃا به عوام جي فيض ۽ برڪت جو باعث آهن.“

هن جي گلن جي ڳاڙهاڻ، نوراني چهرو، سهڻي ڏاڙهي، کلهن تائين لڙڪيل وڏا وار مٿي تي سنڌي توپي، ڳچيءَ ۾ رنگا رنگي گلوبند، اڇو ڊگهو ڪرتو تورو سوڙهو پاجامو هٿ ۾ عاج جي موتين جي وڏي تسبيح، ڳالهيون گهٽ، سبحان الله، ماشا الله ۽ جزاڪ الله جي لفظن جو گهڻو ورجاءُ هوندو هو.

هو ملڻ جي لاءِ ايندڙ هر شخص جو هٿ چمي پنهنجي سيني تي

رکندو هو. سندس ان رويي سبب ماڻهن جي اها ڪوشش هوندي هئي ته هو

پهرين سندس هٿ چمن. ڪجهه ڏينهن کانپوءِ کيس ماڻهن جا هٿ چمڻ جي

گهرج نه رهي. ڪجهه ڏينهن کانپوءِ هڪ درزي، جنهن جو ڪم لودشيدنگ

سبب نه هئڻ جي برابر وڃي بچيو هو ۽ مختلف پيرن، فقيرن کان تعويد وٺڻ

جي باوجود به پاڻ تي ڪارو جادو ڪرائيندڙ ۽ ڪم جي بندش وجهرائڻ

وارن کي پتئيندو رهندو هو ۽ پير علي حسن شاه جي پاڙي ۾ هئڻ جي ڪري

ڪانس هڪ رزق ۾ برڪت جو تعويد ورتائين. پير علي حسن شاه کيس

تعويد ڏيڻ سان گڏ پنهنجي گهر جي جنريٽر مان تار به جوڙي ڏني هئي. بس

پوءِ ڇا؟ ان درزي جي لاءِ ٿي ويئي، وقت تي ڪم ڏيڻ سبب گراهڪ ڪانس

مطمئن رهڻ لڳا ۽ ڪم سٺو هلڻ لڳو هن وٺي پير حسن علي شاه جي

ڪرامتن جو زور شور سان ڏيڻ شروع ڪيو ۽ ان سان گڏ، سائي

ڪاري ۽ پيلي رنگ جي جهندين سان پير حسن علي شاه جي گهر جي

چتي سينگاري ڇڏيو ۽ هڪ بينر به لڪرائي ٻاهر لڳرائي ڇڏيو. جنهن تي

پير صاحب حا لقب وڏن وڏن اڪرن ۾ لکيل هئا. پاڙي جي مائين پنهنجن

مڙسن کي پنهنجي هٿ ۾ رکڻ جي لاءِ ڪانس تعويد وٺڻ شروع ڪيا.

حسن علي وڏو تجربڪار هو. هن تعويد ڏيڻ سان گڏ اها به هدايت

ڪرڻ شروع ڪئي ته جڏهن به گهر ۾ جهيڙي جهٽي جي نوبت اچي ته زالون

جواب ڏين جي بدران تعويد ڏندن جي وچ ۾ رکي زور سان ڊپائي چپ ٿي

وڃن، جنهن تي مڙس مجبور ٿي جهيڙو ختم ڪري ڇڏيندا هئا. انهن

تعويذن جي برڪت سان گهرن ۾ امن ۽ سکون ٿي ويو.

گهرن ۾ سڪون ڏسي زالن پنهنجن پنهنجن مڙسن کي پير صاحب جي ڪرامتن جي باري ۾ ٻڌائڻ شروع ڪيو. ائين پير صاحب سان حالتن ۽ زالن جي ستايل مڙسن به رجوع ڪرڻ شروع ڪيو. پير صاحب هر مهيني باقاعدي سان يارهينءَ جي محفل جو بندوبست به شروع ڪري ڏنو. ماڻهن جي آمد به وڌندي ويئي. ڪجهه ئي مهينن ۾ پير صاحب سستي اگهه تي ڪجهه ايڪڙ زمين خريدي ان تي ڪجهه ڪمرا اڏرائي، ان کي آستانه عاليه جو درجو ڏنو ۽ تصوف جي مختلف سلسلن جا نالا تفصيل سان لکي 'تي وڏا وڏا بورڊ هڻي ڇڏيا.

هاڻ اتي سالياني عرس ۽ هر جمع جي رات جو ذڪر جي محفل به ٿيڻ لڳي. هوريان هوريان پير حسن علي شاهه جي شهرت چئي ڏسان پڪڙجي ويئي. سندس ننڍپڻ جون خواهشون پوريون ٿيڻ شروع ٿيون. ڪجهه وقت کانپوءِ سندس پيءُ گذاري ويو ته هن پنهنجي پيءُ جي قبر جي مٿان قبو اڏرائي پنهنجي تصوف جي سلسلي جي سڀني لوازمات کي بهترين شڪل ۾ دنيا جي سامهون پيش ڪري نه رڳو داد ۽ تحسين حاصل ڪئي، پر روحانيت جي ان مرڪز کي ڳوٺ ڳوٺ ۽ شهر شهر ۾ مشهوري پڻ ملڻ شروع ٿي.

حسن علي شاهه پنهنجي پير سائين جي محفل ۽ صحبت مان ڪيترائي گُر سکيا هئا. جيڪي اڄ کيس پيڻي ۽ ٽيڻي ترقيءَ ڏانهن وٺي وڃي رهيا هئا. هن جي آستاني تي نذر ۽ نياز جو سلسلو به جاري هو. هاڻ چوڻو ڏس سندس ڪرامتن جي ڪرشمين جي هادثن ۽ سندس پيءُ جي مزار تي قوالين جي سُرتي مست قلندرانہ ڌمال جو سلسلو جاري هو.

ڪو باسون پوريون ٿيڻ تي پير صاحب کي ڪامل پير چونڊو هو ته ڪو نوڪري ملڻ تي خوش هو پير صاحب پٽاڻي اولاد جا تعويذ ڏيڻ جي سلسلي ۾ ملڪ جي ”ڪنڊ ڪڙڇ“ ۾ مشهور ٿي ويو. هر ايندڙ کيس پٽاڻي اولاد جو تعويذ ڏيڻ جي ڪاميابي تي دل گهريو نذر ۽ نياز وصول ڪندو هو ۽ ناڪامي جي صورت ۾ جيڪا رب جي رضا چئي پاڻ کي آجو قرار ڏيئي ڇڏيندو هو.

هاڻ کيس ٻاهرين ملڪن مان ڪجهه مريد ورت وٺڻ وٺڻ ۽ عمري جون ٽڪيٽون پيش ڪندا هئا. ائين هن ڪجهه ملڪن جا دورا به ڪري ورتا. هڪ پرٿيل جوڙي ۽ ڇهن ڏيئرن جي مٿان پت چمڻ تي کيس حج جي

تڪيت جي سوکڙي ڏني ۽ هو حج به ڪري آيو پير صاحب نماز جي مهل به محفل سجائي ويٺو هوندو هو ۽ سندس مريد چوندا هئا ته پير صاحب هر نماز مسجد نبويءَ ۾ وڃي پڙهندو آهي... هونئن ته پير صاحب راولپنڊي به بس ۾ ويندو هو. پر پنجن وقتن جي نماز پڙهڻ جي لاءِ بنا ڪنهن سفري سهوليتن جي مديني پهچي ويندو هو.

هڪ ڏينهن هڪ همراهه ڀاءُ ڳاڙهي تي اچي خدمت ۾ حاضر ٿيو. دست بيعت کانپوءِ نذراني طور آستاني لاءِ پنجاهه هزار نذرانو ڏيئي موڪلائي هليو ويو. ڪجهه هفتن کان پوءِ اهو ئي همراهه جمعي جي نماز پير صاحب جي آستاني تي پڙهڻ کانپوءِ هڪ لک روپيا نذرانو ڏيئي روانو ٿيو ته پير کانس ٽنڙي روزگار بابت پڇا ڪئي، پر ان مريد وڌيڪ تفصيل ڏيڻ جي بدران دعا جي التجا ڪندي چيو ته جيڪڏهن هڪ مهيني جي اندر منهنجو ڪم ٿي ويو ته آئون اوهان جي آستاني لاءِ پنج لک روپيا نذر ڏيندس. ان سان گڏ هو موڪل گهري روانو ٿي ويو.

هڪ مهيني کانپوءِ هو ٻيهر خدمت ۾ حاضر ٿيو ته پير صاحب لنگر مان ماني گهرائڻ جي بدران مانيءَ جو ڌار بندوبست ڪرايو ۽ سٺي سنڌي برياني، ڪڙهائي، پڳل گوشت ۽ کاڌي جي ٻين شين جو بندوبست ڪرايو. ان دعوت ۾ ڪجهه خاص مريدن به شرڪت ڪئي. ماني کائڻ کانپوءِ هن خاص مريدن جي سامهون پنج لک روپيا آستاني جي لاءِ نذر ڪري ڏيڻ چاهيو ته پير صاحب جي صبر جو پيالو چلڪي پيو ۽ هن کانس سندس ڪاروبار جي باري ۾ ڪجهه سوال پڇيا. پر هو جواب ڏيڻ کان پاسو ڪندو رهيو. جڏهن موڪل گهري ته هن پير صاحب جي چهر تي ناراضگي جا آثار ڏسي چيو ”آئون ماڻهن کي ٻاهرين ملڪن موڪليندو آهيان.“

”بس ڏٺي جا ڪم آهن. ڪم سنو پيو هلي... اوهان جي دعا سان منهنجي ڪم کي چار چنڊ لڳي ويا آهن. اوهين دعا ڪريو ته منهنجو ڪم ائين ئي هلندو رهي ته آئون آستاني شريف جي لاءِ پنهنجي آمدني جو مخصوص حصو ادا ڪندڙ رهندس.“

پير صاحب کيس اڃ رات اتي ئي ٽڪڙ جي لاءِ چيو! پر هن سڀاڻي اچڻ جو وعدو ڪري موڪلائي ويو. هاڻ پير حسن علي جي ذهن ۾ دولت جا ڍڳ ۽ پنهنجي حصي جي حصول جا خواب اچڻ لڳا. ٻي ڏينهن هن جي

اچڻ تي پير صاحب ڪانس هر ملڪ جي ويزائن، ڪم ۽ ڪاروبار جي نوعيت جي باري ۾ معلومات حاصل ڪري هڪ ڊائري ۾ نوٽ ڪري ورتي. هن پير صاحب کي ففتي ففتي جي پائيواريءَ تي راضي ڪري ورتو. ضروري ڪاغذن پاسپورٽ ۽ تصويرن سان گڏ اڌ رقم جي اڳواٽ وصولي تي هنن جي وچ ۾ ڪاروباري پائيواري جو زباني معاهدو طئي ٿيو.

پير حسن علي شاهه جي عقيدتمندن ۾ اها ڳالهه جهنگ جي باهه وانگر پڪڙجي ويئي. ڏسندي ئي ڏسندي ڪجهه ئي هفتن جي اندر پنجاهه جي لڳ ڀڳ پاسپورٽ ۽ ڏيڍ ڪروڙ روپيا گڏ ٿي ويا. پير صاحب هاڻ لاهور جي پوش علائقي ۾ پنهنجي آستاني جي منتقلي جا خواب سجائي ورتا.

وعدي موجب اهو شخص ڪجهه ڏينهن کانپوءِ آيو ۽ پاسپورٽ ۽ رقم کڻي روانو ٿي ويو. ان سان گڏ پير صاحب کي نفعي مان اڳواٽ ڏهه لک روپيا به ادا ڪري ويو. ڪجهه ڏينهن تائين هو هڪٻئي سان رابطي ۾ رهيا. ان دوران پير صاحب ڏيڍ ڪروڙ روپيا ۽ پاسپورٽ ان جي حوالي ڪري ڇڏيا.

هڪ ڏينهن : صاحب محفل سجائي ويٺو هو ته هڪ عورت روئندي ۽ رڙندي آئي ۽ چوڻ لڳي، ”پير سائين يا ته رقم واپس ڪريو يا منهنجي بچي کي جلد ٻاهر موڪليو.“ پير صاحب پنهنجي کيسي مان موبائيل ڪڍي ۽ ان شخص جو نمبر ملايو پر ان جو نمبر بند هو ۽ ائين ان جو نمبر لڳاتار بند ٿي رهيو. ائين ڪيترائي هفتا گذري ويا، پر ان همراهه جو ڪوبه اتوپتون مليو.

هاڻ پير صاحب کي رقم جي دعويٰ دارن ڏينهن رات تنگ ڪرڻ شروع ڪيو ۽ کيس ڪجهه سمجهه ۾ نه پي آيو ته ڇا ڪري ان پریشانيءَ جي حالت ۾ هڪ ڏينهن هو پڻ ڪيو، ”پيري مريدي جنهن کي آئون آسان سمجهي رهيو هئس... پر اهو ته ڪو ايڏو سولو ڪم ڪونهي...“

هاڻ هو ڪيڏانهن وڃي... کيس ڪجهه به سمجهه ۾ نه پي آيو. هڪ ڏينهن پير صاحب نه چاهيندي به گهر کان ٻاهر نڪرڻ لڳو. جو اوچتو سندس جسم جي، کاپي پاسي دل وٽ پهرين هلڪو سور محسوس ٿيو ۽ پوءِ اهو سور وڌندو ويو... ۽ ان سور سبب پير صاحب اچي پٽ تي ٽهڪو ڪيو. پير صاحب دل جي شديد دوري سبب گذاري ويو.

﴿﴾

بی



شهر ۾ ويرانِي چانيل هئي. دڪاندار پنهنجن پنهنجن دوڪانن جي ٻاهر سامان رکيو گراهڪن جي اوسيٽري ۾ هئا. شهر ۾ ماڻهن جو اچڻ وڃڻ جن تہ ختم ٿي چڪو هو. هوا جا گرم جھونڪا سڄي شهر جا ردي کاغذ، ڪڪ، پن ۽ مٽي اُڏائي. رڙيون ڪندي گهٽين ۾ ناچ نچي رهيا هئا. ڏڪار ۽ سوکھڙي پاءُ کي پاءُ جو ويري بنائي ڇڏيو هو. چوري ۽ ڦرون عام ٿي چڪيون هيون.

آسپاس ۾ نااميدي ۽ مايوسيءَ اچي پنهنجا خيما کوڙيا هئا. بک سبب اڻ سھپ، جھيڙو جهٽو ۽ ڪينو ڪدورت پنهنجي عروج تي هو. ماڻهن بک جي ختم ٿيڻ تائين محبت، پائيجاري ۽ انساني همدرديءَ کي جن خدا حافظ چئي ڇڏيو هو.

بُک ۽ غربت کان بيزار ٿيل ماڻهون سڙيل، قتل ۽ خراب ٿيل ميوا ۽ ڪچيون پاڇيون، بچيل سڇيل سُڪل ماني جا ٽڪرا پاڻي ۾ پُڙائي ٿي کاڌا. زمين سہ هٽ تان ڦاٽي پئي هئي. اها جن صدين کان اڃايل ۽ ٺوٺ لڳي رهي هئي.

پکي ۽ جانور هانپارو هڻندي تيز اُس کان پناهه ٿي گھري ساوڪ جو نالو ۽ نيشان بہ نہ هو. چوڏس سُڪل گاهه ۽ پتا انسان ۽ جانورن جو مقدر بنجي چڪا هئا. ۽ اهي ئي بک ۾ سندن غذا هئا.

آسمان تي ڪڪر چانئجي ٿي ويا، چوڏاري مينهن پوڻ جا امڪان ٿيڻ تي لڳا، ماڻهن جون آسون جڳڻ تي لڳيون ۽ هو دعائون ڪرڻ تي لڳا. شهر، پاڻن ۾ ڪڪرن سبب سج انهن جي پويان لڪي ٿي ويو... جو اوچتو ئي اوچتو تيز هوائن انهن کي ٿيڙي پکيڙي ٿي ڇڏيو ۽ ڏسندي ئي ڏسندي

گرم سج انسانن کي پنهنجي ڪاوڙ کي تپش ڏيکاريندي آسمان اميد تي اڪيلو ٿي ويٺو هو.

شهر ته شهر، ڳوٺ ۽ وسنديون ويران ٿينديون نظر اچي رهيون هيون. آسودگي ۽ خوشحالي دم ۾ ٿيندي نظر اچي رهي هئي. ماڻهن تي حسرت ۽ نااميديءَ جا پاڇا گهرا پي ويا. ماڻهن جون دليون اونداهيون ٿي چڪيون هيون. سجاڳيءَ جو نالو نشان نظر نه پي آيو. ماڻهو هڪ هنڌ گڏ ٿيا. ڪاريل وستين ۾ اسان کي وري به خوشحاليءَ جي ڪوشش ڪرڻ گهرجي. ”اچن وارن واري هڪ جهوني شخص پنهنجي ٽوٽي مٽي تان لاهيندي چيو.

”چونءُ؟“

”اسين سڀ ڪوشش ڪريون ته گهڻو ڪجهه ٿي سگهي ٿو.“

”ڇا ٿيندو؟“

”آسمان مينهن وسائيندو پوک ٿيندي، ڦلدار وڻ ميوو ڏيندا ۽ پاڇيون پيدا ٿينديون.“

”پر انهيءَ ۾ ته گهڻو وقت لڳندو... تيستائين ته ماڻهو مري چڪا هوندا.“

”اسين بيزار ٿي پيا آهيون.“

”انسانن جا پيرا ائين نظر پيا اچن. ڄڻ أم الصبيان جا مريض هجن.“

هڏين جا پيرا.

انساني مهاندا نڪتل هڏين سبب پنهنجي سڃاڻپ وڃائي چڪا آهن.

هان ته ماڻهن جي اکين ۾ لڙڪن جو پاڻي به سُڪي چڪو آهي.

فريادي پنهنجي هيئت ۽ منهن مهاندي مان مايوس پيو نظر اچي.

ٻار اڃ جي سختيءَ سبب روئڻ جي سگهه به وڃائي وينا آهن.

چهرن مان ڏند ائين اُڀري آيا آهن، ڄڻ ڪلندڙ ۽ روئندڙن جون

شڪليون هڪجهڙيون هجن.

پوءِ

دعا ڪريو ته زمين تي من سلوي وسي.

اسين چوندي وٺندا سين.



ناشڪري ڪونه ڪنداسين.

بصر ۽ توم پوکڻ جي ڪڏهن به خواهش نه ورجائينداسين.  
هڪ ڪاري رنگ جي پوڙهي مائي، هيٺن هڏن ۽ جسم سان، ڪرندي  
ٿڙندي، سهارو وٺندي، ڪنهن مهل ويهي سُڙڻ تي لڳي ته ڪنهن مهل اتي  
بيهي ٿي رهي. ”اوهين سڀ مرد ته آهيو... هسٽ وارا... ناکامي ته اوهان کان  
ڪوهين ڏور بيهي پناهه گهرندي هئي.. ڪاميابي اوهان جون جتيون  
چٽيندي نه ٿڪندي هئي.“

انسانن جي وستين تي

عذاب جو هي طوفان ڪوبي سبب نه آيو آهي.  
ضرور اوهين هڪٻئي کان لاتعلق هئا.  
اوهان جا پيٽ ڀريل هئا ۽ غرور سبب ڪنڌ تائيل.  
اوهان جي اکين مان رت ٽمندو هو.  
اوهين خدا جي زمين تي آڪڙجي هلندا هئا.  
اوهان هڪٻئي تي زوري تعصب جي جنگ مڙهي ڇڏي هئي.  
علائقا ۽ خطا اوهان جي سڃاڻپ بنيا، پوءِ اوهين نظرين جي ماترين ۾  
رستو پٽڪي ويا.

هوريان هوريان، هلندي هلندي

اوهين هلندي ٻُڪ ۽ غربت جي ماترين ۾ اچي پهتا...  
ڪير چوي توڙڪا رآهي... ڪير تو چوي ته اناج ڪونهي،  
اوهان دنيا جي تاريخ پڙهي آهي.“  
هن رڙ ڪري چيو.

”دنيا ۾ هن کان اڳ به ٻڪ جي تاريخ ملي ٿي. ڏڪار ۽ سوڪهڙو ايندو  
رهيو آهي. انسان ٻُڪ، بيماري ۽ فاقن سبب مرندا رهيا آهن، پر هن پيري  
ائين ڪونهي. گذريل سال جيڪو ان لٿو هو، ان مان گودام پريا پيا آهن.

اٿو پنهنجن گهرن ۾ ڏيئا ٻاريو

اوندا هي ختم ڪري سُهائي پڪيڙيو.

ڏسو! سج لهي رهيو آهي، اُفق تي لڙهندڙ شام اوهان جي بي وسيءَ تي

ماتر پئي ڪري

”هو سامهون باه ڇا جي آهي؟“ هن اشارو ڪندي چيو.  
هوءَ ڏور پري اُفق تي باه جهڙي روشني ڪهڙي آهي.  
متان سوچيو.

سج لهي ويو... نااميدي ڪنڙ آهي.  
اُتو... شاباس اُتو.

سبح جي اميد جا پاڇا اوهان جي مٿان آهن... پر اوهين بڪ جي هٿان  
انڌا ٿي چڪا آهيو. خدا اوهان کي اڪيون ڏنيون، دماغ ڏنو ۽ هٿ پير ڏنا.  
هوءَ پريان

روشنِي نظر اچي رهي آهي.  
اناڇ سان پريل گودامن تي تالا آهن.  
انهن جون چاڀيون ڳولهيو...

هو پريان وڏيون وڏيون پتيون... انهن تي جهنبدار تارون آهن، انهن  
جهنبدار تارن ۾ ٻرندڙ بجلي...

۽ انهن پتين سان گڏ اهي روشني سان جڳ جڳ ڪندڙ بنگلا ۽  
چوڏس روشني.

اُتو غور سان ڏسو.

هو سامهون ڏونهن اٿي رهيو آهي... اتي اناڇ جي ڪا به ڪوٽ ڪونهي.  
ڌڪار ڪڏهن هو؟

هڪ افواهه هو... چوڌاري واويلا هئي.

اوهين پڪين جيان خدا تي ڀروسو رکو ٿا.

اهو ئي آڻيو ٿا... جيڪو ڪاٺو ٿا...

اوهان کي مصيبتن جي ڏينهن جو اُٿڪو نه هو ۽ اوهان افواهن تي ڌيان نه

ڌريو... ڌريو به ڪيئن ها... اوهان وٽ ته اناڇ گڏ ڪرڻ جي لاءِ موڙي به نه هئي.

اُٿڪو نه ڪريو.

منهنجي ڳالهه تي يقين ڪريو.

هلومون سان گڏ.

هنن ماڙين ۽ بنگلن ۾ اوهان جي حصي جو اناڇ گڏ ڪو ويو آهي.

منهنجا پڇڙو! اوهان جي مهاندين جي تازگي ڪيڏانهن وٺي. اوهان جا  
 نڪ ڊيگڙين جي خوشبوءِ محسوس ڪرڻ کان لاچار ڇو آهن.  
 اوهان جي امڙا اڃا جيئري آهي... هوءَ روئندي چئي رهي آهي.  
 هيءَ ڌرتي اوهان جي ماءُ آهي... ان وٽ اڃا گهڻو ڪجهه آهي.  
 هن ڌرتيءَ تي ٻڪ جو پاڇو آهي... هيءَ اڃا ايل آهي... هن جي اڃ  
 اوهين هڪٻئي جا دشمن بنجي نه اڃهايو.  
 اڇو مون سان گڏ ڪجهه ماڻهو سامهون بيٺا آهن... هو اناج ورهائڻ  
 جي تياري پيا ڪن.

اڃهو اناج ورهائڻو ۽ اوهين ڏي ڪري ڪاڻجو.  
 اڃ جي رات اونداهي ضرور آهي، پر سڀاڻي تائين اونداهي ختم ٿي  
 ويندي پوڙهي مائي اڳيان وڌندي وڌين وڌين ماڙين ۽ بنگلن وٽ اچي بيٺي.  
 هن جي پويان ماڻهن جو وڏو هنجوم هلي رهيو هو.  
 اناج ورهائڻ جي خبر پري پري تائين پکڙجي چڪي هئي.

لائوڊ اسپيڪر تي اعلان ٿيو.  
 تمام جلد اناج ورهائيو ويندو.

قطارن ۾ ٿي بيٺو.

پر ٻڪ جا ماربل ماڻهو هڪٻئي کي پويان ڌڪيندا اڳيان وڌڻ جي  
 ڪوشش ۾ لڳا رهيا.

پوڙهي مائي کين آرام ۽ سکون سان اڳيان وڌڻ ۽ صبر جو درس ڏيئي رهي هئي.  
 ڪافي دير کان اعلان ٿي رهيا هئا. ٻڪ جون خبرون عالمي ميڊيا تي

نشر ٿيڻ ۾ باقي ڪا دير هئي.

اليڪٽرانڪ ۽ پرنٽ ميڊيا جي ماڻهن جي پهچڻ تائين ٻڪ ۽ اڃ  
 سبب تڙپندڙ ماڻهو مري رهيا هئا.

پوڙهي مائي اناج ورهائڻ جو اشارو ڪري رهي هئي.

ماڻهو پنهنجي واري اچڻ جي اوسيٽري ۾ هئا ته ڪيڏي مهل تو اناج

ورهائجي ۽ هو پيٽ پري ڪائين.

اناج ورهائڻ جو اوسيٽرو ڊگهو ٿيڻ لڳو... ماڻهو تڙپي تڙپي مرڻ لڳا...

ٻارڙا اڃ ۽ ٻڪ سبب تڙپيون هڻڻ لڳا.

پر ڀٽ جي ڊيگين جا منهن ڪنهن جي اوسيٽري ۾ هئا.  
ڪنهن جو اوسيٽرو  
ڇا جو انتظار...

ورهائي ڇڏيو سڀ ڪجهه،  
اڃا ڇا پيا ڏسو.

انسان آهيو... انسانن جي ٻُڪ ختم ڪريو.  
هاڻ ماڻهو وڌيڪ انتظار نٿا ڪري سگهن.

پر هُنن جي ڪنن تي جونءَ به نه ٿي سُرِي هُنن جا پيٽ پريل هئا. هُنن  
جا مهاندا تازا توانا هئا ۽ اکين ۾ چمڪ هئي.

ڪنهن جو اوسيٽرو؟

ڇا جو اوسيٽرو؟

پهرين ته انسانيت ايتري بي وس ۽ مڪار نه هئي جو ماڻهو روئي رهيا هجن،  
تڙبي رهيا هجن... ٻُڪ ۽ اُڇ سبب مري رهيا هجن ۽ ڍاول مهاندين تي ڏک نه هجي.  
اناڇ ڪيڏي مهل ورتائون... باقي ڪيترو اوسيٽرو ڪرڻون پوندو؟  
پوڙهي مائيءَ آگر جي اشاري سان سڀني اڃايلن ۽ بڪايلن جو ڌيان  
پريان ايندڙ گاڏين ڏانهن ڏياريو... جن تي ڪئمراٽون ۽ ڊش لڳل هيون.  
هاڻ ماڙين ۽ بنگلن جا رهاڪو اناڇ ورتائيندا.

مرڻ وارو! اوهان جون مائرون... اوهان جي روحن کان شرمندو آهن.

اوهان جي ماءُ ڪمزور ۽ هيٺي آهي.

نه ته گرهه ڪسي اوهان جي وات ۾ وجهي ها.

ماڙين ۽ بنگلن جي سامهون ڪئميراٽون لڳي چڪيون هيون. تصوير

ڪشي شروع ٿي چڪي هئي. ميڊيا وارا اچي چڪا هئا.

شهرت ۽ ناموري جي بڪايلن جي ٻُڪ منجھي چڪي هئي.

اڃو! هاڻ اناڇ ورتائجي رهيو آهي.

جلدي اچو... اڇ سڀ ٻُڪيا... هن حشر جي ميدان ۾ بيهي پنهنجي ٻُڪ

جو ماتم ڪندا.



اندو پینو



هو اڪثر ڪري هن جي ماءُ وٽ ويهي پنهنجو اندر اوريندو هو جڙ  
 هوءُ سندس سڳي ماءُ هجي.  
 ريشمان به کيس دعائون ڏيندي سدائين چوندي هئي، ”جنهن ڪم ۾  
 منهنجو پٽ ڪاميابي ماڻي... الله ڪري تون به ان ڪم ۾ ڪاميابي حاصل  
 ڪرين... ۽ تنهنجو نالو ٿئي.“

هوءُ پنهي ۾ ڪو به فرق نه سمجهندي هئي. سياري جي مند ۾ هوءُ پشم  
 جي ڌاڳي سان هنن جي لاءِ هڪ ئي رنگ جا سوپٽر، ٽوپيون ۽ گلوبند اُٺندي  
 هئي ۽ هنن جي لاءِ جوتا ۽ ڪپڙا به هڪجهڙا خريدي ايندي هئي.  
 جيتوڻيڪ پئسن جي ربل ڇيل ته نه هئي، پر گهر جون حالتون سٺيون هيون  
 ۽ زندگيءَ جو گاڏو سٺي نموني هلي رهيو هو. هن جي پيٽ به نجِي ڪاليج ۾  
 ٽرڊ ايئر ۾ داخلا ورتي هئي... پڙهڻس جي پگهار مان ڪاليج جي في، گاڏي  
 جو خرچ ۽ گهر و ضرورتن پوريون ٿي وينديون هيون.

عيد جو ڏينهن هو ۽ پڙهڻس نديم عيد نماز جي لاءِ عيد گاهه ۾ پهتو.

اڃا مولوي صاحب پنهنجو خطبو مس شروع ڪيو هو جو ڪجهه ماڻهو  
 زور سان نعره ٽڪبير الله اڪبر جا نعره هڻي مسجد مان نڪري ويا. نديم  
 اُٿيو ۽ مولوي صاحب کان موڪل رُسي لائوڊ اسپيڪر تي چوڻ لڳو، ”اڄ  
 ملڪ جي ڪنڊ ڪڙڇ ۾ دهشتگردن جو راج آهي. انهن ماڻهن جو ڪو به  
 دين ايمان ڪونهي. اسين مسجد ۾ به نعره ٽڪبير جو نعرو هڻون ٿا ته نمازي  
 ڊڄي ٿا وڃن ته شايد مسجد ۾ آپگهاتي بمبار گهڙي آيو آهي. دهشتگرد  
 اسان مان آهن، پر انهن جي سکيا غلط انداز ۾ ٿي آهي. هو پنهنجي ملڪ  
 جي هٿين خالي ۽ بي گناهه معصوم شهرين کي قتل ڪرڻ کان به نٿا مڙن!“

هن اڃا ايترو مس چيو ته نعري تڪبير سان گڏ هڪ هڪ فائر ٿيو ۽ گواي اچي هن جي سيني ۾ لڳي. توپ جي گولي جهري آواز مسجد جون پٽيون ئي ڪنبائي ڇڏيون. ڏسندي ئي ڏسندي لاشن جا ٽڪرا مسجد جي پنڪن ۽ ديوارن سان چهتي ويا. مسجد جي اندرينءَ حصي ۽ اڱڻ ۾ انساني عضوا پکڙجي ويا. عيد جي خوشي موت جي رقص ۾ بدلجي ويئي. گهر گهر ۾ ڪهرام مچي ويو.

شهباز هن جي پاءُ هٿ جو ثبوت ڏنو. هن جي پيءُ جي جنازي کي دفنائڻ کان وٺي سيني رسمن، تيجهي ۽ چاليهي تائين شهباز اڳڀرو رهيو. ڪجهه وقت ته گهر جو گاڏو گهيلبور رهيو هوريان هوريان جيڪا ميٽري چونڊي هئي، سا ختم ٿي ويئي. پيٽس ڪاليج ڇڏي اچي گهر ويهي رهي. ساجد اٺين ڪلاس ۾ فيل هو. هو ڇهن مهينن تائين ته مختلف هنڌن تي سيلزمين، پٽيوالي ۽ پنگيءَ جي نوڪري ڪندو رهيو ۽ سٺي روزگار جي ڳولا ۾ در در جي خاڪ ڇاڻيندو رهيو. نيٺ هوبوبي روزگاريءَ جا ڏينهن گذارڻ لڳو ۽ ڳالهه وڃي فائن تائين پهتي. گهر ۾ چلهه پارٽ به مسئلو بنجي ويو. ڦوڏني جي چٽي يا بصرن جي ڳنڍ سان ماني کيس ٽڙيءَ مان هيٺ ئي نه لهندي هئي. هيڏانهن شهباز جون ٻه عيدون گذري ويون. هن جي امڙ کيس ڪپڙن جو هڪ وڳو به وٺي نه ڏنو هو. ۽ هن به ته گذريل اٺن مهينن کان مڙي به نه ڏنو هو. هو مڙي ڏسي به ڪيئن ها، کيس انهن جي ڏک پري سڏڪن ۽ آهن ۾ ويڙهيل فاقه ڪشي جي ڪٿا ٻڌڻ جو ڪوشوق به نه رهيو هو. هونئن به شهباز جي پيءُ بي شادي ڪري ورتي هئي ۽ کيس عاق ڪري ڇڏيو هو ۽ هو پيٽ جي دوزخ ڀرڻ جي لاءِ اناج منڊيءَ ۾ اناج جون پوريون ڍوئي ۽ ڪڏهن رازن سان گڏجي سيمنت ۽ سرن جون تغاريون کڻي وقت پيو گذاريندو هو.

هيڏانهن ساجد ٽڪجي ٿئي گهر پهتو ۽ مايوسيءَ مان چيائين ”امان! اڃ به نوڪري نه ملي.“



ڪن ترسي هن چيو ”در در جا ڌڪا کائڻ جي بدران سنو اهو آهي ته ماڻهو پنڻ شروع ڪري“

”شرم ڪرا! ههڙو ڪريل ڪم ڪندين... پنهنجو هڏ ٻٽ ته ڏس،

محنت ۽ مزدوري ڪرڻ!“ ريشمان ڪاوڙ مان چيو.

”امان تون غلط پئي چوڻ! جنهن معاشري آپگهاتي حملو ڪري

منهنجو پيءُ مون کان ڪسي ورتو. بابا کان پوءِ انهن اسان جو خيرات ۽

زڪوات پر به حصو نه رکيو. ڪنهن وات ويندي توکي بيوهه سمجهي پنج سو

يا هزار جي مدد به نه ڪئي... اهڙي معاشري پر پنڻ وڌو گناهه آهي ته ڇا ڌاڙا

هٿان ۽ قرون ۽ چوري ڪريان.“

سندس امڙ وضو ڪري مصلي تي بيهي رهي. نماز پڙهي آڱرين تي

ڳڻيندي وظيفو پڙهندي، کيس پاڻ وٽ سڏي سمجهائڻ لڳي، پر کيس ڪجهه

به ٻڌڻ نه پي آيو. هو گهٻرائجي رڙيون ڪرڻ لڳو. ”امان مون کي ته ڪجهه

به نظر نٿو اچي! لڳي ٿو ته منهنجي نظر هلي ويئي آهي... ڇا آئون سچ پچ

پنڻ جي قابل وڃي رهندس...“

اهو چئي هو سنئون ڊگهو ٽي ڪٽ تي لپي پيو.

ٿورو ڀيرو ڪجهه ڪبو تر وڻ جي هيٺان مزي سان ويٺا چوڳو ڪري

گتر گون گتر گون ڪري رهيا هئا. پر سان ئي نيلم ويٺي رات جو دال رڌڻ لاءِ

مسور جي دال مان پٿريون چونڊي رهي هئي.

هو هڪ ڀيرو ٻيهر زور سان چوڻ لڳو ”امان! خدا جي مڙهي... منهنجي

حال تي ڌيان ڏر... مون کي ڪجهه به نظر نه پيو اچي.“

ريشمان، نيلم سان گڏ کيس هڪ رکشا ۾ ويهاري ويجهي ڳوٺ جي

هڪ پير صاحب وٽ وٺي ويئي. جتي ڪيترائي گونگا ۽ ٻوڙا دم ڪرائي

رهيا هئا... هڪ قطار ۾ انڌا به بيٺا هئا. پير صاحب پهرين گونگن ۽ پوءِ ٻوڙن

تي دم ڪرڻ جي ڪري مشهور ٿيو. پوءِ هن انڌن ڏانهن به ڌيان ڏرڻ شروع

ڪيو. ماڻهو ٽولن جا ٽولا مٿي چٽيندا، روڪڙ پڪرين، چيلن، ڪڪڙين،

بيدن ۽ کير جي صورت ۾ نذر نياز پيڻا ڪري خوش ٿي موٽي رهيا هئا.

هڪ پاسي قوال قوالي ڳائي رهيا هئا. ٻي پاسي پير صاحب جي مريدن جي نعرن جي ٽم لڳي پئي هئي... اها فضا ماحول کي وڌيڪ پُر رونق بنائي رکيو هو.

ڪجهه حاضرين وري مسجد جي پٺيان قائم لنگر خاني مان گوشت ۽ دال جي ٻوڙ سان گڏ گول گول ڪٽڪ جون مانيون وٺي، لنگر مان پيٽ پوڄا ڪري رهيا هئا. ته ڪي همراھ وري بچيل مانيون جا ٽڪر پور تبرڪ طور پنهنجي گهر کڻي وڃڻ جي لاءِ پنهنجي شاپنگ بيگس ۾ وجهي رهيا هئا. واري اچڻ تي هن کي پير صاحب جي اڳيان آندو ويو... پير صاحب هن جون اکيون کوليون ۽ ان تي پنهنجي ٿڪ مڪي ۽ چيو ”هن کي جلد سڀ ڪجهه نظر اچڻ لڳندو.“

ماڻهنس پير جي پيرن کي چهي، پنهنجن آڱوٺن کي چمندي اٿي ابتن پيرن سان هلندي پير صاحب جي حجري مان ٻاهر نڪري ويئي.

”پير سائين ڊاڪٽر آهي ڇا؟“ نيلم حيراني مان پڇيو.

”نه ڏي! هيءُ روحاني ڊاڪٽر آهي.“

نيلم کي ڀلا ڪهڙي خبر ته روحاني ڊاڪٽر ڪهڙي بلا هوندو آهي. گهر پهچي ساجد جي ماءُ اطمينان جي ڪيفيت سان ڀرپور ٿي مانيون پڇائيندي چيو ”ڏسج! منهنجو يقين آهي ته ساجد اڄ ئي نيڪ ٿي ويندو. منهنجو پير صاحب وڏي ڀهتل هستي آهي... تون جلدي پاڻهن کي ماني ڏي.. آئون هڪ ڪم سان پاڙي پر پئي وڃان.“

هيڏان هن ساجد جي بيماري جو ٻڌي، شهباز به اچي پهتو.

”اڙي ساجد ٻڌائي طبيعت ڪيئن اٿئي؟“ ڪجهه نظر به اچئي ٿو يا رڳو نذر ۽ نياز ڏيئي پریشان ويٺو آهين؟“

ساجد، شهباز جي ڳالهه جو جواب ڏيڻ جي بدران، سندس ڪن ۾ سرپاٽ ڪيو ٻي ڏينهن صبح جو صبح هو سوڀر شهر جي هڪ چوڪ تي مشهور گذرگاهه تي پهتا، جتان کان ماڻهو پل تان لهي شهر ۾ داخل ٿيندا هئا. ساجد اکين جون ماڻڪيون تيزي سان گھمائڻ لڳو جنهن جي ڪري ماڻهو

کيس نابين سمجھي پنجن ۽ ڏهن روپين جا نوٽ ڏيندا اڳتي وڌندا رهيا.  
توري دير کانپوءِ به چار سؤ روپيا ٿي ويا.

”مون کي خبر ڪونهي ته هي ڪيترا آهن... تون پاڻ وٽ رک!“ ساجد

نوٽن کي مروڙيندين کيس چيو.

هن گهر پهچي اها رقم پنهنجي امڙ جي حوالي ڪئي. ”ماڻهس جي

پچڻ تي کيس هتان هتان: ون ٻڌائي ماڻ ڪرائي ڇڏيائينس. ٻي ڏينهن

پنهني طئي ڪيو ته ٻي شهر وڃي ڪنهن سُني چوڪ تي پننداسين.

گهر واپس پهچڻ کانپوءِ ساجد لڳاتار ڪنجهندو ۽ چونڊو رهيو ”اي

الله! منهنجو ڇا ٿيندو. مونکي ڪڏهن نظر اچڻ لڳندو.“

ٻي ڏينهن هو پنهنجي گهر کان پنجويهه ميل پري گوجر خان شهر جي

مين بازار سان لڳ جي ٿي. روڊ تي ٺهيل انڊر پاس جي ڏاڪڻين تي اچي

ويٺا. جتي هر ايندڙ ويندڙ پنج ڏهه روپيا سندن هٿن ۾ ڏيندو گذري ٿي ويو.

ساجد کي صحيح نموني پنڻ به نه ٻي آيو.

پهرين ڏينهن اتي ڪجهه ڪلاڪ ويهڻ کانپوءِ هو واپس گهر موٽي آيا.

ماڻهس گهر مان غائب رهڻ جو سبب پڇيس ته شهباز حيلاً بهانا ڪري

ساجد جي اکين جي علاج ڪرائڻ جو چئي جند ڇڏائي.

ڪجهه ڏينهن کانپوءِ هڪ ڏينهن شهباز هن جي امڙ کي اطمينان

ڏيارڻ جي لاءِ چيو ته اسان کي ٻي شهر ۾ نوڪري ملي ويئي آهي. ساجد جي

امڙ هڪ ڀيرو ٻيهر جهولي جهلي کيس دعائون ڏنيون. مهيني کانپوءِ جڏهن

ڪجهه هزار روپيا هن گهر ڏنا ته ماڻهس خوش ٿي ويئي.

ريشمان جڏهن ڪانس قاتل ۽ ميرا ڪپڙا ۽ بنا پالش جي بوٽ پائڻ جو

سبب پڇندي هئي ته ساجد چونڊو هو امان مشين تي ڪم ڪرڻ مهل اتي

نوان ڪپڙا پائي ٿوروئي ڪو ويهيو آهي. ائين هو چرين جهڙي حالت ۽

ڪيفيت جو روپ اختيار ڪري روزانو انڊر پاس جي ڏاڪڻين وٽ ويهي

پنڊو ۽ شام جو گهر موٽي ايندو هو.

هن شهباز پنهنجي ڪمائي مان اڌ حصو ڏيڻ تي راضي ڪرڻ چاهيو  
پر هن همدرد دوست جو روپ اختيار ڪندي پاڻ کي رڳو نوت سڌو ڪرڻ  
تي مقرر ڪري ايمانداريءَ جو روپ اختيار ڪري رکيو.

هن انڌي هٿ جو ناتڪ رچائي رکيو. شهباز ۽ سندس گهروارن، ايتري  
قدر جو سڄي برادريءَ کي سؤ سيڪڙو پڪ ٿي ويئي ته ساجد انڌو ٿي  
چڪو آهي. سندس انڌي پٽي جو سڀ کان وڏو فائدو شهباز کي هو ۽ جيڪو  
ملندڙ خيرات مان سؤ ۽ پنج سؤ جا نوت پاڻ رکي ڇڏيندو هو ۽ کيس پنجين  
۽ ڏهين جا نوت ڏيندو هو.

هو اهو سڀ ڪجهه ڏسندي به صبر جو عملي مظاهرو ڪندي، دل ۽  
زيان تي جبر ڪندي پنهنجي سوچ، جذبن ۽ ڪاوڙ کي اندر ئي اندر  
دبائيندو رهيو. ائين اهو ڪم ڪندي کين ڪيترائي سال گذري ويا.  
هيڏانهن ساجد صبر جو عملي مظاهرو ڪندو رهيو. ڏهن سالن ۾ شهباز  
شادي به ڪري ورتي ۽ ڪافي پئسا به ميڙي ورتائين، پر انڌي هٿ جو  
ڊرامون ڪندي به ساجد ٻن وقتن جي ويلن ۽ پيڻ جا تعليمي خرچ ڏکيائي  
سان پورا ڪندو هو. کيس رات ڏينهن پنهنجي پيڻ جي شاديءَ جو فڪر  
ڪاٽڻ لڳو پر حالتون سازگار هجن ته اهو سڀ ڪجهه ممڪن ٿئي.

هڪ ڏينهن هو انڊر پاس وٽ ويٺو صدا هڻي رهيو هو ”اي بابا ڏيئي وڃ  
وات الله جي... فقير ڪي...“

اها صدا ٻڌي هڪ شخص هڪدم پويان مڙيو ۽ پنهنجي کيسي ۾ هٿ  
وجهي ساڍي ستين هزار روپين جو انعامي بانڊ ڪشئي ۾ وجهي هليو ويو.  
شهباز انعامي بانڊ ڏسندي ئي پنهنجي ڏهاڙي ڪڙي ڪري ورتي. ان  
شام جو نوتن کي ترتيب ڏيندي هن معمول موجب انعامي بانڊ سان گڏ سؤ  
۽ پنج سؤ جا نوت به سنڀالي گهر روانو ٿي ويو. گهر وڃي هن پنهنجي الماڙي  
جي اندر ڪچي پينسل سان انعامي بانڊ جو نمبر لکي قرع اندازي جو  
اوسيٽرو ڪرڻ لڳو.

ساجد به معمول موجب گهر روانو ٿي ويو.

اڄ ماڻهنس ڳوٺان آيل ديسي گيهه ۾ پيگي ڏاڍو سنو ساڳ رڌيو هو. کيس گهر پهچندي ئي اهو کائڻ جي لاءِ ڏٺو ويو. پر سندس بک مري چڪي هئي. کيس انعامي بانڊ جي ائين وڃڻ تي سخت ارمان هو. انڌي هٿن جي ناٽڪ جي ڊپ سبب هو ڪجهه ڪچي پڇي به نه پي سگهيو. ساجد طبيعت جي ناسازي جو بهانو ڪري ڪجهه به نه ڪاڌو.

اهو ڏينهن آرٽر جي سخت گرميءَ جو ڏينهن هو ۽ رات به بي حد گرمي هئي. هن اها سڄي رات پاسا ورائيندي دل تي دل ۾ شهباز جي دوستي ۽ پنهنجي حق تلفيءَ تي پنهنجو پاڻ سان بحث ڪندو ۽ دليل ڏيندو رهيو. صبح ٿيندي ئي هو پنهنجي ڪم تي روانو ٿي ويو پر کيس شهباز کان نفرت ٿيڻ لڳي. ڪجهه مهينن کانپوءِ هڪ ڏينهن شهباز ڏاڍو خوش نظر آيو.

هو هن کي ايترو خوش ڏسي سمجهي ويو ته ڪا گز پڙ ضرور آهي. ٿوري دير کان پوءِ شهباز پاڻ تي چوڻ شروع ڪيو ”يار توکي هڪ خوشخبري تو ٻڌايان... گهڻو اڳ مون هڪ انعامي بانڊ ورتو هو... ڪلهوڪي شام واري اخبار ۾ نمبر چيڪ ڪيم ته منهنجو هڪ ڪروڙ روپين جو انعام نڪتو آهي... هاڻ آئون چاهيان ٿو ته ڪو سنو ڪاروبار ڪريان... ۽ هائو توکي اهو ٻڌائڻ وسري ويو ته ڪجهه ڏينهن کانپوءِ جڏهن اها انعامي رقم ملنديم ته پنهنجي گهر ۾ هڪ جشن جو بندوبست ڪندس. تون به اچ... پر ان ڳالهه جو خيال رکج ته اها ڪنهن کي به خبر نه پوي ته آئون هت تو سان گڏ ويهندو هئس.“

اهو ٻڌي ساجد جي اکين مان لڙڪ ڳڙهي پيا.

هن جا لڙڪ ڏسي واٽ ويندڙن پنجن ڏهن جي بدران پنجاهه سؤ جا نوٽ ڏيندا ويا. ٿوري دير کانپوءِ شهباز کانس موڪلائي هليو ويو. هو سڄو ڏينهن اڪيلو ئي ويٺو رهيو ۽ شام ڌاري معمول جي رقم ڌار ڪري هو گهر روانو ٿي ويو. ان ڏينهن شهباز جو حصو به هن جي هٿ ۾ هو ۽ هن ايترا پئسا گهر کڻي وڃڻ نه پي چاهيا. چو ته اها ٿيڻ تي رقم هئي. گهر ويندي هن پي چوڪ تي وينل هڪ اڀاهج پينو جي ڪشتي ۾ اهي پئسا وجهي ڇڏيا.

هڪ هفتي کانپوءِ شهباز وٽس انڊر پاس وٽ آيو ۽ چيائينس، ”ساجدا!  
 اڄ مون کي انعام مليو آهي. جيڪو آئون بريف ڪيس ۾ گهر رکي آيو  
 آهيان. اڄ شام جو گهر ۾ پارٽي رکي اٿم... تون به اچ... پر سٺا ڪپڙا پائي  
 اچ... ڪنهن کي ڪهڙي خبر ته تون انڌو آهين.“

هو ڪائس ڪستو وٺي ڪيس گهر ٿوروانو ڪري  
 ساجد شام جو ٺهي جڙي، پينٽ ڪوٽ پائي پوري وقت تي هن جي گهر  
 پهچي ويو. شهباز پنهنجي گهر ۾ ساز ۽ طبلي جي ٽن تي خوب ٺهي جڙي  
 تيلارا ڪري رهيو هو. هن جي گهر مڙمانن جي آمد جاري هئي. هو ساجد کي  
 گهر جي مٿين منزل تي وٺي ويو ۽ الماڙيءَ مان بريف ڪيس ڪڍي، هن جو  
 هٿ جهلي پنجن پنجن هزارن جي تهئيءَ تي ڦيرائيندي چوڻ لڳو، ”هيءَ اها  
 انعامي رقم آهي.“

پوءِ هن بريف ڪيس الماڙي ۾ رکيو ۽ چاڀي ڪمري ۾ هڪ مخصوص  
 هنڌ تي رکي ڪمري مان ٻاهر نڪري ويو. ڪيس پوري پڪ هئي ته هو ڏسي  
 نٿو سگهي ۽ بيگ ۽ چاڀي محفوظ آهي. هو ڪيس وساري مهمانن سان ملڻ  
 جڻڻ ۾ لڳي ويو.

شهباز جي ويڙ ڪانپوءِ ساجد چاڀي ڪٺي ۽ الماڙي کولي بيگ ڪٺي  
 هيٺ لٿو ۽ گم ٿي ويو.

پارٽي دوران هو ساجد کي بلڪل وساري ويٺو ته هو موجود آهي يا نه.  
 هيڏانهن ساجد سڌو گوجر خان ريلوي اسٽيشن تي پهتو ۽ ريل ۾ چڙهي  
 ڪراچي روانو ٿي ويو.

پارٽي ختم ٿيڻ کانپوءِ شهباز خان سڌو ڪمري ۾ پهتو ۽ ٿڪ سبب  
 بستري تي ليٽندي ئي سمهي پيو.

صبح جو جڏهن ننڊ مان اٿيو ته جلدي وهنجي سهنجي تيار ٿي، ناشتو  
 ڪري، گهر مان نڪرڻ کان اڳ جيئن ئي هن الماڙي کولي ته ٺپ ئي نري  
 ويس. صدمي سبب سندس حوصلا ئي خطا ٿي ويا. هن جي ذهن ۾ عجيب  
 خيال ڦرڻ لڳا. هو سڌو انڊر پاس پهتو پر اُتي ساجد کي موجود نه ڏسي، ذهن

۾ هزارين خدشا پالي هو هن جي گهر پهتو. جتي ماڻهنس ٻڌايس ته ”هو  
ڪالهه تنهنجي دعوت کانپوءِ واپس گهر پهتو ئي ڪونهي.“

هن هڪدم امڙ جي وات تي هٿ رکي کيس خاموش ڪرائي ڇڏيو.  
پوءِ هو ساجد کي ڳولهن لڳو...

۽ ساجد جي ڳولا ۾ هن زمين ۽ آسمان هڪ ڪري ڇڏيو...

نيٺ ٽڪي ٿئي هو ويهي رهيو. کيس ڪنهن مهل بي هوشين جا دورا پوڻ  
لڳندا هئا ته ڪنهن مهل الٽي... هو ڪيترن ئي خفقانن ۾ گهيرجي ٿي ويو ۽  
نيٺ بيمار ٿي پيو ۽ نوبت اچي فاقن تائين پهتي. شهباز کي ڪو اولاد ته ڪونه  
هو. جوڻهنس قرضين کان تنگ ٿي ڪو ڪم ڪار ڪرڻ جي لاءِ چونڊي هئي.  
نيٺ هو ان ئي مجذوبانه حالت ۾ ڪستو کڻي انڊر پاس وٽ انڊي هٿڻ  
جو ناٽڪ ڪري اچي پنڻ لڳو. سندس دوست شريفو به ساڻس گڏ اچي ويٺو  
جيڪو نوت سڌا ڪرڻ تي مقرر هو. هو سو پنج سو جا نوت پنهنجي کيسي ۾  
رکنڊو هو جڏهن ته پنجين ڏهين ۽ ويهين جا نوت کيس ڏيئي ڇڏيندو هو. هو  
فقط هڪ ئي جملي سان هر لنگهندڙ جو ڌيان ڇڪرائي وٺندو هو، رات وچ ۾  
ڪروڙين روپيا لتجي وڃن ٿا. ڏيئي وڃو الله جي نالي پنج ڏهه روپيا بابا...“  
وقت گذرڻ جو احساس ئي نه ٿيو.

کيس پننڊي پندرهن سال گذري ويا... ماڻهو گوچر خان جي انڊر پاس  
وٽ ويٺل فقير شهباز جي ڪستي ۾ پنج ڏهه روپيا وجهي گذري ويندا هئا.  
هڪ ڏينهن پينٽ ڪوٽ ۾ هڪ رعبدار شخص، قد جو ڊگهو ۽ ڪلين  
شيقو عمر پنجاهه سالن جي لڳ ڀڳ، پر هلت چلت نوجوانن جهڙي، انڊر  
پاس وٽ اچي بيٺو ۽ پنندڙ شهباز کي ڌيان سان ڏسڻ لڳو. جيڪو خيرات  
گهرنڊي ”ڏيئي وڃ بنڊا نالي الله جي“ جون صدائون هڻي رهيو هو.  
ايتري ۾ هڪ شخص اتان لنگهيو ۽ ان هڪ پندرهن هزارن جو انعامي  
بانڊ ڪستي ۾ وڌو ۽ اڳتي وڌي ويو. ساڻس ويٺل شريفو اهو بانڊ کڻي  
هڪدم پنهنجي کيسي ۾ وجهي ڇڏيو.

هن چرڪي ڪنڌ مٿي ڪنيو... ساجد کي سڃاڻڻ جي باوجود به هو  
چپ هوءَ انڌي هئڻ جو ناٽڪ جاري رکيائين.

ساجد کيس تيز نظرن سان ڏٺو ۽ مُرڪي روانو ٿي ويو.

پندرهن سالن کان پوءِ به انڊر پاس جو ماحول اهڙو ئي هو. فرق رڳو اهو  
هو ته ساجد جي جاءِ شهباز ۽ شهباز جي جاءِ سندس دوست شريفو اچي  
والاري هئي. جيڪو نوٽ سڌا ڪندي همدرد دوست جو روپ اختيار ڪري  
وينو هو.

هو اهو سڄو منظر اکين ۾ سمائي فڪٽري روانو ٿي ويو.



ڪروڙ پتي



هن تتر تڪڙ ۾ مينهنون ڏهي، پوءِ پنهنجي پُٽ کي سڏ ڪيو ”سعيد او  
سعيد پُٽ ڪٿي آهين؟“  
”اچان پيو بابا!“

”تورو اهو ته ڏسي اچ ته اسلم گهر آهي. آئون تيو ڏينهن پڙيءَ مان  
پڪرو وڪڻي پي آيس جو هن مون کان هڪ ڏينهن جي لاءِ ٻه هزار روپيا  
اڏارا ورتا هئا پر اڄ تيو ڏينهن آهي... سندس ڪو اتو پتو ئي ڪونهي...“  
هن کل روڪيندي چيو ”عجيب ڳالهه آهي... هو ته اڃا به مهينا اڳ  
اٺاويهن سالن کانپوءِ انگلنڊ مان واپس وريو آهي... هن اوهان کان پئسا  
ڪيئن اڏارا ورتا.“

”هل ڙي چورا! پيءَ جي ڳالهه کي مذاق نه سمجهه... وڃ جلدي ڏسي اچ!“  
”نيڪ آهي بابا.“ اهو چئي هو ٻاهر هليو ويو.  
توري دير کان پوءِ هو واپس آيو ۽ چوڻ لڳو ”بابا آئون گهر ويو  
هوسانس، ان مهل ته هو گهر نه هو... باقي جڏهن واپس پي آيس ته هو گهر  
ڏانهن پي ويو.“

اهو ٻڌي هن گوڏ کي چڪي ٻڌو ۽ مٿي تي پڳ رکي جلدي جلدي  
اسلم جي گهر روانو ٿي ويو.  
اسلم جي گهر جي دروازي تي پهچي هن دروازو کڙڪائي  
چيو ”اسلم... او... اسلم ٻاهر ته اچ!“

هو دروازو کولڻ کان سواءِ هلڪي آواز ۾ ڪجهه چوندو دروازي وٽ  
پهتو ”اچان پيو بشير اچان پيو... تنهنجا اڏارا پئسا جو واپس ڏيڻا اٿم... وڏو  
اچي ويورئيس!“

پوءِ هن دروازو کوليو ۽ چيو ”اچ بشير... اندر اچ!“

”نه! مون کي ٻه هزار ڏي... آئون تڪڙو آهيان...“

”بشير! آئون سڀاڻي بئسڪ ويندس... اڃا اچر جو ڏينهن آهي... نه ته اڃا ئي ڏيئي ڇڏيانو ها... سڀاڻي پئسا کڻي توکي گهر اچي ڏيئي ويندس... ۽ هت ٻڌي معافي به وٺندس.“

هو اسلم جي ڳالهه تي اعتبار ڪري گهر موٽيو آيو... پوءِ ايندڙ سڄو هفتو هو ۽ پٽهنس اسلم جي گهر جا چڪر هڻي هڻي گڏ ٿي پيا. جيڪڏهن هو گهر هوندو هو ته پٽهنس طاهر کان اهو چورائي موڪليندو هو ته، ”بابا گهر ۾ موجود ڪونهي!“

نيٺ تڪي تڪي هن ٻن هزار جو خيال ذهن مان ڪڍي ڇڏيو ۽ ڏينهن رات پنهنجي پڪرين، ڍڳين ۽ مينهن جي لاءِ گاهه پني ۽ چاري جي بندوبست ۾ لڳورهيو.

شادي مرادي موتي فوتي جت به اسلم بشير کي ڏسندو هو ته کانئس نظرون ڦيرائڻ لڳندو هو ۽ هيڏانهن هوڏانهن لڪڻ لڳندو هو. هن انگلنڊ ۾ جيڪا محنت مزدوري ڪري ميٽري چونڊي ڪئي هئي.

انگلنڊ مان واپس ورتڻ کانپوءِ ڪافي عرصي تائين گهر ۾ اڳ ۾ ئي موجود نسل در نسل گهر جي پاليل ٽن مينهن جي کير مڪڻ ۽ گيهه کي وڪڻي ۽ گڏوگڏ پني ٻاري جي اُپت مان گهر جو خرچو هلندو رهيو. ڪڏهن ڪڏهن وري پاڙي اوڙي يا هتان هتان اوڏر سوڌر کڻي ڪم پيو ٿيائيندو هو ۽ پوءِ گيهه جي وڪري ۽ فصل جي لاڀاري تي اناج وڪرو ڪري اهو قرض لاهي ڇڏيندو هو.

اسلم جي ان عادت جا قصا نه رڳو پنهنجي ڳوٺ، پر آسپاس جي چئن پنجن ڳوٺن جا ماڻهو ائين چسڪا وٺي مزي سان بيان ڪندا هئا، جن اهي، سب رنگ ۽ نيرنگ خيال ڪتابن جا دلچسپ قصا يا وري پطرس بخاري جي مزاح نگاري جو تذڪرو هجي. جيڪو بڙ ۽ پير جي وڏن ۽ شاهوڙ وٽن هيٺان ويهي ٻڌائڻ ۽ تهڪ ڏيڻ پنهنجو فرض سمجهندا هئا. انهن دلچسپ ۽ ڪلائيندڙ قصن مان سندس پُٽ اسلم به ڏاڍو مزو وٺندو هو ۽ هو پنهنجي پيءُ تي طنز جا تير هلندو ڏسي چو نه خوش ٿئي ها. چو ته هن پنهنجي پيءُ کان به

ڪاروبار ڪرڻ جي لاءِ ٻه لک گهريا هئا، جيڪي هن نه ڏنس ۽ هن سوا ٻه ڪروڙ روپيا اهو فڪس ڊپازٽ ۾ رکرائي کيس نصيحت واري انداز ۾ اهو چئي تاري چڙيو ته ”اهي مون محنت سان ڪمايا آهن. تون به پنهنجي محنت سان ڪمائي... منهنجي ميٽري چونڊي تي عياشي نه ڪر... سياڻي جيڪڏهن تون ڪاروبار تباهه ڪري ۽ منهنجي ميٽري چونڊي پوڙي منهن پيلو ڪري اچي منهنجي اڳيان ويهين ته آئون توکي ڇا ڪري سگهندس؟“

ڪافي عرصو ته هن جي گهر جو گاڏو ائين ئي گهلبو رهيو. هوريان هوريان پاڻ ۽ ٻج به مهنگا ٿيندا ويا ۽ کيس ٽريڪٽر سان زمين کيڙائي، في ڪلاڪ جي حساب سان زمين ۾ پوکي ڪرائڻ ۽ لابياري مهل ڏهاڙي مزدورن کي هزارين روپيا مزدوري جا ڏيئي ڪٽڪ ۾ لابيرو وجهرائڻ ڏکيو ڪم نظر اچڻ لڳو.

هو سوا ٻن ڪروڙ روپين مان ملندڙ مناهي مان گهر جو خرچ پڪو هلائڻ ڪفر سمجهندو هو. بس هو نفعي مٿان نفعو ميڙيندو ويو ۽ جڏهن هو پنهنجي اها ميٽري چونڊي خرچ جو سوچيندو هو ته سندس رنگ ئي ڦٽي ويندو هو ۽ تنگون ڏڪڻ لڳنديون هيس ۽ وات مان اکر به نه اُڪلبو هئس، هو جي ڪنهن محفل ۾ هوندو هو ته ماڻهو سندس اها حالت ڏسي کيس پنکي جي هيٺان وهاريندا هئا، هٿ پير مهٽي ۽ چمچي سان شربت وات ۾ وجهندا هئس.

هن جا ڏينهن ڪل خوشيءَ ۾ گذري رهيا هئا. هڪ ڏينهن هن ڪجهه زميندارن جي اها بي چيني ڏسي ته اڄڪلهه زمينداريءَ ۾ ڇا رکيو آهي. هن پنهنجو ڏندو بدلائڻ جو سوچيو.

ڳوٺ جو مشهور درزي سفيرو جيڪو سندس نه پيڻ جو دوست هو ۽ هي ان وٽ وڃي پنهنجو اندر اوريندو هو. جيڪو وري هن سان همدرديءَ جو اظهار ڪندو هو. کيس اسلم جي عادتن جي ته اڳ ۾ ئي خبر هئي ته اسلم چمڙي وڃي دمڙي نه وڃي جي اصول تي عمل ڪندو ايندو هو. ان هوندي به هن اسلم جو امتحان وٺڻ جي لاءِ چيو ”يار اسلم! جيڪڏهن ٻه نيون سلائي مشينون خريد ڪري ڏي ته منهنجي هنن هٿ وارين سلائي مشينن مان

جند چُٽي وڃي... تون به اچي مون سان گڏ ڪپڙا سلائي ڪر. اڄڪلهه  
سلائي جا اگهه چڱڙا آهن... ۽ گذر سفر به ٿي ويندو.

ٿوري دير سوچڻ کانپوءِ هوراضي ٿي ويو. ٻي ڏينهن نئين سلائي مشين  
خریدڻ کانسواءِ ئي هن جي دڪان تي اچي چيائين، ”اڄ ارڙهين تاريخ آهي.  
ڏهن ٻارهن ڏينهن کان پوءِ پهرين تاريخ تي ملندڙ مناعلي مان ٻه نيون سلائي  
مشينون خريد ڪري ايندس.“

اهو ٻڌي سفيرو ڏاڍو خوش ٿيو ۽ هن دڪان سان لڳ هٽل جي پيري  
کي سڏ ڪري چيائين، ”طاهر او طاهر به ڪوپ چانهه جا ته ڪٿي اچ... ۽ ها  
ڪيڪ ۽ بسڪوٽ به آڻج!“ اسلم جي پُٽ طاهر چانهه اچي ميز تي رکي ۽  
پنهنجي پيءُ کي ڏسي سگرٽ جو ڪش هڻندي وڏو تهڪ ڏنائين. هو  
پنهنجي پُٽ جي ان حرڪت تي صفا چڙي پيو. سفيرو چوڻ لڳس، ”اسلم  
يار! خير آهي... تنهنجو پُٽ آهي... کيس به ڪنهن ڌنڌي ڌاڙيءَ سان لڳائي  
چڏ... سڄو ڏينهن پيو هٽل تي پيراگيري ڪري ۽ تانوَ ٽپا ڌوئي.“ ڪن ترسي  
وري چيائينس، ”الله توکي نوازيو آهي ان مان ڪجهه غريبن کي به ڏي...  
گهٽ ۾ گهٽ ڳوٺ جي ٻن چئن يتيم نياڻين جي شادي ئي ڪرائي چڏ...  
ڪنهن غريب يتيم جي اسڪول جي في ڏي ۽ کيس ڪتاب وٺي ڏي...  
ڪنهن غريب جو ٻار لکي پڙهي انسان بنبو ته توکي به سڪون ملندو ۽  
تنهنجي آخرت به سنوارجي ويندي.“

هن پنهنجي مٿ ۾ جهليل سگرٽ کي زور سان ڊٻائيندي منهن  
آسمان ڏانهن ڪندي ڊگهو ڪش هڻندي وات مان ڏونهن ڪڍندي چيو ”اوءِ  
سفيرا يار... گهڻي نصيحت نه ڪر... آئون پهرين ئي ڏينهن کان وڏي  
سڪون ۾ آهيان... ۽ آئنده اهڙيون ڳالهيون نه ڪج... پائيواري هونئن به  
سٺي شيءِ ڪونهي... چوندا ڪونهن ته پائيواري جو پت به ٻُڃڙو... اڃا ڪم  
ٿي شروع نه ڪيو اٿون جو تون ويٺو وڏو ڪڍين!“

”چڱو چڱو... هاڻ ناراض نه ٿي... چانهه پي ۽ ڪيڪ کاڌ!“ سفيري  
مُر ڪندي چيس.

”پيٽان تو تنهنجي چانهه به... اڃا ته منهنجي ڪي تو سگريٽ ۾ رهيل به ٿي ڦوڪون ته پري وٺان!“ پوءِ هو سگريٽ جي بچيل ٽوٽي مان ڪش هڻي، اهو اچلڻ جي بدران ماچيس جي ڪوڪي ۾ وجهي ٿو ڇڏي.

چانهه پي پوءِ هو ماچيس جي ڪوڪي مان ٽوٽو ڪڍي، ان جي ڪپهه تي تيلي ويڙهي پنهنجن ڪنن مان مير ڪڍڻ ٿو لڳي.

اسلم کي سفيري درزي جي دوڪان تي ڏسي ماڻهو مڙي ٿا اچن. ماڻهو اهو سمجهي رهيا هئا ته شايد انگلنڊ ۾ اسلم درزي هو. تنهنڪري نت نيون ڊزائون سلائي ڪندو. ان رش جو فائدو اسلم کي ئي ٿيو جو کيس بئنڪ مان پئسا ڪڍرائڻ جي گهرج نه پئي. ڪجهه ڏينهن کانپوءِ سلائي جي پئسن مان ٿوري رقم سفيري کي ڏيئي چيائين، هنن ۾ تون پيا پئسا وجهي هڪ نئين مشين خريد ڪري وٺ، ڇو ته آئون پائيواري جي ڌنڌي ۾ پنهنجي طرفان به سلائي مشينون خريد ڪري رسڪ ڪٽڻ ٿو چاهيان.

کيس جڏهن به گهرجي خرچ لاءِ پئسا ڪپندا هئا ته هو سفيري کان اڌارا وٺندو هو يا ڪاڪي هوٽل واري کي چونڊو هو ته ظاهر کي پگهار نه ڏج، هي سگريٽ پي پئسا ڏق ٿو ڪري ڇڏي. گهر ۾ ته ٽڪو به نٿو ڏي، ڪاڪا، ظاهر کي ڪيسي خرچي کانسواءِ باقي سڀ پئسا اسلم کي ڏيئي ڇڏيندو هو.

اسلم جي ڪنجوسي ۽ اوڌر ڪٽڻ جون ڳالهيون عام هيون پر کيس انهن ڳالهين جي ڪا به پرواهه نه هئي. هن جيڪي اٺاويهه سال پرڏيهه ۾ محنت مزدوري ڪري ڪروڙين روپيا ميڙيا هئا، اهي زيان ڪرڻ ٿي چاهيا. سندس ڪنجوسي سبب مٿس ٿيندڙ ٽوڪون ۽ چٿرون سهڻ سان گڏ پنهنجي بي عزتي برداشت ڪرڻ ۾ به پنهنجو مثال پاڻ هو. اسلم جهڙا مرچوت صدين کانپوءِ ئي جنم وٺندا آهن ۽ اهڙا ماڻهو ڊگهي عرصي تائين، سندن جيئري ۽ مٿي کانپوءِ ماڻهن جي ڪل پوڳ، قصن ڪهاڻين ۽ وقت گذارڻ جو ذريعو بنيل رهندا آهن ۽ هو اهڙن جي ذڪر مان پنهنجي بوريٽ ختم ڪندا آهن.

ڪجهه وقت کانپوءِ اسلم جي هڪ غريب گهراڻي مان ڏاج نه ڏيڻ جي شرط تي شادي ڪرائي ڇڏي ۽ پوءِ جڏهن پنهس ظاهر گهرجي خرچ پڪي

جي پورائي نه ڪري سگهيو ته اخبار ۾ اشتهار ڏيئي پنهنجي اڪيلي ڀٽ  
کي عاق ڪري ڇڏيائين. هاڻ هو ويچارو ڪسمپرسن جي زندگي گذارڻ  
لڳو ۽ پنهنجي ڪروڙپتي پيءَ جي ظلم ۽ ستم تي ماتم ڪرڻ جي بدران  
سندس ڳالهين تي ڪلندورهندو هو.

اهو ته ظاهر جو ظرف هو جو هن ايتريين زيادتين جي هوندي به جيئن جو  
فن سڪي ورتو هو.

هڪ ڏينهن ظاهر رمضان جي مهيني ۾ تيز اس ۾ حڪومت پاران  
غريبن جي لاءِ سستي اتي جي اسڪيم واري ٽرڪ واري قطار ۾ بيٺو اٿو وٺي  
رهيو هو اتفاق سان ان ئي قطار جي آخر ۾ سندس پيءَ اسلام به بيٺو هو.  
هو اتي جي تيلهي وٺي سائيڪل تي ٻڌي رهيو هو جو اوچتو گوڙ تي ويو  
۽ هو ڊڪنڊو ميٽر ۾ ويو ڏنائين ته پٽهس اسلام اڄ جي شدت سبب بي هوش  
ٿيو ڪريو پيو هو ۽ ماڻهو سندس وات ۾ پاڻي وجهي رهيا هئا. هن لٽڪ  
اڳهندي تيلهو هڪ طرف رکيو ۽ پٽهس کي سنڀالي سائيڪل تي ويهارڻ  
جي ڪوشش ڪئي، پر اسلام جي وات مان گجي نڪري رهي هئي، هو غريبن  
جي قطار ۾ بيٺو ڪروڙين روپيا بئنڪ ۾ گڏ ٿيل ڇڏي مري چڪو هو.  
ظاهر روئندي پنهنجو هٿ هڻي ڪري ڏڪندڙ آواز ۾ چيو ”ڪنگلو  
ڪروڙپتي اڄ گذاري ويو.“

بي ڏينهن اخبارن ۾ اها خبر چپي ته، ”انگلينڊ مان واپس آيل ڪروڙ  
پتي اسلام هن فاني جهان مان لاڏاڻو ڪري ويو. هن پويان چار ڪنواريون  
ڏيئون، اڪيلو ڀٽ ۽ زال کي سوڳوار ڇڏيو آهي.“



چیز



سڄي ڳوٺ ۾ چوڌري مراد سان ڳالهائڻ جي ڪنهن ۾ همت ئي نه هئي،  
هو نه رڳو ڳوٺ ۾ پنهنجي ذاتي زمين جي پوکي راهي، پر چيڙي نبيري ۽ اچي  
ڪاري جو به ڌڻي هو.

هن جي حوبليءَ ۾ ترڪي نسل جي سُهڻين گهوڙن ۽ ساهيوال مان  
آندل اعليٰ نسل جي نيل ڪنٺ ڍڳين جي خدمت ڪندڙ وڏي وهيءَ وارن  
نوڪرن کانسواءِ ٻيو ڪنهن کي به اندر اچڻ جي موڪل نه هئي.

هو جڏهن اچي ڪاٺن جي وڙ ڏنل پڳ مٿي تي رکي پنهنجي مڇين کي  
هٿ سان وٺي، هٿ ۾ وڏي لٺ کڻي پنهنجي ٻنين ڏانهن ويندو هو ته رستي  
هلندي ڳوٺ جا ماڻهو هٿ ٻڏي بيهي رهندا هئا. ڪي ته جهڪي پيرين  
پوندا هئس ته ڪي وري ٻنين جي پيچرن جي اوت ۾ لڪي ويندا هئا ته  
جيئن چوڌري مراد کين ڏسي نه سگهي، دن جي ظلم ۽ ڏاڍ مڙسيءَ جا قصا  
بيان ڪندي به ڳوٺ وارا ڊڄندا هئا.

ڪڻڪ جي لاڀاري مهل شايد ڪو ڀاڱ وارو ئي بچي سگهندو هو هو  
هارين کان ارڙهن ارڙهن ڪلاڪ ڪڻڪ جي لاڀاري جو ڪم وٺندو هو ۽ مانيءَ  
۾ وري مسور جي هڪ ڪلوڊال ۾ پنج ڪلو پاڻي جي حساب سان اهڙي ته پٽڙي  
ڪري ٺهرائيندو هو جو وضو جي ڪوٺرن ۾ وجهي، ڪجهه نوڪر هٿن ۾ اهي  
ڪوٺرا کڻي، سڀني هارين کي هڪ قطار ۾ ويهاري هڪ هڪ ماني سندن هٿن ۾  
ڏيئي ڪوٺري مان پٽڙي دال جوڙيڪ پراڻي تڪڙو اڳتي وڌي ويندا هئا.

ڪجهه نوڪر اهو ڪم سرانجام ڏيڻ جي لاءِ مقرر ٿيل هئا، مهذب  
نموني پليٽ ۾ ٻوڙ وجهي ڪارائڻ هن جي روايت ۾ نه هو. هو اڪثر گهر ۾  
ٽنگون تپڙي ويٺو هوندو هو ۽ پنهنجين ٽنگن ۽ ڪلهن کي زور ڏيندڙ

نوڪرن کي پنهنجي پيءُ ۽ ڏاڏي جي سخت گيري، ظلم ۽ جبر جا قصا وڌا وڌا تهڪ ڏيئي پيو ٻڌائيندو هو ۽ ڪڏهن ڪڏهن وري جڏهن جوش ۾ اچي ويندو هو ته ڪنهن نوڪر کان پڇاڻون شروع ڪندو هو. ۽ پوءِ لٽن ۽ مُڪن سان ان جي ٺاهوڪي مرمت ڪندو هو.

هڪ رات حويليءَ مان ڪنهن عورت جون رڙيون ۽ دانهون ٻُڌڻ ۾ آيون، هو هڪ اڌ وهيءَ واري عورت کي چهڪ سان ماريندو ڪٽيندو حويليءَ جي ٻاهرين ميدان ۾ وٺي وڃي رهيو هو. ڳوٺ جي هر عمر جون عورتون، مرد ۽ ٻارڙا گڏ ٿي اهو تماشو ڏسڻ لڳا، هو کيس چهڪ هڻندو ويو اهو چئي رهيو هو ته، ”جي وري ايئن چيئي ته تنهنجي جسم جون ٻوٽيون ڪري حويلي جي ڪُتن جي اڳيان وجهندس.“

اها عورت رڙيون ڪري ماڻهن کي مدد جي لاءِ سڏي رهي هئي، پر اهو ڏکوئيندڙ منظر ڏسڻ ۽ دل تي دل ۾ ڪڙهڻ جي باوجود به ڪنهن کي به اها همت نه ٿي جو هو کيس ڇڏائي، ان عورت جو ڏوهه اهو هو ته هن ڪجهه ڏيهاڙا اڳ هن جي ڌيءَ ”ضميران“ جي باري ۾ چيو هو ته اها ڪيڏي نه سُهڻي چوڪري آهي، پر چوڌريءَ جي برادريءَ ۾ هن جو ڪوبه مت ڪونهي، جيڪو کيس پرڻائي وٺي وڃي... هاءِ ويچاري سڄي وهي ڪناري تي رهندي

چوڌري مراد جي پنهنجي زال به هن جا ظلم ۽ جبر سهندي سڏڪي سڏڪي مري ويئي هئي. هاڻ حويليءَ ۾ سندس پُٽ تيمور ۽ ڌيءَ ضميران انهن جي غير موجودگيءَ ۾ نوڪرن ڇاڪرن تي حڪم هلائيندا هئا.

ضميران کي پنجين ڪلاس ۾ ئي اسڪول مان ڪيرائي اهو چئي گهر ۾ ويهاريو ويو ته چوڪرين جي پڙهڻ جي ضرورت ئي ڪهڙي آهي. ڇاڪاڻ ته هو پاڻ به اڻ پڙهيل هو تنهنڪري کيس تعليم جي اهميت جي خبر نه هئي. هو تعليم کي فقط روزي ڪمائڻ جي لاءِ ضروري سمجهندو هو. پر سندس پُٽ تيمور پنهنجي شوق سبب بي. اي جو امتحان پاس ڪري چڪو هو ۽ هاڻ پرڏيهه ۾ تعليم جا خواب ڏسي رهيو هو.

چوڌري مراد جي حويليءَ ۾ ڳوٺ جو ڪوبه چوڪرو گهڙي نٿي سگهيو پر ”دتو لوهار“ جو پٽ عمران عرف پهلوان، ڪڻڪ جي لٻاري وارن ڏينهن ۾ ايندو ويندو رهندو هو. ان جو سبب اهو هو ته هڪ پيري جڏهن چوڌري

تاڻڙجي ڪري زخمي ٿيو هو ته کيس اسپتال پهچائڻ ۽ ڪجهه ڏينهن جي خدمت چاڪري جي ڪري هن جي دل ۾ توري جاءِ جوڙي ورتي هئائين. هو کيس پُٽ چونڊو هو ۽ ڪڏهن ڪڏهن مينهن جه ڪير ڏيڻ سان گڏ مٿي تي شفقت سان هٿ به ڦيري ڇڏيندو هو.

عمران عرف پهلوان ڳاڙهو ڳتو گول مٿول مهاندي وارو چهن فوٽن جي قد ڪاٺ وارو جوان هو. هو آکاڙي ۾ وزني پٿر هڪ ئي سٽ ۾ ڪٽڻ جو ماهر هو ان ڪري کيس پهلوان سڏيو ويندو هو.

هڪ ڏينهن هو پنهنجي پيءُ دتوءَ کان به ڊزن کن ڏانٽا ٺپائي چوڌريءَ کي حويلي پهچائڻ آيو گيت مان اندر گهڙندي ئي ڪاٻي پاسي، ڀوسي جي هڪ ڍڳ جي پرسان مٿي جي جاءِ تي ڏانٽا رکي واپس ورتو وارو ئي هو جو سندس نظر هڪ ڍڳهي قد واري چوڪريءَ تي پئي، جنهن جا وار جڻ پيرن کي چهي رهيا هئا، وڏيون اکيون، گول مهانڊو ڍڳهونڪ ۽ اکين جا پلڪ مٿي ڪنيل، جڻ ڪنهن هٿرادو مورتي تراشي هجي. هن جي هٿ ۾ تڏي ڪير جو گلاس هو اڄ حويلي ۾ ڪو به نوڪر ڪونه هو ضميران کيس ڪير جو گلاس ڏيئي، ڪلندي نظرون جهڪائي ڇڏيون، کيس گلاس جو وزن پٿرن کان به ڳرو لڳو. گلاس هن جي هٿ مان ڪري پڇي پيو ۽ تنگون رڦڻ لڳس. هو تڪو تڪو گيت مان ٻاهر نڪتو ۽ پنهنجي پيءُ دتوءَ جي دوڪان تي پهچي ڏانٽا ٺپڻ ۾ . . . ي ويو.

هن ڏنوڻيءَ جي پنڪي کي تيز ڪندي ڪنهن مهل ڏانٽي جو هڪ پاسو تي رکيو ته ڪنهن مهل پيو سرو باهه ۾ ٿي وڌائين... ضميران جو چهره هٿ هٿ سندس اکين جي اڳيان ڦرڻ ٿي لڳو... هن ڏانٽي کي پاڻي ۾ ٿي ٺاريو ته کيس پاڻيءَ جي لهرن ۾ هن جا ڍڳها وار ڏنهن جي شڪل ۾ ٿي نظر آيا.

ڪجهه ڏينهن کانپوءِ جڏهن ڪٽڪ ۾ لاڀارو زور تي هو ۽ ڳوٺ جا سڀئي مرد ۽ زانفائون ڪٽڪ جي لاڀاري ۾ رڙڻ هئا ته ڪنهن ڪم جي سلسلي ۾ چوڌري مراد جي نياپي تي عمران عرف پهلوان چوڌري جي گهر آيو ۽ چوڌري جي شفقت ۽ مُرڪ کي مهرباني ۽ نوازش سان پيڻيندي واپس گهر وڃي پنهنجي ماءُ کي ضميران جي رشتي لاءِ راضي ڪرڻ جي ڪوشش ڪيائين.

شام ڌاري جڏهن دتو لوهار گهر آيو قميص لاهي تنگڻيءَ تي تنگيائين ۽  
 ڪت تي ويٺو ته جوڻهنس گن ڪنڊي چيس، ”هيڏانهن ٻڌا! اسانجو پٽ بي-اي  
 ڪريو ويٺو آهي ۽ چوڌري مراد جي ڌيءَ صفا ان پڙهيل... هونئن به هن جي  
 برادريءَ ۾ ڪورشتو ڪونهي... چونه پاڻ چوڌريءَ کان سڱ گهرون.“

دتوءَ حُقي جي ڦوڪَ پريندي چيو ”آئون ته مراد کي منهن ۾ به ڪونه  
 ڏسان... هو ته انسان جي روپ ۾ حيوان آهي... حيوان...!“

ايئن چئي هو گنجي چڪي ان سان پگهر اگهي لپتي پيو جڙ مٿس ان  
 ڳالهه جو ڪو اثر ئي نه پيو هو.

ايتري ۾ پنهنس گهر ۾ گهڙيو.

دتوءَ هٿ ۾ لٺ ڪنڊي کيس سڏيندي چيو ”اڙي ڪٿي جا پُٽ!  
 چوڌريءَ کان منهنجا هڏ گڏ پڇرائيندين ڇا... هو پنهنجي ڌيءَ کي ڪنوارو  
 ويهاري ماري چڏيندو... پر اسان جهڙن غريبن سان مائٽي نه ڪندو...  
 خبردار...! چڙهي ڪري ويهي رهو. آئنده ضميران جو نالو به نه وٺج.“

عمران جي امڙ پاڙي جي ڪجهه مائين سان ڳالهايو پر ڪا به ساڻس گڏ  
 هلڻ جي لاءِ تيار نه ٿي، هنن ’جيران‘ کي اڪيلو ئي چوڌريءَ جي گهر وڃڻ  
 جي لاءِ راضي ڪيو.

جيران صفا ساڌي ۽ نيڪ نيت عورت هئي، سو هوءَ ميت چباڙيندي  
 چوڌري جي گهر پهچي ويئي... چوڌريءَ جي ڌيءَ ضميران کيس ويهڻ جي لاءِ  
 چيو هوءَ ڪت تي ويهڻ جي بدران پٽ تي ويهي رهي ۽ ضميران کي پنهنجي  
 دل جي ڳالهه ٻڌائي، هن خوشيءَ سان کيس چوڌري مراد سان ڳالهائڻ جي لاءِ  
 چيو ايتري ۾ چوڌري مراد به اچي پهتو. هو جيران کان حال احوال وٺي وڃڻ  
 لڳو ته پٺيان چيس، ”ادا چوڌري مرادا! الله شل تنهنجون مرادون پڄائي... اڄ  
 آئون پنهنجي پٽ کي تنهنجو پٽ بنائڻ جي لاءِ آئي آهيان.“

چوڌري مراد جو پٽ تيمور اندر ڪمري ۾ ويٺو اها سڄي ڳالهه ٻوله  
 ٻڌي رهيو هو. اهو ٻڌي چوڌري مراد تپي باهه ٿي ويو ۽ هن مينهن جيان رنپ  
 ڪندي چيو ”آئون... آئون... چوڌري مراد... چوڌري افضل جو پٽ...  
 چوڌري بهادر جو پوٽو... سو پنهنجي ڌيءَ جو سڱ هڪ گهٽ ذات ڪميءَ

ڪي ڏيان... نڪر منهنجي گهر مان..... خبردار جواها ڳالهه ڳوٺ ۾ ڪنهن کي پوي ته تون منهنجي گهر ڪهڙي ڪم سان آئي هئين، اسين ته خراب نسل جا گهوڙا ۽ وهت به نه رکندا آهيون... انسان ته پري جي ڳالهه آهي... ۽ ها جي هاڻ تنهنجو پٽ منهنجي حويلي ڏانهن ايندو ته پوتيون پوتيون ڪري ڪتن جي اڳيان وجهندو سانس!

جيران ڊجندي تڪي تڪي حويليءَ مان نڪري پنهنجي گهر رواني ٿي. ڪجهه هفتن کانپوءِ چوڌري مراد جي پٽ تيمور کي تپالي هڪ رجسٽر خط ڏيئي ويو. هن خط کوليو ته مَرڪي پيو هن آمريڪا جي ڪنهن يونيورسٽيءَ ۾ داخلا جي لاءِ جنهن ڪنسلٽ کي چيو هو. ان کيس ٻي ڏينهن صبح جو انٽرويو جي لاءِ پنهنجي آفيس گهرايو هو.

هوءَ انٽرويو ڏيئي خوشيءَ سان گهر وريو جيتوڻيڪ چوڌري مراد کيس آمريڪا موڪلڻ تي راضي نه هو پر هن پنهنجي سڪيلڊي پٽ جي خواهش رد به ڪرڻ نٿي چاهي.

ڪجهه ڏينهن کانپوءِ چوڌري مراد پنهنجن ڪجهه نوڪرن سان کيس پنهنجي ڊبل ڪٽبن گاڏيءَ ۾ ويهاري ايئرپورٽ ڇڏڻ ويو. واپسيءَ تي کيس خبر پئي ته دتو لوهار جو پٽ عمران به هڪ هفتي کانپوءِ آمريڪا وڃي رهيو آهي، ڇو ته کيس بي-اي ۾ ٽاپ ڪرڻ تي آمريڪا ۾ پڙهڻ جي اسڪالرشپ ملي ويئي هئي ۽ هاڻ هو آمريڪا جهڙي مهنگي ملڪ جي بهترين يونيورسٽيءَ ۾ مفت پڙهي سگهندو.

وقت گذرندي دير ٿي نٿي لڳي. چوڌريءَ جي پٽ آمريڪا ۾ تعليم مڪمل ڪرڻ کان پوءِ آمريڪا ۾ ئي ڪنهن ڪمپني ۾ اعليٰ عهدي تي نوڪري ڪرڻ شروع ڪئي ۽ اتي ئي شادي ڪيائين، جنهن مان کيس هڪ پٽ ڄائو جنهن جو نالو هن منصور رکيو. دتو لوهار جو پٽ عمران تعليم پوري ڪري واپس پنهنجي ڳوٺ آيو ۽ هن لوهارن جي ڪٽنب مان هڪ سُهڻي ۽ سُگهڙ چوڪريءَ مان شادي ڪئي، ڪجهه وقت تڪڙ کانپوءِ هو واپس آمريڪا هليو ويو. جتي عمران کي هڪ ڌيءَ ڄائي، جنهن جو نالو هن فائزه رکيو.

ويهن سالن جي عرصي ۾ چوڌريءَ جو پُٽ رڳو ٻه ڀيرا ڳوٺ آيو هو. ان دوران چوڌري مراد جو پوٽو منصور به جوان ٿي ويو هو ۽ هن آمريڪا جي جنهن يونيورسٽيءَ ۾ تعليم پرائي پي، ان ئي يونيورسٽيءَ ۾ دتو لوهار جي پوٽي فائزه به پڙهي رهي هئي. منصور کيس ڏٺو ته مٿس آڪن چڪن تي پيو هو ۽ منصور کي پسند ڪرڻ لڳي. منصور پنهنجي پيءُ کي فائزه جي رشتي گهرڻ تي زور ڀريو. فائزه جي پيءُ پنهنجي ڌيءَ جي رضامندي ۾ خوشي محسوس ڪئي، جڏهن ته منصور جي پيءُ تيمور ڊپ سبب پنهنجي پيءُ چوڌري مراد کي سڄو احوال ڏنو ۽ کانس اجازت گهري. چوڌري مراد فقط هڪ جملو چئي، پنهنجي رضامندي ظاهر ڪئي، ”اسين نيچ ذات ڪمين مان پُٽ ته پرڻائي ايندا آهيون... پر پنهنجون ديئرون پرڻائي ڪونه ڏيندا آهيون... منهنجي سڪيلڌي پوٽي جي خواهش رد متان ڪرين.“

منصور جي فائزه سان وڏي ڌام ڌوم سان شادي ٿي گذري، ڪجهه وقت کانپوءِ جڏهن گهوت ۽ ڪنوار پنهنجن مائٽن سان ملڻ جي لاءِ پنهنجي اباڻي ڳوٺ پهتا ته بس اسٽيشن کان وٺي چوڌريءَ جي حويليءَ تائين گلن جي ورڪا ڪندي ڳوٺ جا ميرائي، موچي، حجام ۽ لوهار دهل جي وڃت تي جهمريون هڻندا کيس وٺي پي ويا. هنن جي لاءِ جڻ زمين مان ڪوپوريل خزانو نڪري آيو هجي، جنهن جي خبر هو چوڌري مراد کي ڏيڻ وڃي رهيا هجن.

گهوت ۽ ڪنوار گهر پهتا ته چوڌري صفا پوڙهيڻ ۽ ضعيفي سبب پن نوڪرن جي سهاري اُٿي بيهي ”دتو لوهار“ جي پوٽيءَ کي گلي سان لڳائيندي چيو ”ڌيءُ تون هن ڪٽنب جي لڄ آهين!“

مهمانن جي رش ۽ گوڙ سبب ڪجهه به سمجهه ۾ نه پي آيو. چوڌري مراد جي پراڻي ڪٽ جي پرسان ويٺل پڪريءَ جا چيلڙا پي، پي ڪري رهيا هئا، پر سان ئي موڙهي تي ويٺل وهي کاڌل ضميران پنهنجن اڇن وارن کي ڦٽي سان سڌو ڪندي ڪنهن ڪنهن مهل وارن ۾ ڦٽي ڦسڻ تي ”آئي“ ڪندي وارن مان چيڙهه ڪڍندي سوچي رهي هئي، ”گهٽ ذات ۾ ڌيءَ پرڻائڻ بي عزتي آهي... باقي گهٽ ذات وارن مان پُٽ پرڻائڻ ۾ وري ڪيئن عزت ٿي؟“

✽



راہب...!



تيئي دوست ڪنهن غار جي ڳولا ۾ سڄو ڏينهن پيلي جي گنڊائتن  
 پيچرن تان هلندي ساڻا ٿي همت هاري چڪا هئا.  
 ”مايوس نه ٿيو... اڳيان ٿا هلئون...“ هڪ دوست پڻ اميد لهجي ۾ چيو...  
 ڀرسان ٿي وهندڙ پاڻيءَ جي گهٽ اونھائيءَ ۾ پيل ننڍن ننڍن گول ۽ نرم  
 پٿرين تي پير رکي انهن جي سھاري هوائگتي وڌيا.  
 ”هوءَ سامھون روشني ڏسو.“  
 ”ڏيئو پيو ٻري.“  
 ”اھائي غار هوندي“

هوائگتي وڌندا ڀرسان پهتا... هنن ڏٺو ته هو غار جي کاٻي ۽ ساڄي رين  
 بڪرين کي چارو وجهي رهيو هو... سامھون ڪاٺ جي کوکن جي ڀرسان  
 گڪڙيون ۽ ڪبوٽر چڱي رهيا هئا.  
 هن اڳتي وڌي هنن کي پليڪار ڪيو ڪين غار جي اندر تڙي تي  
 ويھاري هنن جي خدمت لاءِ ڪين ڀاڄيون ۽ خشڪ گوشت جو آچار ۽ جڙي  
 پوئين جو خوشبودار قهوو پيش ڪيو.  
 هنن ڳالھايو... ”اسانجو شڪ هون ته تون هڪ آدم بيزار شخص آھين...  
 پر تون ته اسان سان محبت سان پيش آيو آھين.“  
 هن مڙڪي ورائيو ”آئون آدم بيزار آھيان.“  
 ”اڄ اسان سان هل... دنيا تياڳڻ ڪنهن به صورت ۾ نڪ ڪونھي،  
 دنيا ڏاڍي سندر اٿي.. هل اسان سان ضد نه ڪر... تنهنجو هر شرط مڃڻ  
 جي لاءِ تيار آھيون.“  
 ”پر هڪڙو شرط آھي“

”ڪهڙو...؟“

”پهرين هلي اوهانجي دنيا ڏسندس.“

”اُت ته هلون!“

هو شهر جي بلڪل وچ ۾ پهچي بيهي رهيو ۽ شهر ۾ گهمندڙ ڦرندڙ  
رنگبرنگي ڪپڙن پاتل ماڻهن کي حيرانيءَ مان ڏسڻ لڳو.  
هاڻ کيس رهبانيت کي ترڪ ڪرڻ جو خيال اچڻ لڳو.  
بلڪل اُن مهل ڦررونق ۽ کلندڙ ڪڏندڙ شهر ۾ هلندڙ گهمندڙ بي گناهه  
ماڻهن جي وچ ۾ هڪ شخص پاڻ کي تماڪي سان اڏائي ڇڏيو.  
ڏسندي ئي ڏسندي چوڏس لاش ۽ گوشت جا پيرا پڪڙجي ويا ۽ لهوءَ ۾  
لت پت بازار ڪربلا جو منظر پيش ڪرڻ لڳي.  
پيرسان ويٺل مؤرخ پنهنجي جسم ۾ سُئي سان سوراخ ڪري رت جي  
مس سان دنيا جي تاريخ لکي رهيو هو.  
هو ڊوڙندڙ پيلي ڏانهن پڇڻ لڳو ۽ ڪجهه ئي گهڙين ۾ اکين کان گم ٿي ويو.  
پوءِ...؟

هو سدائين جي لاءِ ان غار ۾ ٽڪي پيو  
اُن کانپوءِ...

صديون گذري ويون، ماڻهو کيس راضي ڪرڻ جي لاءِ سبب ڳولهيندا رهيا.  
👇

ج



”تقدير جا سڳا جنمیل پنهنجي ئي پيٽ ۽ پائرن جي ويڳي پٽي جو شڪار تي، انهن جي سڳي اولاد جي هٿان ستائجن تي صابر به رهن ٿا ۽ نه تڙندي پنهنجون جنگي ڪوششون جاري رکن ٿا ۽ پنهنجي وقار جو بچاءُ ڪندي پنهنجي انا تي حرف به اچڻ نه ڏيندا آهن، اهي تحسين جا حقدار آهن.“

اهي لفظ ڪچري جي ڍڳ تي ڪاڳر ميٽریندڙ خوبصورت چوڪريءَ جي هٿ ۾ کنيل هڪ پراڻي ڪاغذ جي ٽڪري تي لکيل هئا. ڪاغذ ميٽریندڙ گلبدن نالي چوڪري ڪاغذ تان مٽي چندي مٿيان جملا پاڻ ۾ ڳندي پڙهڻ جي ڪوشش ڪري رهي هئي، اهو ڪاغذ جو ٽڪرو ”برف ۾ سڙندڙ ماڻهو“ نالي ڪهاڻين جي ڪتاب جو هڪ پراڻو صفحو هو.

جڏهن افسانا، ڪهاڻيون ۽ ناول پڙهڻ وارا دنيا ۾ گهٽجي وڃن ته انهن ڪتابن کي ”اولڊ بوک شاپ“ وارا خريد ڪري پڪوڙن ۽ سموسن جي لاءِ لفافا ٺاهيندڙ کي وڪڻي ڇڏيندا آهن. ڪنهن پڪوڙا وڪڻندڙ کان ان ٽڪري ۾ ڪنهن غريب پنجن روپين جا پڪوڙا خريدي پنهنجو پيٽ ڀريو ۽ پوءِ اهو ڪاغذ ان ڍڳ تي ڦٽو ڪري ڇڏيو هو.

شيڪورستي جي ڪناري سائيڪل بيهاري گلبدن ڏانهن يڪ ٽڪ ڏسندي اهو سڄو منظر ڏسي رهيو هو.

توري دير کانپوءِ به ننڍڙا ٻارڙا اچي رنگ جا ميرا ڪپڙا پائي هڪ ٻورو گهليندا پشتو زبان ۾ ڪجهه بڙ بڙائيندا شيڪو ڏانهن وڌيا، هو سائيڪل تي چڙهي بيٺل هلائيندو اتان اُتي پڳو اهو سڀ ڪجهه سندس سمجھ کان ٻاهر هو. پنهي ننڍڙن ٻارن سهڻي گلبدن جي هٿن مان اهو ڪاغذ جو ٽڪرو وٺي پوريءَ ۾ وجهي، پنهنجي ڪوشش کي جاري رکڻ جو چئي گلبدن کي پاڻ سان وٺي روانا ٿي ويا.

شيڪو پنهنجي گلوبند کي جهٽڪو ڏيئي، ڪلهي جي ٻي طرف اُچليو ۽ سائيڪل جي هيٺل تي لڳل پريشر هارن کي زور زور سان وڃائيندو سائيڪل جي اڳيان لڳل ٽوڪريءَ ۾ ”منائي“ جا ٽڪرا سڌو ڪندي هوڪا ڏيڻ لڳو.

”منائي ونو... منائي ونو!“

ان ڏينهن کانپوءِ جهڙوڪڙ شيڪو جي عادت ٿي ويئي ته هو روزانو منائي وڪڻندي اڪثر آباديءَ کان ٻاهر گند، ڪچري جي ڍڳ کي ڏسي ٿوري فاصلي تي بيهي رهندو هو ڪڏهن ڪڏهن هو پنهنجي ڪارين شيشن واري بي ڍنگي عينڪ لاهي سج جي ڪرڻن کان پنهنجي اکين کي بچائيندي هٿن جو شيڊ ٺاهي پري پري تائين ڏسندو ۽ پوءِ ڪلندو ”منائي ونو... منائي ونو!“ جا هوڪا ڏيندي آباديءَ طرف هليو ويندو هو.

هڪ ڏينهن هن جي طبيعت ۾ عجيب بيزاري هئي، هو منائي وڪڻڻ جي لاءِ آباديءَ ڏانهن ويڃڻ جي بدران، آبادي کان پري گند ڪچري جي هڪ وڏي اروڙيءَ ڏانهن هلڻ لڳو کيس پري کان ڳاڙهي رنگ جو ڪپڙو هوا ۾ لهرائيندو نظر آيو هو سائيڪل جي پيڊل کي زور سان هلائيندو سائيڪل کي سوڙهن ۽ ننڍن پيچرن تان حفاظت سان هلائيندو جڏهن اروڙي کان ٿورو اورتو پهتو ته کيس مايوسي ٿي، ان اروڙيءَ جي چوڌاري پوهي مڱن جي فصل کي جهار جي حملي کان بچائڻ جي لاءِ هڪ ڏاهي هاريءَ صليب جيان ڪاٺ ڪوڙي ان تي ڳاڙهي قميص کي تنگي ان جي مٿان نڪر جو مٿ تنگي ان کي انسان وانگر پتلو بنائي ڇڏيو هو.

شيڪو ڪاوڙ مان پري کان ئي هڪ ڪٽو ڪٽي ان پتلي ڏانهن اُچليو پتلي جون ٻانهون زور سان هوا ۾ هلڻ لڳيون، جن هو شيڪو کي خدا حافظ چئي رهيو هجي، هو انب جي وٺ جي هيٺان ويهي ساڄي پٽڻ لڳو. ان دوران هن پنهنجي مٿي تي ڪا شئي ڪرندي محسوس ڪئي، هن ڪنڌ ڪٽي مٿي ڏٺو ته هن جي منهن تي اها شئي پهر اچي ڪري، هن پهرين منهن پوءِ مٿي تي هٿ ڦيريو ايتري ۾ ڪجهه ڪانگ کان ڪندا اُڏرندا نظر آيا. هن پنهنجي هٿن تي هٿي ۽ اچي رنگ جي وٺ لڳل ڏٺي ۽ سنگهندي ئي ٽڪڻ



شروع ڪري ڏنو. هن هڪ ڪٽو ڪنيو ۽ ڪانگن کي اچلي هنيو پر اهي ڪٽري جي پهچ کان پري مٿاهينءَ تي اڏار ڪندا هيڏانهن هوڏانهن ٽٽي پڪڙي ويا. هو سائيڪل جي پويان ٻڌل پاڻيءَ جي ڪولر سان مٿو ۽ منهن ڌوئي، منهن ڦٽائي آباديءَ طرف هلڻ لڳو سائيڪل تي لڳل هوا جي پريشر سان وڃندڙ هارن زور سان وڃائيندو هو. هوڪا ڏيڻ لڳو ”مٺائي وٺو... مٺائي وٺو.“ پرسان آباديءَ ۾ مٺائي وڪڙڻ کانپوءِ هو اڻ ڄاتيءَ مايوسي جي ڪيفيت ۾ گهر ڏانهن روانو ٿي ويو. گهر جي گهٽيءَ ۾ پهچندي ئي سندس ٻه ننڍڙيون معصوم ٻارڙيون هن ڏانهن ڊوڙيون ۽ سائيڪل جي اڳينءَ ٽائر سان ٽڪرائجي ڪري پيون، هن هڪدم بريڪ هنيو ۽ هيٺ لهي ڪپڙا ڇنڊيندي کين کڻي هوا ۾ اچڻ ۽ کين خوش ڪرڻ جي لاءِ رانديڪو ڏيئي وندرائڻ جي ڪوشش ڪرڻ لڳو.

جوڻهنس رڌڻي مان ئي سڏيس، ”شفيق اچي ويو آهين؟“

هن تڪڙ جا آثار ظاهر ڪندي ٿڌو ساهه ڀريندي چيو ”جي! تنهنجو

شيڪو پهچي ويو آهي“

”منهنجي اڳيان ايئن نه چئو... منهنجي لاءِ ته تون شفيق ئي آهين..“

باقي ماڻهن توتي اهو نالو رکيو آهي... پلا اهو ته ٻڌائي ته شيڪوءَ جو مطلب

ڪهڙو آهي؟“ هن کلندي پڇيو.

”پڄاڻڻ واري کي چوندا آهن... جيڪو شين جو پيڇو ڪري کين

ڊوڙائي... تون به ڪهڙي بحث ۾ پئجي ويئي آهين منهنجي شالو!“ شيڪو

جواب ڏنو ”وڃ! منهنجي لاءِ پاڻي پري رک ته وهنجي وٺان... گرمي ۾ ساهه ٿو

منجهي... پوءِ به ٿي گرهه هٿان!“

”نيڪ آهي هاڻ مونکي نه شيڪنا شروع ڪرينءَ... وڃان

تي.“ جوڻهنس کلندي چيو.

ايتري ۾ چاچا فضلوءَ سڏ ڪندي دروازو کڙڪايو ”شيڪو او

شيڪو!... منهنجا پوٽا انگلينڊ مان آيا آهن... تن جي لاءِ پنج سئو روپين

جي مٺائي ته ڏي!“

”پنج سئو روپين جي منائي ته تمام گهڻي آهي... تنهنجا پوتا ماني  
ڪونه ڪائيندا آهن ڇا...؟“ شيڪو اٿندي دروازو کوليندي چيو ”هيتري  
منائي وٺي ڇا ڪندين؟“

”چڱو هاڻ بڪ بڪ پوءِ ڪڇ... پهرين مونکي منائي ڏي هو سڀاڻي  
واپس ويندا... ڪين منائي پاڻ سان گڏ کڻي وڃي آهي...“  
شيڪو پنجن سئو جو نوٽ هٿ ۾ وٺندي دروازي تي بيٺي بيٺي  
فضلوءَ کي چيو.

”نيڪ آهي... تون پلي گهر وڃ... شام جو توکي تازي منائي گهر  
پهچائي ويندس...“

”نيڪ آهي...! ڀلا منهنجي نهنن شالو ڪٿي آهي؟“

”جي ڇا ڪهڙا حال اٿئي؟“ شالوءَ ويجهو ايندي پڇيو ”فضلو ڇا ڇا!  
اوهانکي ڏسي مونکي پنهنجو بابا مرهيات ياد ايندو آهي... هو ته اوهانجو  
دوست به هو ۽ اوهان جي شڪل شبيهه به ساڻس ملندي هئي.“

”ڏيءَ شالو! هاڻ زمانو بدلجي ويو آهي... اهي محبتون ڪٿي... هاڻ ته  
تنهنجو مٿس مونکي دروازي تان ئي بيٺي بيٺي پيو روانو ڪري“  
اهو ٻڌي شيڪو ڦڪائي سبب نظرون جهڪائي ڇڏيون...  
”ها پٽ شيڪو جو ڪم ڪار ته صحيح پيو هلي نه... ڪا ڏکيائي  
پيش اچي ته مونکي متان وسارجو.“

”الله اوهانکي خوش رکي ڇاڇا... ڏک سُڪ پنهنجي ڇاڇي فضلوءَ کي  
نه ٻڌائينديس ته پيو ڪنهن کي ٻڌائينديس.“

”ڇاڇا فضلو اندر اچي ويه... توري ساھي پٽ تيسين گرم گرم منائي  
به ڪڍي ٿو وٺان.“ شيڪو سندس هٿ جهليندي چيو.  
”نه شيڪو هلاڻ ٿو...“ ايئن چئي فضلو هليو ويو.

شيڪو وهنجي سٺهنجي ٻاهر نڪتو ته پاڻ ۽ جوڻهنس شالو اڱڻ ۾  
شهنوت جي وٺ هيٺان ويهي ڳالهين مهاڙيون ڪرڻ لڳا. ”تون ڪيڏي نه  
سُهڻي آهين شالو... منهنجو ڪيترو نه خيال ٿي رکين.“

”چڱو چڱو هاڻ مَسڪو نه هڻ... چڻ مون کان سواءِ ڪنهن ڏانهن اک  
کڻي به نه ٿو ڏسين.... گهٽين ۾ هوڪا ڏيندي سُهڻيون سُهڻيون مايون ڏسندي  
تنهنجي دل چوندي هوندي ته انهن ۾ منائي مفت ۾ ورهائي ڇڏيان...“  
شيڪو تهڪ ڏيئي اُٿي کڙو ٿيو ۽ منائي ٺاهڻ لاءِ باهه ٻاري ان تي  
ديڳڙي رکي ڪم ۾ لڳي ويو.

صبح جو هو گهران نڪرندو هو ته پاڙي جون چوڪريون کيس پاڇي  
پاڇي.... چئي بيھڻ جو اشارو ڪندي ڪائس پنجن ۽ ڏهن روپين جي منائي  
وٺنديون هيون.

هو هڪ پاڙي مان لنگهندي هوڪا ڏيندو اڳيان وڌندو پي ويو ته کيس  
سامهون گلبدن ايندي نظر آئي.... ميرن ۽ اڀالڙن ڪپڙن جي باوجود چڻ  
سونهن جي ديوي لڳي رهي هئي. سندس پويان ٻه ميرن مُنجهيل ۽ اڻين وارن  
وارا ٻارڙا هٿن ۾ پورو کڻي هلي رهيا هئا.

شيڪو جي سائيڪل تڙي پت سان وڃي لڳي، گلبدن ۽ ٻارڙن کان ڪل  
نڪري ويئي. سائيڪل ڪرڻ جي ڪري منائي جي توڪري به اُٿلي پئي ۽  
سڄي منائي پت تي وڪري ويئي.

منائيءَ کي پت تي ڪرندي ڏسي پاڙي جا ٻارڙا مڙي آيا ۽ منائي کڻي پڇڻ لڳا.

سائيڪل تان ڪرڻ جي ڪري شيڪو جي تنگ مان وهندڙ رت  
سبب گلبدن سنجيده ٿي ويئي ۽ هن پنهنجي پوري مان آيو دين جو تنڪچر  
ڪڍي هڪ پراڻي ڪپهه جي ٻُڙي سان جيڪو هن ڪنهن اروڙيءَ تان کنيو  
هو هن جي زخم تي هنيو ۽ سور سبب ڪنجهندي هو هن ڏانهن ڏسڻ لڳو  
گلبدن ان ڳالهه کان ان جاڻ تنڪچر هڻڻ کانپوءِ پنهنجي وات ۾ چيو گم  
چپاڙيندي اُٿي کڙي ٿي.

هن مندڪندي اُٿي سائيڪل سڌي ڪئي ۽ پيڊل تي پير رکي آباديءَ  
کان ٻاهر اروڙيءَ وٽ ”ڪيڪڙ“ جي وٺ جي هيٺان وڃي ويٺو. گلبدن به  
هلندي هلندي اچي ان اروڙيءَ تائين پهتي ۽ اتان پراڻي گتي ۽ ڪاغذ  
چونڊي پنهنجي پوري ۾ وجهڻ لڳي. هوءَ پلاسٽڪ ۽ شيشي جون پڳل تٽل  
بوتلون به گڏ ڪري رهي هئي.

هن اُتي اروڙيءَ جي ڀرسان پهچي، گلبڊن کي مخاطب ٿي چيو ”روزانو  
ڪيترا ڏوڪڙ ڪمائيندي آهين؟“

”ٻه اڍائي سئو روپيا... بس ماءُ پيءُ جي مري ويڃڻ کانپوءِ ننڍن پيٽن  
ڀائرن جو پيٽ پالي رهي آهيان... الله جو شڪر آهي.“

هن جي پنهنجي ڪمائي به ڏيهه ڏي پنج سئو روپيا مشڪل سان هئي.  
هن پنهنجي ڪيسي مان هزار جو نوٽ ڪڍي چيو ”توڪي هر روز هزار روپيا  
ڏيندس، بس تون رڳو ٿوري دير مون سان گڏ هلندي ڪر.“

اهو ٻڌي هوءَ ڪاوڙ سبب تپي ڳاڙهي ٿي ويئي، وس پڻ چيس ها ته هت ڀر  
جهليل شيشي جي ٽٽل بوتل سندس ڪاري ٻوٽ تي واهي ڪڍي ها.  
هن شيطاني مُرڪ سان مڇين تي هت ڦيريندي اڳيان وڌي گلبڊن جي  
ٻانهن جلھڻ جي ڪوشش ڪئي.

هوءَ هت ڇڏائي اُتي پڳي ۽ پريان بيهي چوڻ لڳي، ”ڪمينا! هزار جو  
نوٽ وٺڻ واري هُجان ها ته اروڙيءَ تان ڪاغذ ميڙيان ها ڇا؟“

✱

پہ نندیون کھاٹیون



## خاموش بابا

هر غلط ڳالهه تي روڪڻ ۽ نصيحت ڪرڻ جي ڪري سڀ تنگ ۽ پريشان هئا. ڪجهه وقت کان پوءِ بابا جي نظر ڪمزور ٿي ويئي ۽ ڪنن کان به ڳروا ڪيترن ئي اي. اين. ٽي اسپيشلسٽن کان چيڪ اپ ڪرائي چڪو هو.

ڪن جو چوڻ هو.

شايد پويان کان نظر ختم ٿي ويئي آهي. ڪارو موتيو به ٿي سگهي ٿو. ڪنن جا پردا به ٽيڪ آهن. باقي ٻڌڻ جو مسئلو برقرار آهي. ٿورو گهڻي نظر پوندي به اٿس... پري جي نظر وڌيڪ ڪمزور اٿس. کيس جڏهن به ڏسڻون هوندو هو ته هو ڪارن شيشن واري عينڪ پائيندو هو.

ڪنن جي مرض بابت ڪنهن کي به ڪا آخري تاريخ معلوم نه هئي. گهر ۾ نهرون، ڌيئرون ۽ ٻار هن جي اڳيان هر راز هڪٻئي سان سڀي ڇڏيندا هئا. بابا نه ٻڌندو هو نه ڏسندو هو.

هڪ ڏينهن، هن جي ننڍپڻ جو دوست مشهور زميندار نور خان ساڻس ملڻ آيو.

هو ملڻ سان ئي کيس گهر جي ڇت تي اُس ڀر وٺي آيو. ”تون ڪڏهن کان ٻڌين ۽ ڏسين ٿو؟“ نور خان، بابا کان آهستي

پڇيو.

هن جلدي وراڻيو ”جڏهن کان ان جو ڪو فائدو ڪونهي.“

## ٻارڙي

ننڍڙي پتڪڙي گڏيءَ جهڙي آهي هوءَ...  
سڀ چون ٿا ٻاٻا کيس ججهو تو پيار ڪري  
پر ٻاٻا چوي تو سڀ ڪوڙ ٿا ڳالهائين  
پوءِ هوروزانو کيس پاڻ سان گڏ چو تو سُمهاري  
کيس پاڻ وٽ ويهاري گرهه پيچي چو تو ڪارائي  
نيڪ آهي، اسين وڏا آهيون، پر پيار جو حق اسان جو به آهي.  
ٻاٻا چيو  
اوهان سڀني کي غلط فهمي ٿي آهي، آئون اوهان سڀني سان پيار تو ڪريان  
ائين ڪونهي.  
چو ڪونهي.  
ايئن ئي آهي.  
اها نا انصافي آهي.  
ڪهڙي نا انصافي! منهنجي لاءِ اوهين سڀ برابر آهيو آئون اوهان  
سڀني سان هڪجيترو پيار تو ڪريان.  
نه نه... ائين ڪونهي...  
ٻڌو!

ننڍڙي پتڪڙي معصوم گڏڙي مون کان سواءِ هڪ ٻل به رهي نٿي  
سگهي، گهر ايندو آهيان ته منهنجي لاءِ پاڻيءَ جو گلاس پري کڻي ايندي  
آهي... منهنجا جوتا ۽ جوراب ڪمري ۾ سنڀالي رکندي آهي ۽ منهنجي  
پيرن ۾ چيل پهرائيندي آهي، مون کي گهر ۾ گهڙندي ئي هن جي چهر تي  
ڪيڏندڙ معصوميت ڏسي ٿڪاوت جو احساس ختم ٿي ويندو آهي.  
ته چاڻي پيو؟  
آئون کيس پيار ڪري سندس پيار جو جواب نه ڏيان...؟  
ٻڌو!



# برف ۾ سڙندڙ ماڻهو

(ڪهاڻيون)



حڪيم عبدالرؤف ڪيائي

يوسف سنڌي